



कुंशवीहा 'कान्त'

जलन





D—1323

“मेहर !.....” कहते हुए सुल्तान उसके और पास खिसक आये—“तुमने मुझे जिला दिया....मेरा दिल बेतरह जल रहा था, मगर तुमने न जाने कैसे मेरे दिल की जलन बुझा दी ! मैं औरतों से नफरत करता था मगर अब महसूस कर रहा हूं कि मैं गलत था, मेरे ख्यालात गलत थे....मेहर ! तुम कितनी खूबसूरत—कितनी खुशनुमा हो !” सुल्तान ने मेहर के कोमल हाथों को अपने हाथों में ले लिया । उन्हें स्वर्गीय आनन्द का-सा अनुभव हुआ ।

वे अपने आप तक को भूल गये थे, परन्तु जबान हिल रही थी—“मैं एक अदना मुसाफिर तुम्हारी मुहब्बत का प्यासा हूं । दूर-दूर तक भटकते-भटकते मुझे एक ऐसी चीज मिल गयी है जो मेरे दिल को पूरी तरह से राहत दे सकेगी—और वह चीज तुम हो, मेहर ! मुझे नाउम्मीद न करना । मैं प्यासा हूं—तुमने अगर मेहरबानी न की तो मैं कयामत तक प्यासा ही रह जाऊंगा ।”

“मुसाफिर !....सुल्तान !....” मेहर के मुंह से अटकता स्वर निकला ! वह भी आपा खो चुकी थी—“आह, मैं नहीं जानती थी सुल्तान ! कि मुहब्बत इतनी राहत देनेवाली चीज है । मैं तुम्हें पाकर बेहद खुश हूं ।”

“मैं भी तुम्हें पाकर बेहद खुश हूं मेरी महबूबा !....मेरे दिल की मल्का !....” कहते हुए सुल्तान ने मेहर को अंकपाश में कस लिया ।

—इसी उपन्यास में से

शारमंड पाकेट बुक्स में

सदाबहार उपन्यासकार

कुशवाहा कान्त

के उपन्यास



नीलम	10.00	दानव देश	6.00
चूडियाँ	10.00	निर्मोही	6.00
मंजिल	6.00	आहुति	6.00
कुंकुम	6.00	अपना पराया	6.00
भंवरा	6.00	पागल	6.00
इशारा	6.00	बसेरा	6.00
अकेला	6.00	खून का प्यासा	6.00
जलन	6.00	सरोज	10.00
लबंग	6.00	(गीतारानी कुशवाहा)	

कुशवाहाकान्त हिन्दी उपन्यास जगत पर पिछले 40 वर्षों से छाए हुए हैं। शृंगार रस, क्रांतिकारी लेखनी व जासूसी कृतियों में उनका कोई सानी नहीं है।

शारमंड पाकेट बुक्स प्रा. लि. 27/5, बोरयागज, नई दिल्ली-110002

कुशवीहा कान्त

जलन



दो शब्द

प्रिय पाठकगण,

डायमण्ड पॉकेट बुक्स में इस सदी के सबसे प्रसिद्ध उपन्यासकार कुशवाहा कांत के उपन्यास प्रकाशित करके हम गौरव का अनुभव कर रहे हैं।

प्रस्तुत उपन्यास 'जलन' लेखक का एक लोकप्रिय उपन्यास है। जो हमें विश्वास है आपको भी पसन्द आयेगा।

यदि आप चाहते हैं कि हर माह इसी प्रकार के रोचक उपन्यास आपको घर बैठे प्राप्त होते रहें तो आषडाश्रमण्ड पॉकेट बुक्स की 'अपने घर में अपनी लायब्रेरी योजना' के सदस्य बन जाएं। हर महीने चार पुस्तकें २४ रु० के स्थान पर २० रु० की बी० पी० द्वारा भेजी जाती हैं, डाक व्यय भी फ्री।

आशा है आप भी लाखों पाठकों की तरह इस योजना से लाभ उठाएंगे।

सधन्यवाद !

—प्रकाशक

भूमिका

“चलिये, भोजन कर लीजिये !”

“भोजन की इच्छा नहीं है।” — मैंने कहा।

“इच्छा क्यों नहीं है ? भला इस तरह भी कोई क्रोध करता है ? दादी ने जरा-सी बात कह दी, बस आप रूठ बैठे।”

“मैं नहीं खाऊंगा।” — मैंने पूर्ववत् हठ किया।

उसके मुंह से एक सर्द आवाज निकली। बोली — “मत खाइये, मैं भी नहीं खाऊंगी।”

“...तुम, तुम भी...?” मैंने आश्चर्य और हैरानी से चौदह वर्ष की उस बालिका के मुंह की ओर देखा। यह भी कितनी नादान है कि बात-बात में जिद ! आखिर इसे मुझसे इतनी ममता क्यों है ? यह क्यों मेरे लिए इतनी परेशान रहती है ? अभी चार ही दिन हुए, मेरे एक गरीब रिश्तेदार की यह लड़की मेरे घर आई है — और इन चार दिनों में ही उसने मेरी सारी फिक्र अपने ऊपर ले ली है। नाम है उसका ‘तोरण-वती’ मगर लोग उसे ‘तुरन ही’ कहकर पुकारते हैं। अब तक तो मेरे रूठ जाने पर कोई मनाने वाला न था, मैं दो एक दिन बिना खाये ही रह जाता था, मगर तुरन के आने से मुझे रोज खाना पड़ता है। वह ऐसी हठी लड़की है कि...

यौवन-रश्मि द्वारा प्रोद्भासित उसके भोले चेहरे की ओर मैंने देखा। वह उदास मुंह और गीली आंखें लिए खड़ी थी। मैंने कहा — “मेरे लिए इतना अफसोस क्यों करती हो तुरन, चलो मैं खाए लेता हूँ।”

□ □

मैं उन अभागे व्यक्तियों में से हूँ, जिनके साथ नियति ने गहरा मज़ाक किया है। अपनी श्रीमती जी ऐसी मिली कि

मुझे घर से पूरी उदासीनता हो गई। प्रेम की दो बातें कभी मेरे कानों में न पड़ीं। मैं अभागा लेखक, केवल अपना शरीर लिए कुर्सी पर बैठा-बैठ लिखा करता था—परन्तु तुरन के आते ही मेरा उजड़ा संसार हरा-भरा हो गया। दिल के बिखरे हुए टुकड़े एकत्रित होकर तुरन की ओर आकर्षित हो गये। हृदय को स्वच्छ प्रेम पाकर शान्ति मिली।

तुरन को मेरा काम करने में आनन्द आता था। वह मेरा कमरा नित्य साफ कर दिया करती थी, मेरी धोतियों पर साबुन मल देती थी—मैं हर्षातिरेक से विभोर हो उठता था।

तुरन के हर एक काम से यही प्रकट होता था कि वह भी मेरी ओर आकर्षित है। कभी-कभी मैं उसके हाथ को अपने हाथ में लेकर 'सामुद्रिक', देखता, तो कितना आनन्द आता !

उस दिन अपने कमरे में बैठा हुआ मैं लिखने में निमग्न था। तुरन दरवाजे के सामने आई। उसने मुझे देखा नहीं और अपने सर से धोती हटाकर कुर्ती पहनने लगी। मेरी दृष्टि उधर जा पड़ी। देखा—जी भर कर देखा। पराए की खूब-सूरती देखना पाप है, मगर वह तो मेरे लिए पराई थी नहीं।

रात को मैंने उससे कहा—“तुरन, तुम्हारे चले जाने पर घर सूना हो जायेगा !”

वह हंस पड़ी। बोली—“मेरी जैसी कितनी ही दासियां आपके घर रोज आती-जाती हैं।”

दूसरे दिन रात में दादी फिर एकाएक मुझपर बिगड़ उठीं। घर में मेरी और तुरन की घनिष्ठता के विषय में चर्चा हो गई थी, इसी कारण दादी अक्सर मुझे बिगड़ा करती थीं। उस दिन बड़ी ग्लानि हुई। तुरन मेरे लिए पान लाई थी। मगर बिना पान खाये ही मैं अपने कमरे में चला आया और आधी रात तक विविध विचारों में झूलता रहा। आखिर, तुरन मेरे लिए ही तो बिगड़ी जाती है—उफ् !

“उठिये ! ज्यादा सोने से तबीयत खराब हो जायेगी....”


तुरन ने मेरे कमरे में आकर कहा । रात की ग्लानि से तो वज्र जाने पर भी मैं उठा नहीं था । उठता भी नहीं, मगर तुरन ने मुझे जबरदस्ती उठाया । स्नान कर बाहर बैठक में चला आया । कुछ खाया भी नहीं । दोपहर को भी नहीं खाया । सारा दिन भूखा ही बैठक में बैठा रहा ।

“आप दोपहर को खाने नहीं आये, मेरी तबीयत बड़ी बेचैन रही....” शाम को आने पर तुरन ने कहा । पता लगाने पर मालूम हुआ कि तुरन ने भी अभी तक एक दाना मुंह में नहीं रखा है ।

दादी और मेरी श्रोमती जी बराबर उससे जला करतीं । दिन में उसे सैकड़ों झिड़कियां सहनी पड़ती थीं, फिर भी वह प्रसन्न थी । न जाने क्यों ?

उस दिन दादी ने शायद कुछ बुरा-भला कहा था, अतः शाम को वह आकर मुझसे बोली—“अब मुझसे पान न मांगा कीजियेगा । दादी को आपके प्रति मेरा यह आकर्षण अच्छा नहीं लगता ।”

मैंने हृदय पर वज्र रख कर सब सुना । किस मुंह से तुरन को बताता कि मैं पहले पान छूता तक नहीं था—आजकल केवल उसके प्रेम के वशीभूत होकर पान खाने लगा हूं ।



प्रातःकाल ही तुरन ने मुझसे अपने घर एक पत्र लिख देने का अनुरोध किया ! मैंने लिख दिया । कबूतरों का शौक मेरे छोटे भाई को है । उसके दो कबूतर हमारे सामने आकर बैठ गये और आपस में प्रेम प्रदर्शन करने लगे । हम दोनों अपलक दृष्टि से उनका वह कल्लोल देख रहे थे । कितने खुश थे वे दोनों जीव—काश, हम भी इनकी ही तरह खुश हो सकते !

उस दिन ज्यों ही मैं दोपहर को घर आया, तुरन झाड़ू लिए मेरे कमरे में आ पहुंची और बुहारने लगी । मैं कपड़े उतार कर जहां का तहां खड़ा रहा । वह बोली—‘आप कपड़े

उतार चुके हों तो बाहर आ जाएं—नहीं कोई देख लेगा तो....” मैं कमरे से बाहर निकल आया। भोजन करने के बाद उसने कहा—“पान रखा है, ले लीजियेगा।”

मुझे बड़ी भानसिक व्यथा हुई। मैंने कहा—“पान-वान नहीं खाऊंगा।”

उसने फीकी हंसी हंसते हुए कहा—“मैंने नहीं लगाया है। चन्दो बीबी ने लगाया है।”

चन्द्रकुमारी मेरी बहन का नाम है, भगर उसे सब चन्दो ही कहा करते हैं।

बैठक से जब घर में आया तो देखा, तुरन मुंह लटकाये छत पर खड़ी है। पूछा—“क्या बात है तुरन?”

“मैं अब जल्दी ही चली जाऊंगी। पोस्टकार्ड का दाम ले लीजिये न—आपने मेरे घर पर चिट्ठी जो लिखी थी....” कहते-कहते उसने मेरी हथेली पर एक इकन्नी रख दी! मैंने उसका हाथ अपने हाथ में ले लिया। दो मिनट तक हम दोनों अपनी सुध भूले रहे। फिर मैंने कहा—“मुझे इकन्नी से खरीदने की कोशिश न करो तुरन! तुमने तो मुझे बेदाम ही खरीद लिया है।”

“अब आप से अधिक प्रेम नहीं बढ़ाऊंगी, नहीं तो यहां से जाने पर जी बेचैन रहेगा....” उसने कहा।

सन्दूक से एक ‘जम्फर’ और एक ‘बाँडी’ निकालकर, उसके हाथों में पकड़ाते हुए करुण स्वर में बोला—“यह लो मेरी भेंट!”

और उसके कुछ कहने के पूर्व ही मैं वेदनाच्छन्न हृदय लिए कमरे के बाहर हो गया।

जमींदारी के काम का कुछ ऐसा झंझट आ पड़ा कि पिता जी के कहने से मुझे दूसरे दिन इलाहाबाद जाने की तैयारी करनी पड़ी। हाईकोर्ट में कोई तारीख थी। छटपटा कर रह गया। मैं जानता था कि अब तुरन जल्दी ही जाने वाली है।

कल मैं इलाहाबाद चला जाऊंगा और चार-पांच दिन के पहले न लौट सकूंगा। इस बीच तो मेरे हृदय की प्रतिमा अपने घर चली जाएगी।

तुरन ने जब मेरे इलाहाबाद जाने की बात सुनी तो वह व्याकुल हो उठी। उसने दिन भर कुछ खाया नहीं। मेरा वक्त भी बड़ी बेचैनी से कटा। रात को मुझे तुरन के कमरे से सिसकने की आवाज सुनाई पड़ी। मैं धीरे-धीरे उस ओर बढ़ा और उसकी कोठरी के दरवाजे पर आकर खड़ा हो गया। भीतर तुरन सिसक-सिसक कर रो रही थी।

धीरे-से दरवाजा खोलकर मैं भीतर आ रहा। मुझे देखते ही उसने जल्दी से आंखें पोंछ लीं।

“दिल छोटा न करो, तुरन !”

“चले जाइये आप, नहीं कोई देख लेगा तो...”

“देखने दो, तुरन !” — कहता हुआ मैं उसकी चारपाई पर जाकर बैठ गया। मेरी आंखें गीली हो रही थीं। मैंने कहा — “क्या इसी दिन के लिए मैंने तुम्हें अपने हृदय में स्थान दिया था, तुरन ? मैं कल इलाहाबाद चला जाऊंगा और तुम मेरे लौटने के पहले ही यहां से चली जाओगी। फिर शायद ही हम तुम मिल सकें...”

तुरन हांफ रही थी — “आप चले जाइये। मुझे रोने दें — जी भर कर रो लेने दें।”

“तुरन ! मैं एक कहानी सुनाने आया हूं...”

“कहानी ?” — उसने आश्चर्य से कहा।

“हां, आज मैं तुमसे एक प्यासे आदमी की कहानी कहूंगा, जो जिन्दगी-भर प्रेम की जलन में झुलसता रहा। मेरी ही तरह उसके दिल में भी जलन थी, सुनोगी ?”

“सुनाइये...” उसने उत्सुकता से कहा।

मैं कहने लगा और तुरन दत्त-चित्त होकर सुनने लगी।

एक

दुनिया उन्हें गरीब कहती है। भर पेट खाना और नींद भर सोना उनके लिए हराम है। लूखे-सूखे टुकड़ों पर गुजर कर, निर्जन गांव में रहते हुए वे अपना जीवन-निर्वाह करते हैं। उनकी मुखाकृति से विवशता और पहनावे से गरीबी टपकती है। जन्म से मृत्युपर्यन्त उनका जीवन तूफान में पड़ी हुई नाव की तरह डगमगाता रहता है। फिर भी ईश्वर की इच्छा पर भरोसा रखते हुए, जो कुछ मिल गया उसी पर वे सन्तोष करते हैं।

शहर काशगर से दूर एक छोटी-सी बस्ती है, जिसमें खानाबदोश कबायली रहा करते हैं। बस्ती से कुछ दूर हटकर एक मनोहर तालाब है। चारों ओर पक्के घाट बने हुए हैं। बड़े-बड़े घने वृक्षों की सघन छाया के नीचे बैठकर, राही अपनी थकावट दूर करते हैं। इस समय अस्तप्राय सूर्य की किरणें तालाब के पानी में स्वर्ण-रेखा-सी चमक रही हैं, जिससे पानी में पांव लटका कर बैठी हुई उस युवती के मुख की यौवन-रश्मि अद्भुत समां उपस्थित कर रही है। मैला-कुचैला पाजामा और पुरानी कुर्ती पहने रहने पर भी उसकी खूब-सूरती छन-छन कर बाहर आ रही है। पन्द्रह वर्ष की कोमल कलिका, सुडौल शरीर, चांद-सा मुखड़ा, बड़ी-बड़ी आंखें गुलाबी अधरोष्ठ ! कहने का मतलब कि सिर से पैर तक वह लाजवाब है।

पत्ते खड़के और तालाब के ऊपर एक सुन्दर नवयुवक खड़ा दिखाई पड़ा। बाईस साल की उम्र और भीगती हुई मूछें, सचमुच वह सुन्दर लग रहा था। नवयुवक थोड़ी देर तक आबद्ध दृष्टि से पानी के साथ कल्लोल करती हुई उस

सुन्दर युवती की ओर देखता रहा। धीरे-धीरे वह सीढ़ी में नीचे उतरने लगा और उसके पीछे आकर खड़ा हो गया।

“मेहरन्तिसा !” उसने कांपते स्वर में पुकारा।

युवती ने मानो सुना ही नहीं वह तन्मय होकर अस्तप्राय सूर्य की ओर देखती हुई जीवन की क्षणभंगुरता का अनुमान लगा रही थी, शायद !

युवक ने पुनः पुकारा—“मेहर !”

मेहर चौंक पड़ी, उसने वक्र दृष्टि से युवक की ओर देखा।

“मेहर तुम तो ऐसी रुठ गई हो जैसे...” कहता हुआ युवक मेहर के पास आकर बैठ गया।

“जहूर ! तुमसे हजार बार, बाख बार कह चुकी हूं कि तुम मुझे फिजूल छोड़ा न करो, लेकिन तुम मानते नहीं। मुझे सताने से तुम्हें मिलता क्या है ?” मेहर ने कम्पित स्वर में कहा। उसके चेहरे पर क्रोध की लालिमा अब भी स्पष्ट थी। परन्तु उस कृत्रिम क्रोध के आवरण में छिपी हुई मुस्कराहट, जिसमें हृदयतन्त्री के तारों को झंकृत कर देने की पर्याप्त शक्ति थी, जहूर से छिपी न रही। वह मेहर की प्रतिदिन की झिड़कियों को सहन करने का आदी हो गया था। उसके हाथ अपने हाथ में लेकर वह बोला—“मेहर ! तुम नाहक ही गुस्सा करती हो। इसमें मेरा क्या कसूर है ? तुम्हीं बताओ ? जिस वक्त तुम मेरी नजरों से दूर हो जाती हो, उस वक्त मुझे चारों तरफ अंधेरा-ही-अंधेरा दिखाई पड़ता है। दिल में मेरे दहशत-सी छा जाती है। मैं रजील नहीं हूं मेहर ! तुम्हारी मुहब्बत ने मुझे दीवाना बना दिया है ! मैं तुम्हारे लिये तबाह हो रहा हूं, लेकिन तुम्हें मेरी कुछ भी फिक्र नहीं। बोलो मेहर ! वह दिन कब आयेगा जब कि हम तुम एक हो सकेंगे ?”

जहूर की बातें सुनकर मेहर के चेहरे पर हल्की मुस्कराहट खेल गई। उसने जैसे लाहरवाही से उत्तर दिया—“वह

दिन आज ही...."

"आज ही समझ लूँ ? या खुदा, यह क्या सच है, मेहर ?" कहते हुए जहूर ने मेहर के गले में हाथ डाल दिया और... और मेहर ने उसे इतने जोरों का धक्का दिया कि वह सम्हलने के पूर्व ही पानी में जा रहा। मेहर सक्रोध बोली—

"बदमाश कहीं के ! बराबर तुम मुझे तंग किया करते हो। आज मैं जाकर सारी दास्तान अब्बा से कह दूंगी। कह दूंगी कि तुम मुझे अकेली देखकर हमेशा शरारत करते हो। तुम दुश्मन के बेटे हो। तुम्हारे कबीले और मेरे कबीले में बराबर जंग व दुश्मनी चली आ रही है। तुम इतनी दूर अपने कबीले को छोड़कर सिर्फ मेरे लिए यहां आते हो, क्या तुम्हें अपनी जान की परवाह नहीं ?"

"सच्ची मुहब्बत जान की परवाह नहीं करता मेहर!...." जहूर कहने लगा, जो अब तक तालाब से बाहर निकल आया था और सीढ़ियों पर खड़ा अपने कपड़े निचोड़ रहा था—"मैं जानता हूँ कि शुरू से ही तुम्हारा कबीला हमारे कबीले से दुश्मनी रखता आ रहा है, यह भी जानता हूँ कि मेरा दुश्मन के नजदीक आना खतरे से खाली नहीं, फिर भी मैं मजबूर हूँ अपने दिल से, मजबूर हूँ तुम्हारी भोली सूरत से, मेहर ! काश, तुम मेरे दिल की तड़पन देख सकती।"

"तुम बहुत मुंहफट हो...." मेहर ने कहा और उसके मदभरे नयन शोखी से नाच उठे। जहूर कहता गया, "मेहर ! जहां तक मुझे यकीन है, तुम्हारे दिल में भी मेरे लिए उतनी ही मुहब्बत है, जितनी कि मेरे दिल में, लेकिन नाहक ही तड़पाने के लिए तुम अपनी आदत से बाज नहीं आती। माना कि हम लोगों के अब्बाजान अलग-अलग कबीले के सरदार हैं और दोनों कबीले एक-दूसरे के जानी दुश्मन हैं, लेकिन इससे हमारी मुहब्बत में तो कोई फर्क नहीं पड़ता।"

"मगर हमारी-तुम्हारी मुहब्बत निभ ही कैसे सकती है,

जहूर ! तुम्हारे भले के लिए ही कह रही हूँ मैं, कि तुम अभी अपने कबीले में लौट जाओ, वरना अगर मेरे कबीले का आदमी तुम्हें देख लेगा तो तुम्हारी जान खतरे में पड़ जायेगी....” मेहर ने कहा ।

जहूर कहने लगा—“मुझपर खतरा नहीं आ सकता, मेहर ! मेरे साथ मेरा वफादार घोड़ा है । वह देखो पेड़ की आड़ में खड़ा है । उसी की जीन में मेरी तलवार भी लटक रही है, जो वक्त पड़ने पर दुश्मन के ताजे खून से अपनी प्यास बुझा सकती है ।”

“तुम बेवकूफ हो, हट जाओ मेरे रास्ते से ! मैं अभी जाकर अब्बा से तुम्हारी शिकायत जरूर करूंगी....” कहती हुई मेहर सीढ़ियाँ चढ़ने लगी । तालाब के ऊपर आकर उसने एक नजर जहूर के तन्दुरुस्त घोड़े और जीन से लटकती हुई तलवार पर डाली, और तेजी से अपने कबीले की ओर चल पड़ी । जहूर एकटक उसकी ओर देखता रहा । उस समय पहाड़ी दृश्य बड़ा ही मनोरम और हृदयग्राही मालूम पड़ रहा था । हरे-हरे पहाड़ों के पश्चिम में अस्त होते सूर्य की सुनहरी किरणें अब भी पृथ्वी पर कहीं-कहीं खेल रही थी । आती हुई सन्ध्याकालीन दृश्यावली हृदय में एक विचित्र कौतूहल पैदा कर रही थी । जहूर यह सब निनिमेष दृष्टि से देख रहा था और देख रहा था अपनी हृदयदेवी की मनोहर अन्तिम परछाई, जो घने वृक्षों के बीच में अभी-अभी ही लुप्त हुई थी ।

बुढ़ा अब्दुल्ला अपनी झोपड़ी के द्वार पर बैठा तम्बाकू पी रहा था । आयु-भार से दबी हुई उसकी सफेद दाढ़ी, हवा के झोंके से धीरे-धीरे हिल रही थी । पेड़ के नीचे बंधा एक सफेद घोड़ा हिनहिना रहा था । साठ वर्ष का बुढ़ा अब्दुल्ला, अपने कबीले का सरदार था । कबीले का एक-एक आदमी—क्या वृद्ध, क्या युवा—उसके सामने जबान हिलाने का साहस नहीं कर सकता था । जवानी बीत जाने पर भी उसकी मुखा-

श्रुति पर इतना तेज था कि महसा आंख मिन्नाना कठिन था।

उस युग में मुसलमानों के गिरोह (कबीले) जंगलों और बहाड़ों में अपने गांव बसा कर रहा करते थे। खानाबदोशों में उनकी गिनती थी। एक-एक गिरोह का एक सरदार हुआ करता था। ये कबीले अक्सर एक-दूसरे से लड़ा करते थे। यही उनकी दुनिया थी। बूढ़ा अब्दुल्ला भी एक कबीले का सरदार था। वह जितना ही बुढ़ा था, उतना ही साहसी भी था। उसके शिथिल हाथ-पांव में अभी भी युवा-रक्त दौड़ रहा था। जमाना देखी हुई उसकी आंखों से अभी तक तेज टपकता था। मेहरुन्निसा उसकी बेटी थी।

मेहर को अस्त-व्यस्त दौड़ती हुई आती देख, बुढ़ा चौंक पड़ा। चारपाई से उठकर खड़ा हो गया और अपनी घंसी, परन्तु विशाल आंखों के ऊपर हथेली की आड़ देकर देखने लगा, कि आखिर मेहर के इस तरह भागते हुए आने का कारण क्या है? मेहर हांफती हुई आकर खड़ी हो गई। उसके धूलधूसरित खूबसूरत चेहरे पर पसीने की बूंदें उभर आई थीं।

“क्या बात है मेहर?”—बुढ़े ने प्रश्नसूचक स्वर में पूछा।

“अब्बा ! मेरे अच्छे अब्बा !...” मेहर कहने लगी, उसकी सांस अभी तक जोरों से चल रही थी—“मैं परेशान हो गई हूं उससे। वह मुझे बहुत तंग करता है। जब कभी मुझे अकेली देखता है, अपनी आदत से बाज नहीं आता—शैतान कहीं का !”

“कौन करता है तुझे परेशान ?”—बुढ़े की आंखों में बेचैनीमिश्रित उत्सुकता फैल गई।

“वह जी-जान से मेरे पीछे पड़ा है। उसकी हरकतें बेहद गन्दी होती हैं। वह मेरे कन्धे पर हाथ रख देता है—कहता है, तुम बहुत खूबसूरत हो। मैं तुमसे मुहब्बत करता हूं। मगर मेरी समझ में नहीं आता कि यह मुहब्बत क्या बला है...”

आखिर यह मुहब्बत है क्या ? तुम तो बुजुर्ग हो, बाबा ! जानते ही होगे ?”

“बड़ी नादान है तू, पगली कहीं की...” बुड्ढा खिल-खिला कर हंस पड़ा। मगर मेहर को यह हंसी पसंद न आई। बोली—“तुम उसे मना कर देना कि वह मुझसे छेड़खानी न किया करे। वह दुश्मन का बेटा है !...”

“दुश्मन का बेटा ? यानी किसी दुश्मन ने तुझे तंग किया है ?”

“तुम ठीक समझे अब्बा ! रोज-ब-रोज उसकी शरारत बढ़ती जा रही है। जब मैं तालाब पर जाती हूँ, वह तुम्हारे आदमियों की नजर बचाकर वहाँ पहुँच जाता है। मैं तो उससे आजिज आ गई हूँ—” मेहर ने कहा।

“वह कौन है ? कौन है वह शख्स ? कौन है वह दुश्मन ? जिसकी मौत उसे वहाँ खींच लाती है ? कौन है वह मर्द का बच्चा जिसको मेरी तलवार का जरा भी भय नहीं—बता तो कौन है वह ?” बूढ़े अब्दुल्ला के शरीर में एकबारगी खून लहरा उठा। उसकी दृष्टि खूँटी से लटकती हुई अपनी तलवार पर जा पड़ी और उसकी उंगलियाँ तलवार की मूँठ पकड़ने के लिए व्यग्र हो उठीं।

“वह जहूर है, अब्बा !” जुम्मन का बेटा !”

“जुम्मन का बेटा ! दुनिया में मेरा सबसे बड़ा दुश्मन, जुम्मन ! दगाबाज, बदजात कहीं का ! उसकी इतनी मजाल कि मुझसे मुहब्बत करे !—” बूढ़े ने कहा। क्रोध से उसके होठ फड़क रहे थे। उसका सारा शरीर आवेश से कांप रहा था—“छोकरी !” गरजा बुड्ढा—“मेरी बोतल ला।”

“बोतल !” मेहर ने आशंकित होकर कहा। बुड्ढे का रंग-ढंग देखकर वह डर-सी गई। उसे जहूर का भविष्य अन्ध-कारमय दीखने लगा। उफ् ! बुड्ढा शराब पीकर न जाने क्या गजब ठाना चाहता है। कहीं जहूर और उसके बाप पर कोई

आफत न आ जाय ?...

“सुनती है या नहीं ?...” बुढ़ा उबल पड़ा—“मेरी बोतल...! मेरी तलवार ! दौड़ती जा और दौड़ती आ... और हां, सुन वही बोतल लाना, जो कल आई है...पगली कहीं की ! इस तरह देख रही है, मेरे मुंह की ओर ? मेरे चेहरे पर कौन-सी लिखावट पढ़ रही है, बोल ?”

“अब्बा !”

“खुदा का कहर !...तू मुझे बातों में भुलाना चाहती है । जा, जल्दी जा । ज़रा मेरी पेट्टी भी लेती आना और घोड़े की जीन भी । आज कहर मचा दूंगा, कहर ! जा—”

“मैं नहीं जाती अब्बा !”—मेहर ने तुनक कर कहा ।

“नहीं जाती ?” एकाएक गुस्से से बुढ़े का सारा शरीर कांप उठा । वह दो कदम आगे बढ़ आया और मेहर के सामने आकर खड़ा हो गया । उसकी चौड़ी हथेली हवा में उठी । और चट्ट से मेहर के रक्ताक्त गाल पर पड़ी । दर्द से मेहर चीख उठी । उसकी देदीप्यमान मुखकृति म्लान पड़ गई ।

“अब भी जाती है या नहीं—काटकर रख दूंगा...”

मेहर की आंखों में आंसू छलछला आये । आज तक उसके अब्बा ने उसके प्रति एक भी वदजुबान नहीं निकाली थी, तमाचा मारना तो दूर रहा । वह धीरे-धीरे अन्दर गई और थोड़ी ही देर बाद, एक हाथ में बोतल और दूसरे हाथ में तलवार लेकर लौट आयी ।

“जब करेगी तो अधूरा काम ! पेट्टी और जीन क्यों नहीं लाई ? खुदा का कहर ! तुझे जाने कब अक्ल आये ?”

“हाथ तो दो ही थे, अब्बा चार चीजें कैसे लाती !...” कहते-कहते मेहर की आंखों से आंसू की दो बूंदें टपक कर जमीन पर आ रही ।

“यह क्या आंसू निकल आये ? बड़ी पगली है, बेटी मेरी ! तलवार लगती तो कैसे बरदाश्त करती...” मेहर की

आंखों में आंसू देखकर बुढ़ा पिघल गया—“अच्छा यहाँ आ ! सुन ! भीतर न जा... मत जा, मैं कहता हूँ न !”

मेहर रुक गई। बुढ़ा आकर मेहर के सामने खड़ा हो गया। बोला—“जरा-सी बात पर रूठ जाती है ? मैं बूढ़ा हो गया हूँ न ! ला तेरी आंख पोछ दू। उफरे, परवरदिगार ! ये आंसू हैं या मोती की लड़ियाँ। फिजूल इन मोतियों की क्यों बरबाद करती है। नादान कहीं की... कहां चली ?”

“पेटी और जीन लेने—” मेहर ने सिसकते हुए कहा।

“बड़ी पगली है तू ? यहाँ आ, तू बैठ यही... हाँ बैठ जा !” बुढ़े ने मेहर का कन्धा पकड़कर चारपाई पर बैठा दिया और अन्दर जाकर एक बरतन में कबूतर का शोरबा ले आया। मेहर के सामने रखकर बोला—“ले, इसे चख ! कितना लजीज है ! अभी ताजा ही बनाया है। मैं खुद ही पेटी और जीन ले आता हूँ।”

बुढ़ा भीतर जाकर पेटी और जीन उठा लाया। जीन को घोड़े की पीठ पर कसकर पेटी अपनी कमर में बांध ली। तलवार पेटी से लटका ली। बोतल अभी तक अछूती ही पड़ी थी। उसने उसका ढक्कन खोला और समूची शराब पेट में उड़ेल ली। एक बूंद भी न बची। तेज शराब कलेजे को जलाती हुई नीचे उतर गई। बुढ़े के शरीर में गर्मी आ गई।

“देख...” बुढ़ा घोड़े की पीठ पर हाथ रखकर मेहर से बोला—“मैं जा रहा हूँ, इन्तकाम लेने। जिसके लड़के ने मेरी बेटी को तंग किया है, उसे काटकर यों फेंक दूंगा—” कहता हुआ बुढ़ा उछलकर घोड़े पर चढ़ बैठा।

“अब्बा !... तुम न जाओ, मेरे अच्छे अब्बा ! दुश्मन के कबीले में अकेले मत जाओ...”

“अकेले !... यह देख मेरे दोनों हाथ, यह देख मेरी शम-शीर और यह देख मुझको—बुढ़ा हो गया हूँ तो क्या, सैकड़ों जवानों को केले की तरह काट दूंगा। दुनिया में अकेला ही

आया हूं और अकेला ही जाना है"—बुढ़े ने घोड़े को ऐड़ लगाई। घोड़ा मालिक का संकेत पाकर तेजी से भाग चला। मेहर धड़कते हुए हृदय से सोचने लगी—या खुदा!... अब क्या होगा?

इधर मेहर सोच रही थी और उधर काली रात अपनी भयानक रूप लेकर चली आ रही थी।

□ □

“जहूर बेटा! खिड़की बन्द कर दो। हवा ठंडी चल रही है...” कहता हुआ जुम्मन दर्द से कराह उठा। आज चार दिनों से उसे बराबर बुखार आ रहा था। उसकी पीठ का घाव अच्छा होने का नाम ही नहीं लेता था।

“बन्द कर बेटा क्या कर रहा है तू?” जुम्मन ने पुनः शिथिल स्वर में पुकारा।

“अब्बा जान!”—कहता हुआ जहूर झोंपड़े के अन्दर आया। हाथ बढ़ाकर उसने खिड़की बन्द कर दी और मशाल की लौ तेज करता हुआ बोला—“अब्बा रात होने को आई, मगर अभी तक आपने एक दाना भी मुंह में नहीं रखा।”

“मेरी फिकर न कर बेटा, मैं बूढ़ा आदमी रहूं या न रहूं... कोई हर्ज नहीं। तू अब सयाना लड़ने-भिड़ने लायक हो गया है। तुझपर अपने कबीले का सारा भार छोड़कर, अब मैं रोहे-अदम को खाना हो जाऊंगा। कौन जानता था कि यह पीठ का जखम और जखम भी इतना बड़ा? या खुदा!—शिकार में शेर का पीछा किया। शेर भिड़ गया मुझसे, उसका पंजा मेरी पीठ पर ऐसा बैठा... उफ! जहूर, दर्द मुझे बेचैन किये है, मगर तू मेरी फिकर छोड़कर दिनभर न जाने कहां गायब रहता है? बताता भी नहीं कि आखिर तू ऐसा कौन-सा जरूरी काम करता है...”

“ज्यादा न बोलिये, अब्बाजान! आपको तकलीफ हो रही होगी...” जहूर ने बात बदल दी। कैसे बताता वह कि

प्रेम की च धायल ह ना हुआ वह जानना
दुश्मन की लड़की के पीछे घूमा करता है।

“तकलीफ की क्या बात है, बेटे ! तकलीफ में तो हमारी जिन्दगी फूजी-फली है। जिस शख्स ने तकलीफ नहीं रही, वह क्या जान सकेगा कि...हैं, यह आवाज कैसी ? देख बेटे ! यह घोड़े की टापों की आवाज मालूम पड़ती है। इतनी तेज ! घोड़ा है या तूफान !” — उत्सुकता से बुढ़ा उठकर बैठ गया।

“आप लेटे रहें, अब्बा ! कोई राही होगा—”

“राही नहीं बेटा ! सुन रहा है घोड़े की टाप ! कितनी तेजी के साथ पड़ रही हैं कबीलेवालों में सिर्फ एक ही आदमी इतनी तेज घोड़े की सवारी कर सकता है—सिर्फ वही !”

“कौन वही अब्बाजान ?” — जहूर को आश्चर्य हुआ।

“वही मेरा दुश्मन—बुढ़ा अब्दुल्ला ! सच मान बेटे ! सिर्फ वही इतनी तेज सवारी कर सकता है। मैंने उसकी सवारी देखी है। मालूम होता है जैसे आंधी ! तूफान !... मगर वह इतनी रात गये यहां आया क्यों ? यह ल टाप की आवाज हमारे दरवाजे पर आकर रुक गयी। मालूम होता है, वह यहीं उतरा है। देख तो बेटे ! मेरे दुश्मन अब्दुल्ला को कोई तकलीफ तो नहीं है। याद रख, घर आये दुश्मन से दोस्ती का सलूक किया जाता है। जा, जल्द जा।” जुम्नन ने कहा।

जहूर शंका, भय, घबराहट और आनेवाली विपत्ति का आभास पाकर एकदम विचलित-सा हो गया। वह उठा और धीरे-धीरे पांव बढ़ाता हुआ झोपड़ी के बाहर आया। रात हो चुकी थी, परन्तु उदय होते हुए चन्द्र का प्रकाश चारों ओर फैल चुका था। जहूर ने देखा—एक अश्वारोही घोड़े से उतर कर उमीकी ओर बढ़ा आ रहा है। हाथ की नंगी तलवार चन्द्रमा के प्रकाश में बिजली-सी चमक रही है ! जहूर ने पहचाना—अश्वारोही अब्दुल्ला ही था। क्रोध से कांपता हुआ

आगे बढ़ा आ रहा था वह ।

“कहाँ है ?...कहाँ है वह बुढ़ा जुम्मन ?” —अब्दुल्ला की तेज आवाज गूँज उठी ।

“क्या है मेरे बुजुर्ग ?” —जहूर ने अदब से पूछा ।

“क्या है ? इतना अनजान बनता है ?...” बुढ़ा अब्दुल्ला गरज उठा—“चोरी और सीनाजोरी ! इतने दिनों बाद आज मौका मिला है । सालों की प्यासी मेरी तलवार आज ताजा खून से अपनी प्यास बुझाने आई है । बुला, कहाँ है जुम्मन ?”

“वे जखमी होकर बिस्तर पर पड़े हैं...”

“जखमी होकर बिस्तर पर पड़े हैं...” उसने व्यंग से उसकी बात को दुहराते हुए कहा—“बहाना बनाता है ? जुम्मन की बहादुरी पर दाग लगाना चाहता है । जा उससे कह दे, आज अब्दुल्ला अपना बदला चुकाने आया है, उसके कलेजे में अपनी तलवार रखने आया है और उसके सिर को अपने हाथों उछालने आया है । जा जल्द जा !” अब्दुल्ला का क्रोध चरम सीमा तक पहुँच गया था—“तू जाता है या नहीं—कि मैं ही जाकर झोपड़ी में उसे घसीट लाऊँ...छोकरा कहीं का ! और सुन इतने धीरे-धीरे जा रहा है, जैसे पैर में काँटे गड़े हों । पर लगाकर जा, उड़ जा तेजी से ।”

भयाक्रान्त जहूर झोपड़ी के भीतर घुसा । जुम्मन ने उसके माथे पर चिन्ता की रेखाएँ देखकर पूछा—“वह क्या कह रहा है, बेटे ! मेरे शान के खिलाफ कोई बात तो नहीं कर रहा है...”

“अब्बा ! वह अपना बदला लेने आया है...”

“बदला ?” जुम्मन की भवें तन गयीं—“बदला ! वह बदला लेने आया है मुझसे ! बुढ़ा कहीं का...” जुम्मन क्रोधित हो उठा—“कोई बात नहीं है बेटे, मेरी तलवार दे और हाँ, उसके पास तलवार है या नहीं ? न हो तो एक

उसको भी द आ !

“जगर अब्बाजान ! ऐसी हालत में...”

“फिक्र मत कर, जहूर ! चुपचाप तमाशा देख...” —
जुम्मन लड़खड़ाते पैरों से उठा, खूँटी से लटकती हुई तलवार उतारी और झोपड़ी के बाहर आ रहा । झटके के कारण पीठ के घाव से रक्तस्राव होने लगा । व्यंग्य से मुस्कराता हुआ जुम्मन बोला—“आ गये मेरे जईफ दोस्त, मेरी तलवार को अपना खून चखाने...”

“हां, आ गया हूं ! ले अब देख बुड्ढे का हौसला ! बुला जितने तेरे आदमी हों...”

“आदमी बुलाने की जरूरत नहीं, तुम अकेले आये हो, अकेले के लिए मैं अकेला ही काफी हूं—आ जाओ ! यह ले...” और विद्युत वेग से दोनों प्रतिद्वन्द्वियों की तलवारें आपस में जा टकराईं । झन्न का शब्द हुआ ।

“अपना सिर बचाकर वार करना, मेरे दोस्त !...” कहते हुए जुम्मन ने तलवार का भरपूर वार किया ।

अब्दुल्ला कम होशियार नहीं था । बराबर की लड़ाई होने लगी । तलवारों की झनझनाहट से दिशाएं गूँज उठीं । जुम्मन के कबीले के कई आदमी घटनास्थल पर आकर दोनों प्रतिद्वन्द्वियों का अस्त्र-संचालन देखने लगे । जुम्मन जख्मी था — फिर भी यथाशक्ति अब्दुल्ला का मुकाबला कर रहा था ।

“जुम्मन ! मैदाने-जंग में अब्दुल्ला की तलवार ठीक निशाने पर पड़ती है । यह ले !...” बिजली की तरह अब्दुल्ला की तलवार जुम्मन के कलेजे की ओर बढ़ी ।

जुम्मन को सम्हलने का मौका भी न मिला और जोरों की एक चीख के साथ अभागा जुम्मन जमीन पर लोट गया ।

“खबरदार ! तलवार म्यान के बाहर ही रहे । बाप को मारकर, बेटे तो बचकर नहीं जा सकोगे ।...” जहूर ने अपनी तलवार खींच ली ।

उसका पागल हो गया है क्या ? बाप की तरह तू भी कज्जाके अजल का शिकार बनना चाहता है ? शाबाश छोकरे ! मैं तेरी हिम्मत की कद्र करता हूँ । आ बेटे, तू भी अपना हीसला पूरा कर ले....” कहते-कहते अब्दुल्ला की तलवार हवा में नाच उठी । तलवारों के टकराने की आवाज चारों ओर गूँजने लगी ।

“शाबाश बेटे ! खूब वार करता है....” जहूर का कौशल देखकर बुढ़ा अब्दुल्ला को आश्चर्य हो रहा था ।

“तुमने मुझसे तलवारबाजी करके बड़ी भूल की है, मेरे बुजुर्ग ! अब तुम्हारा वचना गैर-मुमकिन है....” जहूर की तलवार तेजी से नाच रही थी ।

“अभी तक तो खेल कर रहा था, छोकरे ! नहीं तो मच्छर को मारते क्या देर लगती है ! अच्छा तो सम्हल....” अब्दुल्ला की तलवार लपकी जहूर की ओर ! थोड़ी-सी गफलत से उसका सिर हवा में उड़ता नजर आता परन्तु उसकी तलवार समय पर अब्दुल्ला की तलवार से जा भिड़ी । वार बचा लिया उसने ।

“छोकरा है या आफत !” अब्दुल्ला के मुंह से हठात् आश्चर्यमिश्रित शब्द निकल पड़े ।

“अब तुम वचना मेरे बुजुर्ग दुश्मन !....” जहूर की तलवार चन्द्रमा के प्रकाश में चमक उठी । उसी समय अब्दुल्ला का हाथ कांप गया । तलवार छूटकर जमीन पर गिर पड़ी । देर तक लड़ते रहने के कारण वह काफी थक चुका था । जहूर की तलवार उसके सीने को लक्ष्य करती हुई तेजी आगे से बढ़ी । बुढ़ा मौत के समीप था ।

“यह देख बेटे !” कहता हुआ अब्दुल्ला पैतरे से दूसरी ओर जा रहा । जहूर की तलवार हवा को चीरती हुई जमीन में धंसकर दो टुकड़े हो गई । कड़ा झटका लगने से जहूर मुंह के बल जमीन पर आ रहा ।

अब्दुल्ला ने आगे बढ़कर जहूर की पीठ पर जारा का लात मारी। बेचारा नौजवान बेहोश हो गया। अब तक कि उसके कबीले वाले सम्हलें, आफत के परकाले अब्दुल्ला ने बेहोश जहूर को उठाकर अपने घोड़े पर लाद लिया और आप भी उसी पर चढ़ बैठा।

निमेष-मात्र में चन्द्रमा के प्रकाश से दूर, पेड़ों की सघन पंक्तियों में जाकर वह अदृश्य हो गया।

दो

“सावधान ! कौन आ रहा है ?” प्रहरी का तीव्र स्वर अंधेरी रात में दूर तक गूंज उठा।

वह आदमी, जिसकी धुंधली परछाईं देखकर प्रहरी ने यह आवाज लगाई थी, एक क्षण ठिठका, फिर कुछ सोचकर आगे बढ़ा।

“होशियार ! आगे पैर रखकर अपनी मौत न बुलाओ—” प्रहरी पुनः गरज उठा। उसके हाथ की भारी बन्दूक अपने लक्ष्य के लिए सीधी हुई। उसके साथी भी, उसके पास ही पड़े हुए आराम से खर्राटे भर रहे थे, आवाज सुनकर उठ बैठे।

वह देखो अंधेरे में कोई खड़ा है, पता नहीं कौन है—” उसने अपने साथियों से कहा।

आने वाला आदमी पुनः धीरे-धीरे आगे बढ़ने लगा। सब प्रहरी चौकन्ने हो गये। एक पंक्ति में खड़े होकर उन्होंने अपनी-अपनी बन्दूकें सीधी कीं।

“आखिरी बार पूछा जाता है—दोस्त या दुश्मन ? हमारी बन्दूकें आग उगलने को तैयार हैं—” एक पहरेंदार ने फिर ऊंचे स्वर में कहा।

आनेवाला आदमी अब तक समीप आ चुका था। प्रहरियों का अन्तिम आदेश सुनकर वह फिर टिपक गया। उसका हाथ बगल की जेब में गया। दूसरे ही क्षण उसकी हथेली पर कोई चीज अन्धेरी रात में जुगनू-सी चमक उठी।

“...हैं...वजीरे आजम ! इस अन्धेरी रात में—
यहां ?”—अकस्मात् प्रहरियों के मुंह से आश्चर्यचूचक स्वर निकल पड़े। उनकी तनी हुई बन्दूकें नीची हो गईं। सबों ने आनेवाले को तीन बार झुककर अभिवादन किया, फिर पंक्तिबद्ध होकर प्रस्तर-प्रतिमा की तरह एकदम सीधे खड़े हो गये—ठीक सामने की ओर देखते हुए।

वह प्रहरियों के सामने आकर रुक गया। पास ही मशाल जल रही थी, जिससे आने वाले की आकृति कुछ और स्पष्ट हो गई।

पचास वर्ष से ऊपर की उम्र में भी उसकी आंखों में अभी तक तेज विद्यमान था। उसकी लम्बी दाढ़ी अभी तक पूर्णरूपेण सफेद नहीं हुई थी। ऊपर से एक काला लबादा ओढ़े रहने के कारण, यह नहीं प्रकट होता था कि उसके शरीर पर कैसे वस्त्र हैं !

“शहंशाह इस वक्त कहां हैं ?”—आने वाले ने जो कि सल्तनत काशगर का वजीर था, पूछा।

“ख्वाबगाह में आराम फरमा रहे हैं—” एक प्रहरी ने तीन बार फिर अभिवादन करते हुए कहा।

“साथ में कौन है ?”


“साथ में कोई नहीं, सिर्फ तीन बांदियां हैं।”

“मुझे बहुत जरूरी काम से सुलतान से इसी वक्त मिलना है। देर होने से मुनकिन है बहुत बड़ा नुकसान हो जाय। तुम भीतर की ड्योढ़ी पर जाकर कहो कि मैं इसी वक्त सुलतान से भेंट करना चाहता हूं—” वजीर ने कहा। उसके चेहरे से व्यग्रता टपक रही थी।

प्रहरी अभिवादन कर भीतर चला गया। वजीर व्याकुलता से इधर-उधर टहलने लगा।

थोड़ी ही देर में प्रहरी वापस लौट आया और अभिवादन कर बोला—“आप जा सकते हैं।”

झपटता हुआ वजीर भीतर चला गया। अन्दर सात फाटक मिले। किसी पर पहरेदारों का पहरा था और किसी पर खवाजासराओं का। आखिरी फाटक पर सुन्दर बांदियाँ पहरा दिया करती थीं। वजीर को ऐसे समय में आया देख, बांदियों के आश्चर्य की सीमा न रही। वजीर उनसे कुछ न बोला। पास ही रेशम की एक पतली डोर लटक रही थी— वजीर ने धीरे-से वह डोर दो बार खींची और प्रत्युत्तर के लिए चुपचाप खड़ा हो गया।



धन की भी सीमा होती है? परन्तु शाही महल इस सीमा के परे है। इन्तहा दौलत चारों ओर बिखरी पड़ी है। देखकर यह जानने का कोतुहल होता है कि, क्या खुदा के स्वर्ग में इस शाही महल के स्वर्ग से बढ़कर आराम होगा?

सुलतान काशगर के खवाबगाह का क्या पूछना? जन्नत की हूरों को भी ऐसे खवाबगाह नसीब न होते होंगे। ऐसा है उनका खवाबगाह!

रंग-विरंगी चित्रकारी, बड़े-बड़े मोमी शमादान, बहुमूल्य कालीनें और मनोरंजन के लिए सुन्दर बांदियाँ, इतनी सुन्दर कि जन्नत की हूरें भी रश्क करें!

ओह, सुलतान का जीवन भी कितना विलासमय है?

इस समय सुलतान काशगर अपने खवाबगाह में एक रत्न-जड़ित पलंग पर लेटे हुए आराम फरमा रहे हैं। दुनिया की अथवा सल्तनत की उन्हें कोई चिन्ता नहीं। उनकी सुन्दर मुखाकृति, काली-काली ऐंठी हुई मूछें, बड़े-बड़े नेत्रद्वय, उन्नत ललाट अप्रकट प्रतिभा के साक्षी हैं। उन्नत लगभग सत्ताइस

सुलतान इतनी कम उम्र में ही उन्होंने राज्य का सम्पूर्ण उत्तरदायित्व अपने ऊपर ले लिया है। रियाया उनसे बहुत प्रसन्न रहती है।

सुलतान के पास ही पलंग पर तीन सुन्दर युवतियां लेटी हुई हैं। सुलतान की तरह उन्हें भी आस-पास की कोई चिन्ता नहीं है। उनके वस्त्र अस्त-व्यस्त हो गये हैं, फिर भी वे आराम से खरटि ले रही हैं।

पलंग के पास ही चांदी की चौकी पर चुराही और प्याला रखा है, जिससे मालूम होता है कि सोने के पहले वहां शरबते अनार का खुलकर दौर-दौरा हुआ था। यही सबब है कि सुलतान और छोकरियां इस तरह बे-सुध और चिन्तारहित होकर सो रही हैं। ख्वाबगाह के एक कोने में पीतल का एक छोटा-सा घण्टा टंगा हुआ है, जिसकी चमक सोने जैसी है।

घण्टा हिला। टन-टन का शब्द हुआ। फिर हिला, फिर शब्द हुआ—टन-टन !!

“यह बे-वक्त घण्टे की आवाज कैसी ?...” कहते हुए सुलतान का शगर हड़बड़ा कर उठ बैठे। उनकी दृष्टि तत्क्षण कोने में हिलते हुए घण्टे पर जा पड़ी। घण्टा अभी तक हिल रहा था। उसकी आवाज अभी तक ख्वाबगाह में गूंज रही थी।

सुलतान ने शीघ्रता से तीनों युवतियों को जगाया। सुलतान की आंखों में आश्चर्य का भाव देखकर, उनका सुख-स्वप्न भंग हो गया और वे सोने की अवस्था में ही उठकर खड़ी हो गईं।

“अपने कपड़े सम्हाल लो और दरवाजा खोल दो। वजीरे आजम इस बेवक्त मिलने आये हैं, कोई पेचीदा मामला जान पड़ता है—जल्दी करो !” सुलतान ने गम्भीर में कहा। उनके ललाट पर व्याकुलता के चिन्ह प्रकट हो आये थे। उन्हें आश्चर्य हो रहा था कि इतनी रात गये वजीर क्यों आया

है उनके पास ?

वजीर के अतिरिक्त और किसी को भी सुलतान से असमय में मिलने की आज्ञा न थी।

युवतियों ने अपने अस्त-व्यस्त कपड़ों को पथास्थान कर लिया। एक ने सुलतान का शाही चोंगा लाकर रख दिया, दूसरी ने वजीर के लिए एक चांदी की कुर्सी लाकर रख दी और तीसरी ने आगे बढ़कर मुख्य द्वार धीरे से खोल दिया।

घबड़ाहट की अवस्था में वजीर अन्दर आया और उसने अदब के साथ सुलतान को अभिवादन किया। युवतियां श्रेणी बद्ध होकर, चुपचाप खड़ी हो गईं।

“इतनी रात को तुमने तकलीफ क्यों की ? तुम्हारी सूरत पर इतनी परेशानी क्यों ?”—सुलतान ने प्रश्न किया।

“जहांपनाह ! बात बड़ी खौफनाक है—” वजीर ने उत्तर दिया।

“जाओ—” सुलतान ने युवतियों को आदेश दिया और गाव-तकिये के सहारे उठंग कर वजीर से पूछा—“बताओ, किस बात ने तुम्हें इतना परेशान कर रखा है ? मुझे सख्त ताज्जुब हो रहा है कि तुम...”

“बात बड़े हैरत की है, शहंशाह ! मैं वजीर हूं, अदना वजीर ! और आप हैं दीन-दुनिया के मालिक ! मैं किस मुंह से वह हैरतअंगेज दास्तान आपको सुनाऊं ? डर है मुझे—कहीं वह बात कहकर मैं खद जहांपनाह के गुस्से का शिकार न हो जाऊं। फिर भी जहांपनाह यकीन रखें—अगर मेरे खून का एक-एक कतरा, मेरे मांस का एक-एक जर्रा भी आपके काम आ सके तो मैं जां-निसारी के लिए तहेदिल से तैयार रहूंगा...” वजीर ने भयमिश्रित स्वर में कहा।

उसका शरीर वे तरह कांप रहा था। उसकी समझ में नहीं आ रहा था कि वह सुलतान के आगे किस तरह, किस साहस से वह भयानक बात कहे, जिसे कहने के लिए वह इतनी

रात गये यहां आया है ।

“बात क्या है, मेरे बुजुर्ग वजीर ? साफ-साफ कहो, मैं सब सुनने को तैयार हूं । कहर के अलफाज भी मुझे मायूस नहीं कर सकेंगे । तुम कहो दिल खोल कर कहो....” सुलतान ने वजीर को सान्त्वना दी । उनकी भी उत्सुकता बढ़ती जा रही थी ।

“किस मुंह से कहूं, शहंशाह हुजूर ! आसमान फट पड़ेगा, जमीं पर कहर मच जाएगा, चांद और तारे आसमान से टूट पड़ेंगे । मगर जहांपनाह ! सब कुछ कह दूंगा—सारा राज फाश कर दूंगा ! आज तक अपनी आंखों से महल में जो-जो तमाशे देखे—उन्हें अब तक चुपचाप देखता रहा, मगर अब चुप न रहूंगा....” सुनिए शहंशाह !....” एक बार वजीर का शरीर रोमांचित होकर कांप उठा, धड़कन बढ़ गई, होंठ सूख गये ।

जीभ से होंठ तरकस्ता हुआ वजीर बोला—“उफ ! फरिश्ते जैसा धाविन्द छोड़कर, जो बेगम जो मल्का बुरे रास्ते पर कदम रखे, बदकारी करे—इससे बढ़कर खौफनाक चीज और क्या हो सकती है....”

वजीर के अन्तिम बात से सुलतान चौंक पड़े—“वजीर ! बात क्या है ? जल्दी कहो, तूफान-सा मचा दिया है तुमने मेरे दिल में ! मेरा वक्त जाया न करो । साफ-साफ बोलो, मेरे जईफ वजीर !”

“मेरे मालिक ! मेरे आका !....” वजीर हांफता हुआ बोला—“मेरा कसूर सुझाफ करेंगे, मगर आप यह बात सुनकर अपने दिल पर काबू न रख सकेंगे । जहांपनाह ! या इलाही ! या खुदा ! मुझे कहने की हिम्मत दें और शहंशाह को सुनने की ताकत दें....”

“वजीर !” एकाएक सुलतान का स्वर कठोर हो गया । उनकी मुखाकृति पर क्रोध की लाली दौड़ गई ।

“गुस्सा न कीजिए, मेरे आका !” कहते-कहते बुढ़ा वजीर अदब से सुलतान के पैरों पर झुक गया ।

“इतने रजील न बनो, मेरे बुजुर्ग ! दिल को कावू में रखो और कह डालो उस बात को, जिसने जिगर में तूफान बनकर, तुम्हें और मुझे दोनों को परेशान कर दिया है....” —सुलतान की आवाज में सुलायनिवत से ज्यादा कड़ाई थी ।

“शहंशाह ! दीन-दुनिया के मालिक ! सुनिये, मल्काए-आलम की काली करतूत !”

“मल्काए-आलम की काली करतूत ? वजीर, यह तुम क्या कह रहे हो ?”

“ठीक कह रहा हूं, जहांपनाह ! आप यहां रंग-महल में मौज उड़ा रहे हैं और उधर अपने महल में मल्काए-आलम भी एक नौजवान गुलाम के साथ....”

“गुलाम के साथ, ! यह तुम क्या कह रहे हो, वजीर ? तुम्हें अपने सिर की परवाह है या नहीं ? मल्काए-आलम पर....” सुलतान गुस्से से कांपने लगे ।

“मैं सबूत भी दे सकता हूं हुजूर !”

“सबूत ? तुम सबूत भी दे सकते हो ? और उसके खिलाफ जो दीन-दुनिया के मालिक सुलतान काशगर के दिल की रानी है—उसकी करतूतों को तुम साबित कर सकते हो ? या खुदा ! कहने वाली जवान गल क्यों न गई ? सुनने वाले के कान बहरे क्यों न हो गये ?” सुलतान का सिर एक ओर लटक गया । शायद उन्हें गंश आ गया था ?

“जहांपनाह”

“मैं !....” सुलतान की तबीयत धीरे-धीरे ठीक हो गई —“मैं सबूत चाहता हूं । चलो, मैं मल्काए-आलम तक चलता हूं । वहां अगर तुम्हारी बातों का पूरा सबूत न मिला तो मेरी तलवार तुम्हारा सिर तराश लेगी !” —सुलतान ने अपनी

ततनार कमर से लटकाते हुए कहा ।

“हुजूर किस रास्ते से चलेंगे !”

“छिपे रास्ते से तुम मेरे पीछे-पीछे आओ.....” कहते हुए सुलतान ने पास ही लगी हुई चांती की एक मूठ धीरे से घुमा दी ।

मूठ घुमाते ही दीवाल में थोड़ा-सा कम्पन हुआ और एक मनुष्य के जाने योग्य दरार हो गई । सुलतान और वजीर क्रमशः उस दरार में घुस गये । उनके भीतर प्रवेश करते ही ही वह दीवाल पुनः आपस में जा मिली और वह स्थान पूर्ववत् बिलकुल साफ दिखलाई देने लगा ।

एक हृदयग्राही विशाल उद्यान है, जिसमें रंग-बिरंगे फूल खिलकर हवा में अपनी सुगन्ध फैला रहे हैं । स्थान-स्थान पर संगमरमर के फौब्बारे बने हुए हैं, जिससे इस आधी रात के समय भी पानी की फुववरें उठ रही हैं ।

चन्द्रमा की जोत्सना में उद्यान की शोभा दर्शनीय है । उद्यान के मध्य भाग में एक छोटा-सा महल बना हुआ है । छोटा होने पर भी महल की निर्माण-कला अद्वितीय है । सुन्दर गुमटियां बनी हुई हैं । गुमटियां चतुर्दिक लताओं द्वारा आच्छादित हैं ! लताओं के घनीभूत होने के कारण यहां कोई सहज ही अपने आप को छिपा सकता है ।

वजीर और सुलतान ने इसी स्थान से सबकुछ छिपकर देखने का निश्चय किया ।

“गौर से देखिए हुजूर ! वह दोनों है—मल्काये-आलम और वह गुलाम !” वजीर ने सुलतान के कान के पास मुंह सटाकर कहा ।

सुलतान लताओं को इधर-उधर हटाकर देखने लगे—
“मुझे तो कुछ दिखाई नहीं पड़ता ।” उन्होंने थोड़ी देर के बाद कहा ।

“कुछ दिखाई नहीं पड़ता ?.....” वजीर आश्चर्य से

बोना—“या इलाही ! मेरी जर्ईफ आंखों से भी आवसी आंखें कमजोर हैं ? अच्छा और नजदीक चलकर देखिए ।”

बजीर और सुलतान पेड़ों की ओट लेते हुए आगे बढ़े । एक पेड़ के नीचे पहुंचते ही सुलतान ठिठक कर खड़े हो गये ।

उन्होंने देखा—साफ चांदनी में, दूध से धोई रात में, अपने दिल की रानी मल्काये-आलम का कपट व्यवहार, कुत्सित प्रेम-लीला ।

उन्होंने देखा—जलती हुई आंखों से, धड़कते हुए हृदय से और खौलते हुए खून से विश्वासघात का वह दृश्य जिसकी सीमा असीम हैं । मल्का अपने प्रेमी के साथ स्फटिक-पिला पर बैठकर प्रेमबाप में इतनी तल्लीन थीं कि उन्हें अपने अस्त व्यस्त कपड़ों का तनिक भी ध्यान न था । प्रेमी युवक क्षुद्र अनुचर मात्र था ! इतनी बड़ी सल्तनत के अधिपति सुलतान को छोड़कर मल्का ने उस क्षुद्र गुलाम के हाथ अपनी प्रतिष्ठा अपनी मर्यादा और अपने सतीत्व का सौदा किया था । विश्वासघात का इससे बढ़कर और क्या उदाहरण हो सकता है ?

स्थिर एवं प्रस्तरवत नेत्रों से सुलतान सब कुछ देख रहे थे । क्रोध से शरीर कांप रहा था । हाथ तलवार की मूठ पर था । थोड़ी देर तक सुलतान उनकी क्षण-क्षण परिवर्तित होने वाले क्रिया कलापों को खड़े देखते रहे । सुलतान की जगह यदि कोई दूसरा मनुष्य होता, तो कदापि इस तरह चुपचाप वह दृश्य नहीं देख सकता था । वह क्रोधावेश में था तो मूर्च्छित होकर गिर पड़ता या दोनों का सर धड़ से अलग कर देता ।

परन्तु सुलतान तो सुलतान थे । साधारण मनुष्य में और उनमें बहुत अन्तर था । उन्होंने सब कुछ शान्तचित्त से देखा फिर इकाएक घूम पड़े । एक दीर्घ श्वास लेकर उन्होंने कहा—“बुम्हारा सर बच गया, मेरे बुजुर्ग ! बाकई बुम्हारा कहना

ठीक था ।”

ऊपर से सुनतान बहुत ही शान्त और गम्भीर दीख पड़ रहे थे, परन्तु उनकी आन्तरिक अवस्था अत्यन्त सोचनीय थी । उनके हृदय में दारुण ज्वाला धधक रही थी । औरतों के प्रेम में छिपी हुई वासनात्मक प्रवृत्ति और उनके दुर्गम चरित्र को देखकर उन्हें बड़ी ही ग्लानि हो रही थी ।

“तुम शहजादे परवेज के महल में चले जाओ इसी क्वत्र, और उसे जल्द से जल्द साथ लेकर मेरे पास आओ । मैं महल में जा रहा हूँ...” सुलतान ने कहा । वजीर शहजादा परवेज को बुलाने चला गया ।

सुलतान पलंग पर आकर अन्यमनस्क भाव से पड़ रहे । प्रतिक्षण उठते हुए विचारों ने उनके मस्तिष्क को उद्विग्न कर दिया । लाख प्रयत्न करने पर भी उन्हें शान्ति नहीं मिल रही थी । घबड़ाहट की अवस्था में कभी-कभी बड़बड़ाने लगते—कभी करवट बदलते और कभी हृदय के अर्न्तप्रदेश से निश्वास छोड़कर, अपनी आत्मा को सान्त्वना देने का असफल प्रयत्न करते । अब तक तीनों युवतियाँ वहां आ चुकी थीं । उनमें से एक ने उनके चेहरे पर वेदमुष्क छिड़कना प्रारम्भ किया । वेदमुष्क की शीतलता ने उन्हें कुछ राहत दी ।

“शरबते अनार !”—सुलतान का इशारा पाकर एक बांदी ने प्याले में थोड़ी-सी शराब डालकर सुलतान के होंठों से लगा दिया । सुलतान गटागट एक ही सांस में पी गये । फिर वह प्याला उस युवती से छीनकर उसकी छाती पर इतने जोरों से खोंच के मारा कि वह बेचारी चीख उठी ।

“साकी ! शराब ! औरत...” सुलतान की आवाज कांप रही थी—“औरत ! फाहशा, दगाबाज ! चली जाओ तुम सब यहां से !”

और सुलतान ने अपना सिर थाम लिया ।

“सुलतान की हालत एकाएक ऐसी क्यों हो गई ?” एक

ने दबी जवान से पूछा ।

“जरूर कोई नई बात हुई है” दूसरी ने कहा और तीनों युवतियां थर-थर कांपती हुई प्रकोष्ठ से बाहर हो गईं ।

“अिल्ले सुब्हानी !” —एकाएक दरवाजे पर से आवाज आई ।

सुलतान ने सिर उठाकर देखा—दरवाजे पर वजीर के साथ मुस्कराता हुआ परवेज खड़ा था ।

“तुम आ गए जीनते-ताज-शाहनी !” सुलतान ने कहा—“आओ बैठो !”

परवेज आकर सुलतान के पलंग पर बैठ गया और बोला—“भाईजान ! इस बेवक्त कौन-सी जरूरत आन पड़ी, जिसके लिए मुझे बुलाने की तकलीफ उठाई आपने ?”

“परवेज !” शहंशाह कहने लगे—“मुझे एक पेचीदा मामले में तुमसे मशविरा करना है । तुम मेरे भाई हो । मुझे उम्मीद है कि तुम मेरे फैसले को, मेरे हुक्म को लफ्ज-व-लफ्ज बजा लाओगे । यों तो मैं वह काम किसी और के भी सुपुर्द कर सकता था, मगर यह पोशीदा बात है, और इसमें बदनामी का डर है”

“आखिर बात क्या है, आलीजाह ?” —परवेज ने पूछा । उसकी आंखों से उत्सुकता झांकने लगी थी ।

“बात ?” क्या वजीर ने आज की दास्तान तुम्हें नहीं सुनाई ?”

“नहीं जहांपनाह ! मैंने शहजादे से वह शर्मनाक बात अपनी जवान से कहना मुनासिब नहीं समझा !” वजीर ने अभिवादन करते हुए कहा ।

“महरबा मेरे जईफ वजीर !” सुलतान के चेहरे पर एक फीकी मुस्कराहट खेल गयी—“परवेज ! खुदा की दी पाक इज्जत पर जो बदनामी का धब्बा लगाये, उसके लिए—उस बदनामी के लिए तुम कौन-सी सजा तजबीज करोगे ?”

“भाईजान ! इज्जत और अस्मत—ये दोनों चीजें जिग
शब्दा ने गंवा दी, उसके लिए इस तख्त-ए-दुनिया से नेस्तनाबूद
हो जाना ही बेहतर है”—परवेज ने कहा ।

“आफरी शहजादे !” सुलतान के मुंह से शाबासी के अल
फाज निकल पड़े—“तुमने बहुत ठीक जवाब दिया । मगर मैं
उस शख्स को शहर से निकल जाने की सजा देता हूँ ।”

“वह शख्स है कौन, भाईजान ?”

“सुनो !...” सुलतान की आकृति गम्भीर हो गई । दूरे
स्वर में उन्होंने कहा—“मल्का !...” जिसे तुम अब तक
इज्जतो-अस्मत की हूर समझते थे—वह फाहशा है, बदकार
है, समझे ! मैं तुम्हें हुक्म देता हूँ कि सुबह होते ही, किसी
बहाने उसे खौफनाक जंगल में जाकर छोड़ आओ, जहाँ से वह
लौटकर न आ सके ।”

“भाईजान ?...” आश्चर्यचकित मुद्रा से परवेज उठ
खड़ा हुआ—“मल्का-ए-आलम फाहशा ! यह कभी नहीं हो
सकता भाईजान ! कभी नहीं हो सकता...” आपका ख्याल
गलत है ।”

“मेरा ख्याल ठीक है !...” सुलतान सक्रोध बोले—
“कान से सुनी हुई बात गलत हो सकती है, शहजादे ! परन्तु
उसकी बदकारी मैं खुद अपनी आंखों से देख चुका हूँ, उसको
तुम गलत कैसे कह सकते हो ? मेरा हुक्म है—सुलतान का
हुक्म है कि तुम मल्का को ले जाकर ऐसी जगह छोड़ दो, जहाँ
पीने को पानी और खाने को दाना भी नसीब न हो । दुनिया
वाले, दी हुई सजा का नतीजा सुनकर कानों पर हाथ रख लें ।
जमीन-आसमान कांप उठें—हा-हा-हा !” सुलतान का विकट
हास्य भयानक रूप से गूँज उठा—“मेरी हुक्मत के आसनान
पर मितारों का उलटफेर ! कभी नहीं, कभी नहीं । जाओ,
अभी जाओ ।”

“मेरे आका ! शहंशाह ! रहन ! रहन !” बजीर अर्ब-

नाद कर उठा।

“हर्गिज नहीं...” शहंशाह गरज उठे—“जाओ तु लोग, मुझे आराम की जरूरत है।”

वजीर और परवेज थर-थर कांपते हुए चले गये।

उनके जाते ही शहंशाह चिल्ला उठे—“अंगूरी ! शरबते बनार ! शराब ! साकी !”

तीनों युवतियां वहां तुरन्त आ पहुंची। एक ने शराब का का प्याला भरकर कांपते हुए हाथों से सुलतान के होंठों से लगा दिया। सुलतान एक ही सांस में उसे पी गये।

दूसरा, तीसरा, चौथा और पांचवां—

सुलतान शराब पीते गये और दीन-दुनिया की सुध भूलते गये।

इसी समय कोने में लटका हुआ घण्टा बज उठा जोरों से।

“हैं ! किसने पुकारा ?...” नशे में झूमते हुए सुलतान दरबाजे की ओर बढ़े। तीनों सुन्दरियां विस्फारित नेत्रों से सुलतान के अव्यवस्थित कार्यों को देख रही थीं।

□ □

सुनसान भयानक जंगल ! इतना बीहड़ कि दिन में भी मार्ग पर चलना कभी-कभी कठिन हो जाता है। ऐसी ही भयानक जंगल की एगडण्डी से दो प्राणी, एक पुरुष और एक स्त्री, शीघ्रता से आगे और आगे बढ़ते चले जा रहे हैं। दोनों के बस्त्रादि राजकीय हैं, जिससे मालूम होता है कि उन दोनों का किसी शाही खानदान से अवश्य कुछ सम्बन्ध है।

“मैं तो थक गई, परवेज !...” औरत कहने लगी—
“तुम न जाने कहां जंगल-जंगल मुझे घुमा रहे हो। कुछ मुंह से बोलते भी नहीं। देखती हूं, तुम्हारा चेहरा जर्द है, आंखें नम हैं—आखिर इसकी वजह क्या है ?...”

“मल्काए-आलम !...” परवेज ने कहा—“खुदा की

पनाह ! आज कहर होने वाला है । उफ् ! मैं क्या करूँ मल्का !
आएँ, इस साफ चट्टान पर बैठकर आराम कर लीजिये ।
अभी हमें बहुत बड़ी मंजिल तय करनी है । सुलतान का हुक्म
है कि आपको ऐसी जगह छोड़ आऊँ, जहाँ पीने को पानी और
खाने को दाना भी न मिले ।”

“तुम्हारा क्या मतलब है, शहजादे !” — मल्का की
मुखाकृति म्लीन पड़ गई !

“मेरा मतलब बहुत साफ है, मल्का ! शहंशह आपकी
सारी बेवफाई से वाकिफ हो चुके हैं । आपका सारा राज फाश
हो गया है । मुझे आपको शहर-बेदखल करने का हुक्म हुआ
है....”

“या रब ! यह मैंने क्या सुना ?....” मल्का अपनी
अवस्था पर विचार कर रो पड़ी—“परवेज ! माना कि मैं
कसूरवार हूँ, मगर सुलतान भी तो कम कसूरवार नहीं है ?
रात-दिन नई-नई छोकड़ियों की जवानियों के साथ अठखेलियाँ
करना और मुझसे दूर रहना—क्या तुम्हारी निगाह में ठीक
है ? मैं औरत हूँ, परवेज ! मेरे पास भी दिल है, दिल में अर-
मान हैं, तमन्ना है, हविस है—मगर सिवाय तड़पन के मुझे
क्या नसीब हुआ है ?”

“मल्का ! बादशाह की जिन्दगी ऐशो-इश्वरत परस्त होती
है, किसकी मजाल कि सुलतान के आगे सिर उठा सके ? वे
दीन-दुनिया के मालिक हैं, किसमें इतनी हिम्मत है कि उनकी
कारगुजारी में दखल दे सके ? मगर सच कहूँगा मल्का, आपसे
कहीं अच्छी वे गरीब औरतें हैं जिनकी जिस्मानी भूख हसीं-
खुशी से मिट जाती है....”

“ठीक कहते हो, शहजादे ! बदनसीब औरत ही शहंशाह
की मल्का हो सकती है—” मल्का ने कहा ।

थोड़ी देर तक सनाटा रहा, तत्पश्चात् परवेज कहने
लगा—“मुझे सख्त अफसोस है, मल्का-ए-आलम !... मगर

क्या करूँ, शाही हुक्म से लाचार हूँ।"

"आजकल सुलतान शराब और साकी के पीछे दीवाने हो रहे हैं। उन्हें सल्तनत की कोई फिक्र नहीं... सल्तनत की हालत बदतर हो रही है। जरा अपनी हालत पर गौर करो, तुम सुलतान के भाई हो—सगे भाई! मगर हो तुम गुलाम से भी बदतर। तुम्हें कुछ खर्च मिल जाता है, उसी पर तुम गुजर करते हो और उधर शहंशाह दरियाए-शराब में तैरते हुए ऐश करते हैं, अगर यही हालत रही तो थोड़े ही दिनों में सल्तनत खाक में मिल जाएगी।"

परवेज के हृदय पर मल्का की बातों ने पर्याप्त प्रभाव डाला। वह बोला—“मल्का! मैं इन सारी बातों को बहुत पहले ही से सोचता चला आ रहा हूँ। सोचता हूँ कि...”

“सोचना ही चाहिये, शाहजादे! तुम दोनों भाई हो, फिर सुलतान को क्या हक है कि सारी सल्तनत को अपनी ही मिलकिश्त समझें और तुम एक गुलाम की तरह उनके हुक्म को, आंखें बन्द कर मानते जाओ। तुम्हें चाहिये हुक्मत की मुखाबफ्त करनी। तुम बगावत करके सुलतान से अपना हक मांगो। मैं तुम्हें इस काम में मदद दूँगी—” मल्का ने कहा।

“मगर आपको तो शहर-बेदखल करने का हुक्म है...”

“तुम पागल हो गये हो शाहजादे! इस वक्त मेरी जान तुम्हारे हाथों में है। अगर मुझे अकेली ही इस जंगल में छोड़कर चले जाओगे तो मुझे जंगली जानवर चीर-फाड़कर खा जायेंगे!... शाहजादे, मैं तुमसे अपनी जान की भीख मांगती हूँ और चाहती हूँ तुम्हारी जिन्दगी में उलट-फेर करके ऐसी बना दूँ कि तुम आराम की जिन्दगी बसर कर सको। तुम तैयार हो जाओ, मुंह से हाँ कह दो—तब, देखो मैं किस खूब-सूरती के साथ सुलतान से अपना बदला लेती हूँ और तुम्हें सल्तनत काशगर का ताज पहना कर दीन-दुनिया का मालिक बनाती हूँ!”

मल्का की बातों से परवेज के अन्तर्प्रदेश में एक भयंकर महत्वाकांक्षा का उदय हुआ। काशगर का सुलतान बनने की अभिलाषा ने उसे अपने भाई का प्रभुत्व भूल जाने के लिए बाध्य कर दिया। उसके हृदय में इस समय विचारों का संघर्ष हो रहा था।

“जब तुम ताजवर बन जाओगे, तब मेरी मुराद वर आयेगी। तुम सुलतान होगे और मैं मल्का। तुम मेरे दिल के मालिक होगे और मैं तुम्हारी बांदी...” कहती हुई मल्का ने आदेश में परवेज को अपनी फूल-सी बांहों में कस लिया। यह बांहों का कसाव परवेज के लिये नवीन अनुभूति थी। रोमांचित होकर उसने मल्का के होंठों पर अपने होंठ रख दिये। फिर अलग होता हुआ बोला—

“मैं तैयार हूँ मल्का ! मगर यह सब कैसे हो सकता है ?”
 “इसकी तरकीब बड़ी आसान है।” कहकर मल्का परवेज के पास खिसक आई और धीरे-धीरे कुछ कहने लगी। परवेज ध्यानपूर्वक सुनने लगा। सुलतान को सिंहासनाच्युत करने की नींव डाली जाने लगी।

तीन

“उफ् ! मैं कहाँ हूँ ? सिर में दर्द, बदन में दर्द—यह सब क्या है ?”—रोगी ने कराहते हुए अपनी आंखें खोलीं।

चारपाई के सिरहाने खड़ी हुई लड़की को देखकर वह चौंक पड़ा। बोला—“मेहर तुम ? मेरे पास ? या खुदा ! क्या यह सच है ?”

मेहर उसके काले-काले बालों पर हाथ फेरती हुई बोली—“जहूर ! तुम्हारी तबीयत खराब है ! आठ घण्टे बाद तुम होश में आये हो ! ज्यादा बोलने की कोशिश मत करो।”

"मगर मैं तुम्हारी झोपड़ी में कैसे आया ? मेरे बदन में इतना दर्द क्यों है ? सिर में चक्कर आने की वजह से मुझे बीती बातें भी नहीं याद आ रही हैं । तुम मुझे बताने की मेहरबानी करो, मेहर !"—जहूर ने उठकर बैठने का प्रयत्न करते हुए कहा ।

मेहर ने कहा—“लेटे रहो । उठने की कोशिश न करो । आखिर उठकर बैठ ही गये न !...या खुदा ! तुम तो जैसे सुनते ही नहीं । सुनो, मेरे अब्बा तुम्हें तुम्हारे कबीले से पकड़ लाये हैं । तुम इस बक्त हमारे कैदी हो...”

“कैदी हूँ ?...ओह ! याद आ गई सारी बातें । मेहर, मैं कैदी होने पर भी खुश हूँ । जहां तुम हो, वहां कैदी की हालत में रहना मैं अपनी खुशकिस्मती समझता हूँ । लेकिन मेहर ! तुमने अब्बा से कहकर यह सब तूफान क्यों खड़ा किया ?”

“मैं शरमिन्दा हूँ जहूर ! मुझे इस बात का दिली अफ-सोस है, मगर तुम भी तो हमेशा मुहब्बत-मुहब्बत रटा करते हो ! मुहब्बत क्या बला है—मैं यह जानती भी नहीं ?”

“तुम अभी नादान हो, मेहर ! मुहब्बत के फौलादी पंजों में अभी गिरफ्तार नहीं हुई हो, जिस दिन तुम्हारे दिल पर मुहब्बत की छाया पड़ेगी उस दिन तुम महसूस करोगी कि उसमें कितनी दाह, कितनी जलन होती है । मेहर ! मुहब्बत वह शय है, जो हैवान को इन्सान और इन्सान को शैतान बना देती है । उफ, यह कैसी बुरी बला है ?”—कहते-कहते कम-जोर जहूर ने मेहर का हाथ अपने हाथ में ले लिया ।

“तुम फिर वही हरकत करने लगे न ? मैं तुमसे नफरत करती हूँ—नफरत !”—मेहर ने गुस्से में कहा और तुनक कर दूर जा बैठी ।

“मेहर मैं जानता हूँ जो तुम्हारे दिल में हैं, मगर तुम मुझे परेशान करने की अपनी आदत से बाज नहीं आती...” जहूर ने कहा और मुंह फेर कर लेट रहा । झोपड़ी की खिड़की से

मन्द-मन्द हवा आ रही थी—“बादल घिरे आ रहे हैं मेहर !”
जहर ने छिड़की की राह बाहर देखते हुए कहा । मेहर उठकर
छिड़की के पास आई । उसकी दृष्टि एक बार सूर्य की ओर
जा पड़ी, जिसे एक बड़ा-सा बादल का टुकड़ा आत्मसात करने
के लिये आतुरता से बढ़ा आ रहा था । हवा में कुछ नमी आ
गई थी, जिससे मालूम होता था कि वर्षा शीघ्र ही आने वाली
है ।

“खुदा मुश्किल आसान करे !”—झोपड़ी के दरवाजे
पर से आवाज आई ।

मेहर बोली—“यह नया फकीर कौन आ गया ? देखू
तो !” मेहर बाहर आई देखा—एक फकीर द्वार पर खड़ा है ।

“खुदा मुश्किल आसान करेगा, बेटा ! कुछ फकीर को
देने की मेहरबानी करो...” बुढ़ा फकीर बोला । मेहर
खिलखिलाकर हंस पड़ी । बोली—“बाबा हम भी तो फकीर
हीं हैं । हमारे पास सोना-चांदी नहीं, महज गरीबी है !”

“बेटी !...” फकीर कहने लगा—“गरीबों के दरवाजे
पर खुदा का सागा रहता है । खुदा तेरी सब मुरादे पूरी
करेगा, बेटी ! ला, फकीर को मायूस न कर ! एक मुट्ठी भीख
देकर फकीर की दुआ ले ।”

“तुम दुआ दोगे ?...” मेहर अपनी हंसी को न रोक
सकी और खिलखिला पड़ी—“इन्सान होकर इन्सान को
दुआ दोगे ? इतनी ताकत है तुममें ?”

“फकीरों की ताकत तू नहीं जान सकती, बेटी ! तेरी
जिन्दगी हंसी-खुशी में बीत रही है । खुदा के फजल से, फकीरों
की जुबान से निकली हुई दुआ हमेशा बर आया करती है,
बेटी ! मांग जो तेरी मुराद हो...” फकीर ने कहा और पत्थर
के चबूतरे पर जमकर बैठ गया—“बेटी, तू हंस रही है । तुझे
इस फकीर पर यकीन नहीं आ रहा है । तू सोच रही है कि
हाड़-मांस का यह पुतला तुम जैसी हर को क्या दुआ दे

सकेगा ? यही न सोच रही है तू ?... मगर तेरा ख्याल गलत है...."

"बाबा !...." मेहर अविश्वासयुक्त स्वर में बोली—
तुम मुझे दुआ देना चाहते हो ? अच्छा, मैं भी तुम्हारी ताकत देखना चाहती हूँ, जईफ फकीर ! बोलो तुम मुझे क्या दुआ दोगे ?"

"दूंगा बेटी ! खुदा की कसम खाकर कहता हूँ कि मैं तुझे दुआ दूंगा । तेरी मुराद पूरी करने के लिये खुदा से मिन्नतें करूंगा ।"—फकीर बोला । लम्बी-लम्बी सफेद दाढ़ी वाले उस वयोवृद्ध के चेहरे से गम्भीरता टपक रही थी ।

"मैं जानना चाहती हूँ कि मेरी किस्मत में क्या लिखा है ?" मेहर ने पूछा ।

"बस, इतनी-सी बात !...." फकीर बोला और पत्थर के चबूतरे पर घुटनों के बल बैठ गया । जमीन पर सिर टेक कर उसने न जाने क्या पड़ा । उसके अन्तिम शब्द थे—
"या रब ! या खुदा ! इस नादान छोकरी की सब खाहिशें पूरी कर ! फकीर की मिन्नत है, तेरे फरिश्ते की आरजू है ।"

मिन्नतें करते-करते एकाएक फकीर चौंक पड़ा । उसके मुँह से कांपती हुई आवाज निकली—
"यह क्या ? कहर ! खुदा का कहर ! गजब !"

फकीर की आंखें मेहर पर आकर रुक गईं—
"बेटी ! मैं तेरी किस्मत पढ़ रहा हूँ, मैं देख रहा हूँ कि तेरी खाहिश पूरी होगी—जरूर होगी । तू सुलतान काशगर की महबूबा बनेगी, मगर खुश न रह सकेगी । तेरी जिन्दगी उलट-फेर की जिन्दगी है । शाहंशाह को पाकर, दुनिया के सारे ऐश व इशरत पाकर भी, तेरा दिल हमेशा जलता रहेगा । तेरी ही बजह से सुलतान पर भी—खुदा न करे—आफत आयेगी, मगर खैर ! खुदा यहा चाहता है और यही होगा भी...." कहता हुआ फकीर उठ खड़ा हुआ ।

इसके बाद फकीर ने मेहर के चेहरे को ध्यानपूर्वक देखा। मेहर की मुखाकृति इस समय पीतवर्ण धारण करती जा रही थी।

उफ् ! बुढ़ा फकीर पागल हो गया है क्या ? कहां वह एक मामूली कबीले के सरदार की लड़की और कहां दीन दुनिया के बादशाह सुलतान काशगर !

फिर वह उन्हें कैसे पा सकती है ? क्या सिर्फ फकीर की दुआ से, एक इन्सान के कहने से ऐसा हो सकता है ?

“खुदाई खिदमतगार ने तुझे जो कुछ देना था, दे दिया...” फकीर बोला—“अब उसका सवाल पूरा कर।”

मगर मेहर ने मानो सुना ही नहीं। वह तो मूर्तिवत्, विस्फारित नेत्रों से देखती खड़ी थी—एकदम मौन !

चार

शाहजादा परवेज का महल भी बहुत सुन्दर और विशाल बना हुआ है। आराम की सभी आवश्यक चीजें एकत्रित करने में कोई कमी नहीं की गई थी।

परवेज अपने महल में अकेला ही रहता है। न तो उसकी अभी तक शादी ही हुई है और न उसका शादी की ओर झुकाव ही है।

इस समय शाहजादा परवेज अपने प्रकोष्ठ में गावतकिये के सहारे एक खूबसूरत पलंग पर बैठा है। उसके सामने ही चांदी की एक सुन्दर चौकी पर एक नवयुवक बैठा है। इस नवयुवक के चेहरे पर की बारीक मूर्छें उसके कम उम्र होने की साक्षी हैं। सिर पर बहुमूल्य पगड़ी बंधी है। हाथ की उंगलियों में हीरे की अंगूठियां चमक रही हैं। मुखाकृति का विशेष रूप से निरीक्षण करने पर, यह भी स्पष्ट प्रकट हो

जाना कि युवक का आचरण ठीक नहीं है।

“शाहजादे साहब ! देखना, मेरा भगानी राज किसी पर जाहिर न होने पाये ! जो कुछ कहना या करना, ममझ-बूझ-कर करना—नहीं तो राज फाश होने पर हम और तुम कहीं के नहीं रहेंगे—” उस नवयुवक ने कहा।

“नहीं-नहीं दोस्त, कमर ! तुम इत्मीनान रखो। तुम्हारा राज कोई नहीं जान सकेगा...” परवेज ने कहा—“हां, तो तुम्हारा कहना यह है कि मैं बहुत ही बदकिस्मत हूं और किस्मतवर बनने के लिए मुझे तुम्हारी सलाह लेनी चाहिए, यही न।”

“तुम ठीक समझे, शाहजादे !...” कमर ने कहा—“तुम दुनिया के सबसे बदकिस्मत आदमी हो ! सुलतान के भाई होकर भी तुम्हें कुछ भी अख्तियार हासिल नहीं। तुम सुलतान और वजीर के हाथ के कठपुतले हो। तुमसे तो अच्छे सल्तनत के वे अदने अहलकार हैं, जो मौजमस्ती में जिन्दगी बसर करते हैं, यह कितनी शर्म की बात है। तुम्हें चाहिए कि सुलतान को शिकारे-शमशीर बनाकर इस परदये-दुनिया से हमेशा के लिए उठा दो और खुद सुलतान बनकर ऐश करो।”

“दोस्त !” परवेज बोला—“आपने वर्षों से सोई हुई मेरी ख्वायिश जगा दी है। सालों तक मैं भी यही सोचता रहा कि किसी तरह मैं बादशाह बन जाऊं। मगर मेरी वह ख्वायिश अन्दर ही अन्दर घुटकर दम तोड़ देती थी ! आज जबकि मुझे तुम जैसा हमददर्द मददगार मिल गया है, जो सल्तनत के हर राज से वाकिफ है, तो मैं सल्तनत पाने की पूरी कोशिश करूंगा। भाई के साथ दया करूंगा—सब कुछ करूंगा। सल्तनत पाने के लिए, बस तुम मेरी जी-जान से मदद करना।”

“सुलतान का क्या हाल है ?” कमर ने पूछा।

“भाईजान की हालत बदतर होती जा रही है। सभी औरतों से तफरत करने लगे हैं और अपने ख्वाबगाह में पड़े

हुए, न जाने क्या-क्या बड़बड़ाया करते हैं। सिर्फ अजूरी नाम की बांदी उनके साथ रहती है, मगर उससे भी वे खुश नहीं रहते। सल्तनत के कामों से उन्होंने एकदम हाथ खींच लिया है। सिर्फ बुढ़ा वजीर ही सल्तनत की देखरेख कर रहा है।”

“अभी तक तुम्हें सारी बातों का पता नहीं है, शाहजादे। मुझसे सुनो। मैंने छिपे तौर पर पता लगाया है कि सुलतान की तबीयत अब यहां से एकदम ऊब गई है। वे इस सल्तनत को छोड़कर एक ऐसी जगह चले जाना चाहते हैं, जहां जाकर उनके तड़पते दिल को राहत मिल सके।”

“यह बात तो हम लोगों के हक में अच्छी ही होगी।” कमर ने कहा।

दोनों उठ खड़े हुए। शाहजादे ने कहा—“आधी रात होने को आई, अब आराम करना जरूरी है।”

दोनों पास के कमरे में चले गये।

□ □

“तू मेरे सामने क्यों आती है? क्यों आती है तू यहां! उफ! औरत! औरत! औरत!...” सुलतान ने अपना माथा ठोक लिया। क्रोध से मस्तिष्क की सिरायें तन गईं—“जब देखो तक साकी! शराब! औरत!”

बेचारी अजूरी हाथ में प्याला लिए हुए थर-थर कांपती खड़ी थी। उसे सुलतान के गुस्से का डर था, मगर वह उन्हें अकेला नहीं छोड़ना चाहती थी।

ऐसी हालत में सुलतान न जाने क्या कर बैठें।

“पी लीजिये मेरे मालिक!” अजूरी ने दबी जुबान से कहा।

“पी लूं? जहर पी लूं?”—सुलतान एकाएक उठकर खड़े हो गये। आगे बढ़कर उन्होंने अजूरी का गला पकड़ लिया—“शैतान की बच्ची!”—उन्होंने कहा और फूल-सी मुलायम अजूरी को दूर धकेल दिया। हांफते हुए पलंग पर

बैठ गये। न जाने क्या स्वतः बोलते रहे। अजूरी जमीन पर पड़ी लिसकती रही। कुछ देर बाद वह उठी और आकर सुलतान के पलंग के पास खड़ी हो गई।

“मेरे आका !” नम्र स्वर में उसने पुकारा।

“अजूरी !” एकाएक सुलतान ने अजूरी को अपने पास खींच लिया और उसके अधरोष्ठों पर प्रेम की मुहर लगा दी — “मुझे माफ करना, मेरी तितली ! मुझे अपने नाजुक हाथों से शरबते अनार पिलाओ !”

सुलतान की मीठी बातों से अजूरी अपना दर्द भूल गई। वह मुस्कराती हुई उठी, प्याला उठाकर उसमें शरबते अनार भरा।

“अजूरी, तू जा !” एकाएक सुलतान का प्रारंभ फिर चढ़ गया — “काली नागिन !... तू जा यहां से। साकी ! शराब ! औरत ! उफ ! मेरा दम घुटता जा रहा है। मैं इस महल से, इस सल्तनत से, इस मक्कार दुनिया से ऊब गया हूं। मैं जाऊंगा। तू जाती है या नहीं ! जा शाहजादे को भेज ! वजीर को भेज ! सबको भेज दे — कह दे, मैं जा रहा हूं। मैं इस सल्तनत को छोड़कर जा रहा हूं। मैं इस दुनिया को छोड़कर जा रहा हूं — यह ले !” कहते हुए शहंशाह ने अपना शाही चाँगा फाड़कर चिथड़े-चिथड़े कर डाला। उनकी आंखें क्रोध से लाल हो गईं। अजूरी धीरे-धीरे कमरे से बाहर हो गई।

सुलतान बदहवास-से पलंग पर लेट गये। सांस जोरों से चलने लगी। दिल की धड़कन तेज हो गई।

संसार की विश्वासघातिनी स्त्रियों की दुश्चरित्रता देखकर उनका मस्तिष्क चक्कर खा रहा था। भयानक चिन्ता उन्हें सता रही थी। वे दिन-रात यही सोचते रहते कि उफ ! फूल-सी कोमल स्त्रियां भी कितनी कठोर एवं भयंकर होती हैं।

अपनी मल्का का दुराचरण देखकर उन्हें संसार की सभी

औरतों से घृणा हो गई थी। औरतों की छाया से भी बचस्य उठते थे। अजूरी द्वारा सुलतान की अवस्था की बात सुनकर थोड़ी ही देर में वजीर और परवेज आ पहुँचे।

वजीर ने कहा—“जहाँपनाह, किसलिए याद फरमाया है?”

“मेरे बुजुर्ग वजीर!” शहंशाह बोले—“अब मैं जा रहा हूँ।”

“कहाँ जा रहे हैं, भाईजान?” परवेज ने पूछा।

“पता नहीं कहाँ जाऊंगा, शाहजादे!” सुलतान बोले। इस समय वे इस प्रकार बातें कर रहे थे, मानो एकदम स्वस्थ हों—“मगर जाऊंगा जरूर। रोकने की कोशिश बेकार है। मेरे लौटने की भी कोई उम्मीद नहीं, यही मुलाकात आखिरी होगी। तुम वजीर! अपनी आंखें पोंछ लो। तुम्हें रोना नहीं चाहिये।”

“मगर शहंशाह! सल्तनत का क्या होगा? मेरा क्या होगा? रियाया का क्या होगा?” बुढ़ा वजीर सुबक रहा था।

“तुम और शाहजादा परवेज मिलकर सल्तनत की देख-भाल करना। अब मुझसे कोई उम्मीद न रखो। जिस शख्स का दिलो-दिमाग बेकाबू हो गया हो, वह रियाया का—सल्तनत का, क्या भला कर सकेगा? मुझे दिन-रात यह दुनिया-दारी खटका करती है। यह महल, यह सल्तनत, यह दुनिया सब मेरे दिल की जलन को बढ़ा रहे हैं। अब मैं इन सबसे दूर, बहुत दूर भाग जाना चाहता हूँ। तुम शाहजादे, गमगीन क्यों हो? दुनिया में कोई हमेशा नहीं रहता। आज तक तुम्हें मैंने कलेजे से लगाकर रखा, तुम्हें अपनी जान से बढ़कर प्यार किया...! मगर अफसोस न करना!...और अजूरी! इधर आओ! छिपी क्यों हो? तुमने मुझे आराम से रखने की बहुत कोशिश की। मैं तुम पर बहुत खुश हूँ, अजूरी! अब मैं तुम्हें जलन—३

हमेशा के लिए छोड़कर जा रहा हूँ। ना-ना ! आंसू न गिराओ अजूरी ! मैं जानता हूँ कि तुम मुझे बहुत चाहती हो, मगर मैं अपने दिल से गजबूर हूँ। मुझे जाना ही होगा। मैं तुम्हें आजाद करता हूँ। तुम जाकर बाहरी दुनिया में आज़ादी की जिन्दगी बसर करो। वजीर, इस छोकरी को इतनी रकम दे दो, जो इसकी जिन्दगी के लिए काफी से ज्यादा हो।” कहते हुए सुलतान आगे बढ़े।

वजीर, अजूरी और परवेज़ ने जाते हुए सुलतान को अन्तिम बार क्रमशः तीन बार अभिवादन किया। सुलतान बाहर आकर पैदल ही चल पड़े। जो एक दिन फूलों की शैया पर सोता था, हीरों और जवाहरात से खेला करता था, वही शहंशाह सारे सुखों पर लात मारकर सबको रोता हुआ छोड़कर, सबके देखते-देखते आँखों से ओझल हो गया। समय परिवर्तनशील होता है न !

पांच

कबीले वालों में भयानक कोलाहल मचा हुआ था। स्त्री-पुरुष, बाल-वृद्ध सभी भय से आर्तनाद कर रहे थे। अर्धरात्रि की बेला में भयावह वातावरण उपस्थित हो गया था।

झोपड़ी में सोई हुई मेहर की निद्रा इस कोलाहल से भंग हो गई। उसने सुना कबीलेवालों के आर्तनाद को।

मेहर का वृद्ध पिता अब्दुल्ला एक कोने में पड़ा हुआ आराम से खरटि ले रहा था। दूसरे कोने में एक टूटी चारपाई पर जहूर बन्दी की अवस्था में सोया पड़ा हुआ था, परन्तु कुछ-कुछ जाग चुका था।

झोपड़ी में बना अन्धरा तारा हुआ था। मेहर टटोलती हुई जहूर की चारपाई की ओर बढ़ी, क्योंकि वहीं तख पर

मशाल रखी हुई थी, जो आवश्यकता के समय पर प्रकाश का काम देती थी।

मेहर जहूर की चारपाई के पास आकर रुकी। जहूर जाग गया था, परन्तु उसने सोने का बहाना कर लिया। बाहर अभी तक कोलाहल हो रहा था। ज्योंही मेहर ने मशाल लेने के लिए हाथ बढ़ाया कि झोपड़ी के द्वार पर किसी जंगली जानवर के गरजने का भयानक स्वर सुनाई पड़ा। मेहर आपाद-मस्तक सिहर उठी और 'या खुदा' कहती हुई जहूर की चारपाई पर धड़ाम से गिर पड़ी। जहूर ने लपककर उसे अपने अंकपाश में ले लिया और धीरे से बोला—“मेहर ! मेरी मल्का ! डरो नहीं, मालूम होता है कोई जंगली जानवर आ घुसा है।”

जहूर ने मेहर को अपने अंक में कस लिया था। मेहर को उसका यह व्यवहार अरुचिकर प्रतीत हुआ। उसने अंक से अपने को छुड़ाने का बहुत प्रयत्न किया मगर जहूर ने उसे नहीं छोड़ा।

“काफिर कहीं का...!” मेहर ने कसकर एक तमाचा जहूर के मुंह पर जड़ दिया।

उसी समय अकस्मात् वृद्ध अब्दुल्ला की निन्द्रा भंग हो गई। बाहर का कोलाहल सुनकर वह उठ बैठा—“हैं, यह शोरगुल कैसा ? बेटी ! जरा मशाल तो जला !”

अब्दुल्ला को जगा देखकर जहूर ने मेहर को छोड़ दिया। मेहर ने आगे बढ़कर मशाल जलाई। इतने में कबीले का एक आदमी दौड़ता हुआ झोपड़ी के द्वार पर आया और चिल्लाकर बोला—“सरदार ! सरदार !”

“क्या है ?”—कहते हुए अब्दुल्ला ने द्वार खोल दिया। वह आदमी डर से बुरी तरह कांप रहा था। उसके मुंह से शब्द नहीं निकल पा रहे थे।

“बोल !...बोल इस तरह कांप क्यों रहा है ? क्या बात है ? क्यों शोर हो रहा है ? अपने पैर जरा देख ! इस तरह

कांप रहे हैं जैसे पेड़ की टहनियां हवा का झोंका खाकर कांपने लगी हैं। सम्हाल अपने को।”

अब्दुल्ला की घुड़की सुनकर उस आदमी का होश कुछ ठिकाने आया—“सरदार...” वह कहने लगा—“एक जंगली जानवर कबीले में घुस आया है और इधर-उधर लोगों को चीरता-फाड़ता हुआ दौड़ रहा है ! यह लीजिये !—या खुदा !” जानवर की आवाज सुनकर वह आदमी गिरते-गिरते बचा—“वह अब तक दस आदमियों को शिकार बना चुका है, और कई घायल पड़े हैं।”

“मैं देखता हूं...” सरदार अब्दुल्ला बोला—“ला मेरी तलवार...” ला मेरी बोतल !”

मेहर ने बुढ़े को तलवार दी और शराब की बोतल भी। बुढ़ा बोतल को मुंह से लगाते ही एक सांस में पी गया और उस ओर झपटा, जिधर से जानवर के दहाड़ने का स्वर सुनाई पड़ रहा था।

“अब क्या होगा ?” मेहर ने कांपते हुए कहा।

“घबड़ाओ नहीं मेहर !” जहूर ने उसको सान्त्वना देने का प्रयत्न किया—“फिक्र न करो। खुदा हाफिज !”

□ □

“रात बीत गई, दिन हुआ, दोपहर होने को आयी, लेकिन अब्बा अभी नहीं लौटे...” मेहर ने कहा। जहूर और मेहर झोपड़ी में बैठे हुए बात कर रहे थे। कबीलेवालों से पूछने पर मालूम हुआ कि अब्बा चार आदमियों को साथ लेकर उस जानवर के पीछे-पीछे गये हैं, मगर ताज्जुब है कि अभी तक नहीं लौटे—“या खुदा ! मेरे अब्बा को क्या हुआ ?”

“घबराओ नहीं मेहर...” जहूर ने कहा—“तुम्हारे अब्बाजान, शायद शिकार की खोज में रास्ता भूल गये हैं, इसलिए लौटने में देर हो रही है।”

“हाय ? न जाने उन पर क्या बीत रही होगी ?”— कह-
कार मेहर ने एक ठण्डी सांस ली ।

“मेहर ! हमें उनकी खोज करनी चाहिये ! अगर तुम
मुझे इस कैद से थोड़ी देर के लिए आजाद कर दो और एक
हाथ में एक तलवार दे दो, तो मैं तुम्हारे अब्बा को जल्द-से-
जल्द सही-सलामत ले आऊंगा ! अगर चाहो तो तुम भी चल
सकती हो ।” जहूर ने कुछ सोच कर कहा ।

“मगर तुम्हें आजाद कर देने से अब्बा नाराज होंगे ।”
मेहर ने कहा ।

जहूर बोला—“तुम नाहक आगा-पीछा कर रही हो
मेहर ! खुदा न करे कि तुम्हारे अब्बा की जान खतरे में पड़
जाय । मेहर ! मैं तुम्हारी मदद करना चाहता हूँ ।”

“अच्छा, चलो ! मैं भी चलूंगी । अब्बा की खबर लेना
जरूरी है, मगर घोड़ा तो एक ही है ।”

“एक ही से काम चल जाएगा....” जहूर ने कहा—“हम
दोनों एक ही घोड़े पर चलेंगे । तुम फिक्र न करो । तुम्हारे
अब्बा का घोड़ा काफी मजबूत है ।”

“मगर एक ही घोड़े पर....”

“पागलपन की बातें न करो, मेहर ! वक्त कीमती है ।”
जहूर ने कहा । मेहर लाचार होकर तैयार हो गई । जहूर ने
खूंटो से लटकती हुई तलवार लेकर अपनी कमर में खोप ली
और मेहर को सहारा देकर घोड़े पर चढ़ा दिया, फिर स्वयं
चढ़ गया ।

मेहर इस समय अपने अब्बा के लिए बहुत घबरा उठी
थी । यही कारण था कि उसने जहूर के आगे, जहूर की गोद
में बैठना मंजूर कर लिया ।

घोड़ा दोनों को लेकर हवा से बातें करने लगा ।

नदी-नाले पार करता हुआ घोड़ा सरपट दौड़ा चला जा
रहा था । मेहर और जहूर मौलावस्था में घोड़े पर बैठे थे ।

दोनों में से कोई एक शब्द भी नहीं बोल रहा था। केवल शून्य वातावरण में घोंड़े के टापों की ही आवाज सुनाई पड़ रही थी ! पगडण्डी के दोनों ओर घना जंगल था।

“अब मैं थक गई हूँ !... मगर तुम चल कहाँ रहे हो ? एक मन्जिल तो खत्म कर दी। यह खौफनाक जंगल... अब का कहीं पता नहीं। आखिर तुम्हारा इरादा क्या है ?” मेहर ने घने जंगल को तशक नेत्रों से देखते हुए कहा।

“घबराओ नहीं मेहर।” कहते हुए जहूर ने कसकर घोड़े को ऐड़ लगाई।

पाम के पेड़ों पर चिड़ियों का कलरव सुनाई पड़ रहा था। जंगल की हवा सांय-सांय करती हुई बह रही थी।

जहूर दो घण्टे तक बराबर घोड़ा दौड़ाता रहा। अन्त में मेहर घबराकर बोली—“मैं आजिज आ गई इस सफर से। घोड़े की हालत देखो—बेचारा हाफ रहा है। रोक दो घोड़े को।”

“तुम थक गई, मेहर !...” कहकर जहूर ने मेहर को अंक में जोरों से जकड़ लिया। मेहर का पारा चढ़ गया। उसकी सांस जोरों से चलने लगी। वह सन्नोद बोली—“तुम फिर वही शरारत करने लगे... छोड़ दो मुझे। आखिर तुम्हारा इरादा क्या है ?”

“मेरा इरादा ?...” जहूर हंमता हुआ बोला—“मेरा इरादा अब एक दूसरी दुनिया बसाने का है, मेहर ! जहाँ सिर्फ हम, तुम और हमारी मुहब्बत रहे—मतलब यह कि अब हम और तुम आजाद हैं, और घर से इतनी दूर आ गये हैं कि कोई हमारा पता भी नहीं पा सकता। आओ इस जंगल में इस सुनसान जगह में हम तुम मिलकर एक हो जाएं।” कहकर जहूर ने घोड़ा रोक दिया।

“तुम बुजदिल हो, काफिर हो। मुझे घर से इतनी दूर झाँकर मुझ पर जुल्म करना चाहते हो...” मेहर ने अधिकार-

पूर्ण स्वर में कहा ।

“तुम घबराओ नहीं, मेहर ! आज तक मैंने तुम्हें पाने के लिए क्या-क्या मुसीबतें नहीं उठाई ? क्या-क्या झिड़कियां नहीं सही ? क्या तुम्हें मालूम नहीं ? अब अधिक बेताब न बनाओ, मेहर !” जहूर ने उसे और जोर से अपने बाहुपाश में आवद्ध कर लिया—“मेहर ! आज तक जिस चीज को मैं इन्तान बनकर नहीं पा सका, उसे हैवान बनकर हासिल करूंगा ।”

“मुहब्बत के जोश में न आओ जहूर, अपना धर्म समझने की कोशिश करो । तुम दुश्मन के बेटे हो ! मैं तुम्हारी नहीं हो सकती । मैं बगैर अब्बा के हुक्म के कुछ नहीं कर सकती ।” मेहर ने झुंझलाकर कहा ।

मेहर की विवशता ने जहूर को नम्र बना दिया, बोला—
“मेरी हालत, मेरी आरजू, मेरी मुरादों की ओर देखो, मेहर ! मैं बहुत बदनसीब हूं । मैं दिन-रात खून के घूट पीकर जिन्दगी बसर कर रहा हूं और तुम्हें मुझपर जरा भी तरस नहीं आता ?” जहूर की आवाज में आजिजी थी—“मेहर मुझपर खफा न हो । इस तरह भवें टेढ़ी न करो... हैं ! यह आवाज कैसी ? मालूम होता है कुछ लोग इधर ही आ रहे हैं ।”

जहूर और मेहर ने सामने की ओर देखा—कुछ अश्वारोही जिनकी वेशभूषा भले आदमी होने की द्योतक न थी, उन्हीं की ओर चले आ रहे थे । उन लोगों ने इन दोनों को देख लिया था । उन्हें देखकर जहूर चौंक पड़ा—“ओह ! ये तो जंगली डाकू मालूम पड़ते हैं । राहगीरों को लूटकर उनका माल असबाब ले लेना और उन्हें पकड़कर थोड़े दाम पर गुलाम की हैसियत से अभीरों के हाथ बेच देना ही इनका काम है । खैर आ जाने दो । घबड़ाओ नहीं ।” कहकर जहूर ने अपनी तलवार मम्हाली ।

मेहर को पीछे कर वह डट कर खड़ा हो गया, एक वीर सिपाही की तरह । डाकूओं का दल पास आकर जहूर पर टूट

पड़ा, जहर की तलवार बिजली की तरह हवा में नाच उठा

□ □

“हाय, मेरी बेटी ! तू कहां गई ?” बुढ़ा अब्दुल्ला अपनी झोपड़ी में चारपाई पर पड़ा बच्चों की तरह रो रहा था—
“अगर नहीं पता लगा तो सब कबायलियों को काटकर फेंक दूंगा । इतने लोगों के रहते हुए मेरी बेटी और मेरा कैदी कैसे गायब ? यह क्या ? पानी बरसने लगा और अंधेरा छा गया—और मुझे होश तक नहीं ? या खुदा मुझे हिम्मत दे...”
कहता हुआ अब्दुल्ला उठा और झोपड़ी के कोने में रखी हुई मशाल जला दी । बाहर अन्धकार के साथ-साथ वर्षा का ताण्डव सुनाई पड़ रहा था ।

“मैं पनाह चाहता हूं...” झोपड़ी के बाहर से आवाज आई । अब्दुल्ला ने द्वार खोलकर देखा सत्ताईस-अट्ठाईस वर्ष का एक युवक जलकणों से भीगता हुआ उसके द्वार पर खड़ा है । उसकी मुखाकृति से यह प्रकट हो रहा था कि वह किसी उच्च वंश का है । समय ने उसे ये दिन दिखलाये हैं । साधारण वस्त्र पहने रहने पर भी उस पर जैसे तेजस्विता चमक रही है ।

“क्या चाहते हो ?”—अब्दुल्ला ने रोषपूर्ण स्वर में पूछा ।

“पनाह चाहता हूं बुजुर्ग ?”—आगन्तुक ने नम्र स्वर में कहा ।

“आ जाओ, मेरे नौजवान दोस्त !” एकाएक नम्र बनकर अब्दुल्ला बोला—“आओ बैठो । हां ! तुमने मेरी लड़की को देखा है क्या ? जरूर देखा होगा ।... नहीं देखा है तो निकल जाओ यहां से... अच्छा, अच्छा ठहरो, मत जाओ । बूढ़े अब्दुल्ला के रहते तुम्हें पनाह न मिले, यह उसकी शान के खिलाफ है । मगर तुम भीगे हो न ? अपने कपड़े उतार दो । यह लो, मेरे पास दूसरा कपड़ा नहीं है, सिर्फ यह साड़ी है—

मेरी बेटी की। इसे पहन लो। अरे, जनानी साड़ी नहीं पहन सकते? भीगे ही पड़ रहोगे? क्या बाहियान दिमाग पाया है तुमने।”

“मैं औरतों से नफरत करता हूँ—” बुड्ढे की बहकी-बहकी बातों से ऊबकर अन्यमनस्क भाव से आगन्दुक बोला।

“औरतों से नफरत करते हो? वल्लाह! दुनिया का ऐसा कौन शख्स है जो औरतों से नफरत कर सका है! नहीं है इस वक्त मेरी बेटी, नहीं तो देखता कि तुम कैसे उससे नफरत करते? सच कहता हूँ, बेटे! तुम्हारी और उसकी जोड़ी खूब फबती। अगर वह आज मेरे पास होती तो जरूर उसकी शादी तेरे साथ कर देता। हाँ, तो क्या सचमुच तुमने उसको नहीं देखा?”

“किसको?”

“मेरी बेटी को!”

“आपकी बेटी आखिर है कौन?”

“नहीं जानते तुम उसे, नौजवान! मेरी बेटी थी, जैसे जन्नत की हूर। आज रात से गायब है।” बुड्ढे ने सारी कहानी सुलतान को सुना दी।

सुलतान ने कहा—“आप घबरायें नहीं। मैं कोशिश करके उसकी खोज करूँगा।”

“तुम्हारी बातें मुझे बहुत अच्छी लग रही हैं नौजवान! तुम्हें तो किसी बादशाहत में पैदा होना था। अच्छा लो, तुम मेरे ही कढ़े पहन लो। उफ! बड़ी सर्दी है। इस बारिश ने ही इतनी सर्दी पैदा कर दी है। अरे! तुम तो कांप रहे हो? यह लो थोड़ी-सी शराब... हाँ-हाँ, पी लो! क्यों?... क्यों रख दी बोतल? यह ठर्रा तापसन्द है... मालूम होता है, कहीं के बादशाह हो कि यह देशी शराब नहीं छू सकते। पी लो! बदन में गर्मी आ जायेगी। पी लो, यह मेरा हुक्म है। जानते हो, मैं कौन हूँ? मैं हूँ अब्दुल्ला—इस कबीले का सर-

दार ! शाबाश ! सब पी जाओ ।”

अनिच्छा रहते हुए भी, आगन्तुक वह तेज शराब धीरे-धीरे गले के नीचे उतारने लगा ।

हृदय में जैसे अग्नि प्रज्वलित हो उठी ।

कहां अंगूरी शराब और कहां खजूर का ठर्रा—जमीन-आसमान जैसा अन्तर !

“इस तरह धीरे-धीरे पी रहे हो, मानो गले का छेद छोटा हो । देखो, इस तरह पीयो...” अब्दुल्ला ने एक दूसरी बोतल लेकर अपने होंठों से लगाई और एक ही सांस में सब साफ कर गया, फिर बोला—“अच्छा तुम्हारे पास तलवार है न ? हां ! है ? तो...तो निकाल लो तलवार ? मुकाबला करो मुझसे ।”

कहकर अब्दुल्ला अपनी तलवार लेकर उठ खड़ा हुआ । आगन्तुक अब तक इस बुढ़े के पागलपन से पूर्णतया उन्मत्त था । उसे इस बात का पछतावा हो रहा था कि उसने किस बुरी घड़ी में इस झोपड़ी में पैर रखा ।

“आओ !” अब्दुल्ला कहने लगा—“तुम्हें लड़ना ही पड़ेगा । उठा लो तलवार ! शाबाश ! आ जाओ ! यह लो ! मुझे पागल न समझना बेटे ! मैं तेरा जोर देख रहा हूं । शाबाश ! खूब वार करता है ।”

आगन्तुक लापरवाही से लड़ रहा था और साथ ही बुढ़े की सनक से चिन्तित भी होता जा रहा था ।

“खूब लड़ते हो, नौजवान ! अच्छा, रख दे तलवार ! यह है मेरा बिस्तर, सो जाओ इसी पर । मैं आज जमीन पर ही सो जाऊंगा ।” बुढ़े ने कहा ।

आगन्तुक ने विरोध प्रकट करना चाहा तो अब्दुल्ला ने मुंह पर उंगली रख, चुप रहने का संकेत कर दिया । विवश होकर तलवार उसने कोने में खड़ी कर दी और बिस्तर पर जा लेटा ।

कई दिनों से इधर-उधर भटकते रहने पर भी उसके हृदन में जलती हुई आग शान्त नहीं हुई थी। वह जिस शान्ति की खोज में निकला था, वह उसे नहीं मिल सकी थी और न ही निकट भविष्य में मिलने की आशा ही थी।

छः

मनुष्य जब अच्छाई की सीमा को लांघ कर, बुराई की ओर झुकता है तो उसमें हित-अहित सोचने का ज्ञान नहीं रह जाता।

शहजादा परवेज हर तरह की बुराइयों से आक्रान्त हो चुका था और इन बुराइयों की ओर ले जाने वाला था उसका दोस्त कमर, जो आज महीनों से उसका अंतरंग मित्र बन बैठा था। उसकी बुरी संगत से ही परवेज ने, जिसने कभी शराब न पी थी, आजकल शराब में डूबा रहता है।

अपने महल में बैठा हुआ परवेज कमर से बात करने में व्यस्त था—“दोस्त, तुम्हारी राय से तो सब काम कर रहा हूँ। सल्तनत की सारी बागडोर भाईजान ने मुझे सौंप दी, मगर वह बुढ़ा वजीर अभी तक यही सोच रहा है कि भाईजान की तबीयत जल्द ही अच्छी हो जायेगी और वे आकर फिर से इस सल्तनत का भार सम्हालेंगे, मगर उस बेवकूफ बुढ़े को नहीं मालूम कि अब सुलतान शायद ही लौट सकें।”

“हां...तो सुलतान के पीछे तुमने अपने सिपाही खाना कर दिये हैं न?”

“हां! अपने खास पच्चीस हथियारबन्द सिपाहियों को मैं सुलतान की खोज में खाना कर चुका हूँ, जो मौका पाते ही उन्हें मौत के घाट उतार देंगे और तब सुलतान इस सल्तनत

को सम्हालने के लिए कभी न आ सकेंगे। अच्छा हुआ जो तुमने मुझे यह राय दी, नहीं तो हमेशा ही भाईजान के वापस लौट आने का डर बना रहता... देखें, हमारे सिपाही क्या करके आते हैं ?”

“क्या है ?”—सहसा दरवाजे पर एक सिपाही को देखकर परवेज ने पूछा—“लौट आये तुम लोग ? और सब कहाँ हैं ?”

सिपाही ने पहले तीन बार अभिवादन किया, फिर बोला—“और लोग बाहर खड़े हैं, अलीजाह !”

“काम हुआ ?”

“जी नहीं ! सुलतान का पता लगाने की हमने बहुत कोशिश की, मगर सब बेकार। न जाने वे दुनिया के किस घरदे में गायब हो गये हैं। आप सच जानिये हजूर परवर-दिगार, हम अपनी कोशिश से बाज नहीं आये।” सिपाही ने कहा।

“तुम लोग नमकहराम हो। जाओ, फिर से सुलतान का पता लगाओ। जी तोड़कर ढूँढो और जल्द सुलतान का सिर लाकर हाजिर करो !... जाओ ! अभी जाओ !” परवेज ने गरज कर कहा—“और सुनो !”

भय से कांपता हुआ सिपाही और भी कांपने लगा।

“देखो ! अगर तुम लोगों ने मेरा काम कर दिया तो मैं तुम्हें मालामाल कर दूंगा, इतनी दौलत दूंगा कि तुम सारी जिन्दगी चैन से काट सकोगे। तुम कहते हो कि सुलतान का पता नहीं—मगर मैं कहता हूँ कि तुम लोग जमीन-आसमान एक कर दो। कहीं-न-कहीं तुम्हें जरूर मिलेंगे वे। हाँ ! एक बात का खयाल रखना, उनकी पोशाक बहुत मामूली होगी। अब जाओ !”

सिपाही चला गया और इधर प्याले पर प्याले गले के नीचे उतरने लगे।

घने जंगलों की एक झाड़ी में बीस-पच्चीस सिपाही छिप-कर बैठे हैं और सामने की पगडण्डी पर से आते हुए एक साधारण मुसाफिर को ओर गिद्ध-दृष्टि से देख रहे हैं। मुसाफिर निर्भय होकर अपना मार्ग तय करला हुआ आ रहा है।

“सुलतान ही तो हैं—” एक सिपाही ने कहा—“होशियार हो जाओ। देखो, कितने मामूली कपड़े पहन रखे हैं।”

“बेशक सुलतान ही हैं...” सिपाहियों के जमादार ने कहा—“तुम नम्बर तीन, अपनी बन्दूक हाथ में ले लो... तुम्हारा निशाना अचूक है। देखना शिकार हाथ से जाने न पाये।”

उस सिपाही ने जिसे लक्ष्य करके उक्त बात कही गई थी, उसने अपनी बन्दूक हाथ में ले ली।

दूसरे ही क्षण उसकी बन्दूक तन गई।

और धाँव !!

बेचारे मुसाफिर के मुंह से जोरों की एक चीख निकलकर दूर तक बग-प्रदेश में गूँज उठी। उसका शरीर कटे पेड़ की तरह गिर कर पृथ्वी पर छटपटाने लगा।

पेड़ पर बैठा हुआ एक कौवा जोरों से चीख उठा—
“कांव-कांव !”

“लो...” सिपाहियों के मुंह से खुशी की आवाज निकल पड़ी—“अब सुलतान का सिर ले चलकर शहजादा परवेज से मुंह मांगा इनाम लो !” सब सिपाही उस मुसाफिर के शव की ओर बढ़े।

“काम हो गया। काम हो गया दोस्त कमर !...” परवेज ने कमर का कन्धा पकड़कर झकझोर दिया—“आज हम लोगों की मुराद पूरी हुई। हमारे सिपाहियों ने सुलतान की मौत के घाट उतार दिया है। अब वे कभी न लौट सकेंगे...

दोस्त ! अब हम और तुम आजाद हैं... एकदम आजाद !”

“आपे से बाहर न हो, शहजादे ! सुलतान का सिर कहाँ है ? मंगाओ तो ।” कमर ने कहा ।

“अभी मंगवाता हूँ—” परवेज बोला—“सिपाही ! सिंहा लाओ !”

सिपाही बाहर जाकर एक गठरी उठा लाया । गठरी खून से भीगी थी । सिपाही ने गठरी खोली ।

परवेज और कमर दोनों ने गौर से उस सिर को देखा ।

कमर बोला—“बेशक ! यह सुलतान का ही सिर है । मगर हैं, यह क्या ?” कमर के मुँह से आश्चर्य की एक चीख निकल पड़ी । वह जमीन पर झुक कर सिर को गौर से देखने लगा । कान के पास हाथ ले जाकर उसने न जाने क्या देखा, फिर बोला—“नहीं ! यह सुलतान का सिर नहीं है । हालांकि सूरत हूबहू उनसे मिलती है, मगर मेरी आंखें धोखा नहीं दे सकती—उनके कान के बगल में एक मस्सा है ।”

“तो क्या यह किसी बेगुनाह का सिर है ?” परवेज झल्ला कर बोला—“शैतानो ! पहचानते भी न बना तुम लोगों से ? बेगुनाह का सिर काट लाए ?”

“हम बेकसूर हैं, शहजादे साहब ! हमारी नजरों का कसूर नहीं है । आप ही बतायें कि इसका हूबहू सूरत सुलतान जैसी है या नहीं ? हमारा कसूर माफ करें, गरीबपरवर !”— एक सिपाही ने गिड़गिड़ाते हुए कहा ।

“जाओ, फिर से खोज करो । बगैर फतहयाबी हासिल किये, मुँह न दिखाता ।” परवेज ने कहा तो सिपाही चले गये ।

“दोस्त कमर !”—परवेज ने आगे बढ़कर कमर को अपने अंक में कस लिया ।

“हां-हां ! यह क्या कर रहे हो ? इतने बेताव न बनो ! छोड़ो, कोई आ रहा है... उफ ! यह तो बुड्ढा दजीर है,

कितने गौर से मुझे देख रहा है। मैं जाता हूँ, नहीं तो यह बुढ़ा जरूर पहचान जायेगा। तुम इससे निपटो।” कहता हुआ कमर दूसरे दरवाजे से बाहर हो गया।

“किसके साथ मौज-नस्ती की जा रही थी, शहजादे साहब?” वजीर ने अभिवादन करते हुए कहा—“कौन था वह...और...और यह प्याला...यह सुराही...क्या अब शर-बतेअनार का भी शौक हो गया आपको? क्यों न हो?”

सात

जंगल-जंगल दौड़ते रहने पर भी दिल को राहत न मिली। महल छोड़ा, सल्तनत छोड़ी—सब कुछ छोड़कर यह मामूली पोशाक पहनी, दर-दर की खाक छानी, मगर दिल की जलन न गई—न गई। उफ् थकान से पैर फटा जा रहा है और यह लू ऐसी तेज चल रही है कि बदन तक झुलसा देती है—” बड़बड़ाता हुआ वह मुसाफिर एक घने पेड़ के नीचे बैठकर हांफने लगा।

जंगल की तेज लू जोरों से चल रही थी और ऊपर आकाश से सूर्य भगवान आग उगल रहे थे। भयानक तपिश थी।

“प्यास लगी है, मगर जंगल में कोई चश्मा भी नहीं। उफ्! गला सूखा जा रहा है। या खुदा, क्या करूं?”— बेचारा! मुसाफिर कहिए या सुलतान काशगर! जिसे प्यास लगने पर अंगूर का शर्बत मिलता था, आज वह पानी की एक बूंद के लिए तरस रहा है! कैसी बिडम्बना है!

इतने में थोड़ी दूर पर किसी मकान के होने का उन्हें आभास मिला, परन्तु इस बियावान जंगल में यह मकान कैसा? जहां किसी आदमी का पहुंचना गैरमुमकिन है; वहां

मकान किसलिये बनाया गया है ? उसमें रहता कौन होगा ?
ऊंह ! मुझे इन सब फिजूल की बातों से क्या मतलब ? मुझे
प्यास बेदम किये दे रही है, मुझे वहां पहुंचना ही चाहिए ।”
स्वतः बड़बड़ाते हुए सुलतान उसी ओर बढ़े ।

मकान के द्वार पर पहुंच कर सुलतान रुके ।

बाहर से देखने पर मकान विशाल और सुदृढ़ बना हुआ
मालूम पड़ता था । भीतर से द्वार बन्द था । पास ही इमली
का एक ऊंचा वृक्ष था ।

लू पूर्ववत् वेग से चल रही थी ।

सुलतान ने आगे बढ़कर द्वार का कुन्डा खटखटाया और
आवाज दी—“एक मुसाफिर लू और गर्मी से परेशान होकर
पनाह के लिए दरवाजे पर खड़ा है । मेहरबानी करके दरवाजा
खोलिये ।”

भीतर से किसी के आने की पगध्वनि सुनाई पड़ी ।
सुलतान सजग होकर खड़े हो गये ।

दूसरे ही क्षण द्वार खुला, और वहां पर खड़ी दिखाई दी
एक ऐसी आकृति, जिसे देखकर सुलतान कांप उठे ।

“उफ् ! औरत ! जहां जाता हूं वहीं औरत । जिससे
नफरत करता हूं वही बार-बार सामने आती है । खुदा भी
मानो मेरे साथ मजाक कर रहा है ।” सुलतान का मस्तिष्क
एक बारगी चक्कर खा गया और वे गिरते-गिरते बचे ।

“मुसाफिर !” उस सौन्दर्य-प्रतिमा ने, जिसने अभी-अभी
द्वार खोला था, मधुर स्वर में कहा—“तुम बहुत परेशान
दीखते हो, अन्दर आओ ।”

परन्तु सुलतान ने उसकी बात का कुछ भी उत्तर न
दिया । उसकी ओर देखा तक नहीं ।

संसार की प्रत्येक औरत से उन्हें घृणा हो गयी थी ।
उनके दिल की जलन औरतों को देखकर और भी तीव्र हो
उठती थी ।

कहाँ जो गयीं और यूँ से, घबरा कर, आश्रय पाने की
आवस्था में वे दधर आये थे, परन्तु यहाँ आकर उनके दिल की
आग और भी भभक उठी। वे उलटे पांव लौटने लगे।

“तुम न जा रहे हो मुसाफिर !” उस औरत ने पूछा।

सुलतान बोले—“मैं रुक नहीं सकता—मैं... मैं...”

“तुम न जाओ मुसाफिर !” कहते-कहते उस सुन्दरी ने
आगे बढ़कर सुलतान का हाथ पकड़ लिया।

सुन्दरी का हाथ लगते ही सुलतान को ऐसा लगा, जैसे
उनके दिल में भभक उठी आग को, शीतल जल की फूलों ने
गिरकर एकदम बुझा दिया है।

उन्होंने शान्ति, स्फूर्ति और शीतलता का अनुभव किया।

कहाँ औरतों से घृणा और कहीं नीरव वन-प्रदेश में एक
औरत का स्पर्श ! कितना आश्चर्यजनक परिवर्तन ! वस्तुतः
सुलतान के दिल की जलन कम हो गई थी।

“तुम न जाओ मुसाफिर...” सुन्दरी ने फिर मिन्नत की
और सुलतान का हाथ पकड़े हुए दरवाजे की ओर बढ़ी—
—“हिचको नहीं मुसाफिर ! इसे अपना ही घर समझो।”

सुलतान को अनुभव हुआ जैसे किसी ने उन पर जादू की
छड़ी फेर दी है और उनके ज्ञानतन्तु निष्क्रिय हो गये हैं। वे
उस सुन्दरी के साथ चुपचाप अन्दर चले गये।

सुन्दरी ने उन्हें एक चारपाई पर बैठा दिया। सुलतान के
हृदय की धिचित्र गति हो रही थी। इस अपरिचित औरत की
ओर, जाने क्यों उनका हृदय आकर्षित होता जा रहा था—
वही हृदय जो अब तक घृणा की दावाग्नि से विदग्ध हो रहा
था।

सुलतान ने एक क्षण के लिए उस सुन्दरी का सिर से पैर
तक निरीक्षण किया। उफ् ! कितना खूबसूरत चेहरा है, कैसी
उठती जदानी है, कैसा अच्छा हुस्न है !

सब कुछ देखकर सुलतान का हृदय न जाने क्यों उस

सुन्दरी पर मुग्ध हो गया ।

“थके दीखते हो मुसाफिर ! लेट जाओ, मैं तुम्हारे पैर दबा देती हूँ ।” सुन्दरी के इस शिष्ट आग्रह में इतना अप-नत्व, इतनी करुणा, इतना आकर्षण था कि सुलतान आपाद-मस्तक सिहर उठे—उन्हें लगा जैसे उसने उन्हें बेदाम खरीद लिया हो ।

उन्होंने कहा—“नहीं, तुम्हें तकलीफ करने की जरूरत नहीं । हां, तुम और तुम्हारा घर—दोनों मुझे बहुत पसन्द आये, मगर तुम ऐसे सुनसान मकान में अकेली किस तरह रहती हो ? क्या....”

“मेरी कहानी बहुत दर्दनाक है, मुसाफिर !” सुन्दरी चारपाई पर ही सुलतान के पास बैठती हुई बोली ।

सुलतान की सुन्दरता ने उसे भी अपनी ओर आकर्षित करना आरम्भ कर दिया था । दोनों ओर से प्रेम अंकुरित होने लग गया था ।

“तुम्हारा नाम क्या है ?”—सुलतान ने पूछा ।

सुन्दरी की मतवाली आंखें सुलतान के मुख पर केन्द्रित हो गयीं । बोली—“मेरा नाम मेहर है, मुसाफिर ।”

“मेहर !”...सुलतान ताज्जुब से बोल उठे—“यह नाम तो कहीं सुना है परन्तु कहां, याद नहीं आता ।”

“मैं एक मशहूर कबीले के सरदार अब्दुल्ला की बेटी हूँ ।”

“ओह, याद आ गया...याद आ गया ।” सुलतान उछल पड़े—

“मेहर, मैं तुम्हारे घर एक दिन गया था । तुम्हारे अब्बा तुम्हारे लिए बहुत रंजीदा हैं । अच्छा हुआ कि तुम मिल गई ।”

सुलतान ने अब्बोपान्त सब कहानी सुना डाली, परन्तु यह नहीं बताया कि बे सुलतान काशगर हैं ।

“और तुम कौन हो मुसाफिर? तुम्हारी बातें तो बड़ी दिलकश और ताज्जुब की हैं।” मेहर ने पूछा।

“मैं एक अदना आदमी हूँ, जिसके पास न घर है—न जर, परन्तु नाम सुलतान है।”

“सुलतान !....” मेहर आश्चर्य में भरकर बोली—
“सुलतान तो बादशाह को कहते हैं।”

“नहीं-नहीं मेहर ! मेरा फकत नाम ही सुलतान है... अच्छा, तुम अपनी कहानी शुरू से सुना जाओ।”

मेहर धीरे-धीरे सब कहानी कह गई।

आखिर में बोली—“मुझे और जहूर को पकड़ कर डाकुओं ने यहां ला रखा है। यह डाकुओं का ही मकान है। घबराओ नहीं, गुलाम और बांदियों का रोजगार करना ही इन डाकुओं का काम है। वे गिनती में पचास हैं। महीने में एक बार वे इस जगह आते हैं। अपने पकड़े हुए आदमियों को यहीं रखते हैं ! २५, ५० इकट्ठे हो जाते हैं तो वे उन्हें ले जाकर गुलाम और बांदियों की तरह बेच देते हैं। मुझे और जहूर को भी उन्होंने यहीं लाकर रखा है। उनके सरदार की निगाह जब मुझ पर पड़ी, तो उसने मुझे रोक लिया और बेचारा जहूर दूसरे ही दिन शहर काशगर बेचने के लिए ले जाया गया। अच्छा ही हुआ। वह मुझे बहुत परेशान किया करता था... आजकल सरदार मुझे बेहद तंग करता है। मेरी जान अजीब आफत में पड़ी रहती है। अब तुमने मेरा दुःख-दर्द सुन लिया है, क्या मेरी मदद करोगे, मुसाफिर?”

“करूंगा ! जरूर करूंगा !”—सुलतान ने कहा।

“मैं सच कहती हूँ सुलतान, तुम मेरा इतना भला कर दो तो मैं जिन्दगी-भर तुम्हारा एहसान नहीं भूलूंगी। तुम बड़े अच्छे हो सुलतान !” मेहर ने कहा।

वही मेहर, जिसे जहूर की सूरत तक से नफरत थी, सुलतान को देखकर अपना दिल खो बैठी। आज उसे ख्याल

आया कि मुहब्बत कितनी प्यारी चीज है ।

“मेहर...!” सुलतान मेहर के और पास खिसक आये—
“तुमने मुझे जिला दिया । मेरा दिल बेतरह जल रहा था, मगर तुमने न जाने कैसे मेरे दिल की आग बुझा दी । मैं औरतों से नफरत करता था, मगर अब महसूस कर रहा हूँ कि मैं गलत था, मेरे ख्यालात गलत थे, मेहर ! तुम कितनी खूब-सूरत—कितनी खुशनुमा हो !” सुलतान ने मेहर के कोमल हाथों को अपने हाथों में ले लिया । उन्हें स्वर्गीय आनन्द का-सा अनुभव हुआ । वह अपने-आप तक को भूल गए थे, परन्तु होंठ कांप-से रहे थे ।

“मैं एक अदना मुसाफिर तुम्हारी मुहब्बत का प्यासा हूँ । दूर-दूर भटकते-भटकते मुझे एक ऐसी चीज मिल गई है जो मेरे दिल को पूरी तरह से राहत दे सकेगी—और वह चीज तुम हो, मेहर ! मुझे नाउम्मीद न करना । मैं प्यासा हूँ—तुमने अगर मेहरबानी न की तो कयामत तक प्यासा ही रह जाऊंगा ।”

“मुसाफिर ! सुलतान...” मेहर के मुंह से अस्फुट स्वर निकला । वह भी आपा खो चुकी थी—“आह, मैं नहीं जानती थी सुलतान कि मुहब्बत इतनी राहत देने वाली चीज है । तुम्हें पाकर मैं बहुत खुश हूँ ।”

“मैं भी, मेरी महबूबा ! मेरे दिल की मल्का !”—सुलतान ने कहा और दोनों के अधरोष्ठ एक साथ मिलकर, शान्त वातावरण में एक विचित्रध्वनि छोड़कर पृथक् हो गये । ग्रीष्म-ऋतु की गर्मी में उन्हें शीतलता का अनुभव हुआ ।

इसी समय बाहर से किसी के गाने की ध्वनि सुनाई पड़ी । दोनों के सुखमय संसार में अन्धकार की धूमिल छाया का प्रवेश हो गया ।

“हैं, यह गाने की आवाज किसकी है ?”—सुलतान आश्चर्य से बोले । मेहर आवाज सुनकर अत्यधिक घबरा

उठी।

वह बोली—“मालूम होता है कि सरदार अपने गिरोह के साथ लौट आया है। यह गाने की आवाज कादिर की है। वह सरदार का दाहिना हाथ है।”

सुलतान के हृदय की स्पन्दन-गति तीव्र हो गई थी।

“अब हम बुरे फंसे। उनके आने की आज जरा भी उम्मीद न थी। वे तो अभी हफ्तों में आने वाले थे, अब क्या होगा?” मेहर ने कम्पित स्वर में कहा।

“यहां कोई तलवार है?” सुलतान ने पूछा।

मेहर बोली—“तलवार से काम नहीं चलेगा, सुलतान! उनकी गिनती बहुत ज्यादा है। अगर तुम उनसे भिड़ गये तो तुम्हारी खैर नहीं। ओह, वे सब दरवाजा खटखटा रहे हैं। खोलना चाहिए... या खुदा! क्या करूं मैं? अच्छा सुलतान! तुम इस चारपाई के नीचे छिप जाओ, जल्दी करो!”

और कोई रास्ता न देख सुलतान चारपाई के नीचे जा छिपे।

मेहर ने आगे बढ़कर दरवाजा खोल दिया। डाकू अन्दर आ गये और अपनी-अपनी कोठरियों में जाकर आराम करने लगे।

सरदार मेहर के साथ उस कोठरी में आया, जिसमें सुलतान छिपे थे। चारपाई पर बैठकर सरदार बोला—“मेहर!”

“जी...!” मेहर ने प्रसन्नता-मिश्रित स्वर में कहा।

“आज तो तुम्हारे चेहरे पर खुशी झलक रही है। इतना खुश तो मैंने तुम्हें कभी नहीं देखा था। आओ इधर, मेरे पास बैठो।” सरदार ने कहा।

मेहर सरदार की बगल में चारपाई पर जा बैठी। सरदार बहुत खुश हुआ, क्योंकि उसने मेहर को इतना प्रफुल्लित कभी नहीं देखा था। और उस दिन जब वह मेहर के सामने आता था, तो मेहर बराबर उसे कोसा करती और बुरा-भला

कहा करती थी—परन्तु आज न जाने क्या सोचकर वह सरदार के बगल में आ बैठी।

आज तक सरदार ने मेहर को अपने पास बिठाने का कितना ही प्रयत्न किया था, परन्तु वह टस-से-मस नहीं हुई थी। आज स्वयं अपनी इच्छा से वह उसके पास आ बैठी तो सरदार ने समझा कि अब वह रास्ते पर आ गई है। उसके अधर धीरे-धीरे मेहर की ओर बढ़ने लगे।

अब मेहर को उसके पास बैठने की गलती महसूस हुई। वह तेजी से उठ खड़ी हुई और घृणायुक्त स्वर में बोली—“मैं तुम्हें नहीं चाहती—मुझे परेशान न करो!”

सरदार झुंझला उठा। उसकी काम-वासना जाग्रत हो उठी थी। उसने खड़े होकर बलपूर्वक उसे छाती से लगा लिया और बोला—“देखता हूं, अब किस तरह से तू मुझसे बच सकती है। आज तक तेरी सब सुनता आया हूं, लेकिन अब अपनी बात पूरी करके ही रहूंगा।”

सरदार की दृढ़ता देखकर मेहर को अपनी चेतना जैसे लुप्त होती मालूम पड़ी। वह एकबारगी चीख उठी।

चारपाई के नीचे पड़े हुए सुलतान से अब न रहा गया। वह जाहर निकल आये और झपट कर सरदार को ऐसा धक्का दिया कि वह जमीन पर लुढ़क गया, परन्तु तुरन्त ही उठ खड़ा हुआ। एक क्षण के लिए अपने प्रतिद्वन्द्वी को आश्चर्य-मिश्रित नेत्रों से देखा।

“तुम... तुम, एक अदने आदमी।”—सरदार ने लपक कर अपनी तलवार उठा ली।

मेहर यह सोचकर चीख उठी कि जो सरदार रात-दिन तलवार से—खून से खेला करता है, उसका सामना सुलतान किस तरह कर सकेंगे।

सरदार के हाथ की तलवार विद्यत-रेखा-सी चमक उठी। सुलतान कायर नहीं थे। भला जिसके अधिकार में एक

विशाल साम्राज्य रहा हो, क्या उसकी भुजाओं में इतनी भी शक्ति न होगी कि वह डाकू का सामना कर सके।

सुलतान थोड़ा पीछे हटे और निमिषमात्र में उनकी कसी हुई मुट्ठी सरदार की कनपटी पर जा बैठी। सरदार का सिर चकरा गया। आज तक वह इस तरह पराजित कभी नहीं हुआ था।

“काफिर कहीं का, निहत्थे पर वार करता है? तलवार बजाने का शौक है तो दे मुझे भी तलवार!”—सुलतान ने कहा।

“नादान! क्यों जान देने के लिए सांप से खेलने की कोशिश कर रहा है? लड़ने का शौक है? ऐसा ही है... तो ले यह तलवार...” सरदार ने एक तलवार सुलतान के आगे फेंक दी—“हां, आ जा! देख, अगर घर में बीबी-बच्चे हों, तो अब भी खैर है—”

“शुक्र है खदा का कि आज मेरा शौक पूरा होगा।” सुलतान ने कहा—“आज तक मैं ऐसे मौके की ताक में था कि कोई बहादुर मुझसे तलवारबाजी का शौक करे। आज तुम मिल ही गये। देखना बच के आना! हां, शाबाश!”

सुलतान का वार भयानक था, मगर वह उसे बचा गया। तीव्र गति से तलवारें बजने लगीं। दल के लोग लवारों की झनझनाहट सुनकर वहां आ पहुंचे थे, मगर सरदार का संकेत पाकर सब अलग खड़े थे।

“यह लो...” सरदार की तलवार दीवार पर झन्न से जा टकराई—“खबरदार, तलवार उठाने की कोशिश न करना।”

सरदार की तलवार दीवार से टकराकर जमीन पर गिर पड़ी थी, मगर सुलतान ने उसे उठाने का अवसर नहीं दिया।

सुलतान की तलवार की नोक सरदार की छाती पर जा लगी—“अब तुम हारे!”—सुलतान ने कहा।

“शाबाश बहादुर...” सरदार ने कहा। वह उस खूब-

सूरत नौजवान की बहादुरी देखकर बेहद खुश हुआ— "तुम बहुत दिलेर हो। मुझे तुम पर नाज है। तुम अपनी कहानी कह जाओ। तुम कौन हो? यहां किस तरह आ पहुंचे...?"

सुलतान ने एक मनगढ़न्त कहानी सुना दी और अपना राज छपाये रखा।

सुनकर सरदार बहुत खुश हुआ। बोला— "क्या कहते हो तुम? क्या तुम्हारा घर-मकान कुछ भी नहीं है? तुम दुनिया में अकेले हो? तब तो ठीक है, दोस्त! अब मैं तुम्हें नहीं जाने दूंगा। ऐसे बहादुर जवान को अपने साथ पाकर मुझे बेहद खुशी हासिल होगी। आज से तुम मेरे ही साथ रहोगे और मेरे काम में हाथ बटाओगे। मैं सब काम तुम्हारी राय से करूंगा।"

सुलतान कुछ देर तक सोचते रहे— सोचते रहे कि सरदार का प्रस्ताव ग्राह्य है या नहीं। अन्त में उन्होंने सरदार का प्रस्ताव स्वीकार कर लेना ही उचित समझा, क्योंकि वहां रहकर उन्हें मेहर से मिलने का सदा अवसर मिलता रहेगा। उन्होंने सोचा कि जब तक मेहर को आजाद कराने की कोई सूरत नहीं निकल आती, तब तक यहीं रहकर दिन बिताये जाएं।

"मैं तैयार हूं..." सुलतान ने उत्तर दिया— "मगर तुम मेहर से कुछ भी झरारत नहीं करोगे।"

आठ

मेहर अकेली बैठी थी, उस सुनसान मकान में। उसका हृदय रह-रहकर सुलतान की याद में तड़प उठता था।

आज सवेरे से ही डाकुओं का समूह कहीं गया हुआ था। सुलतान भी उसी गिरोह के साथ थे।

जाने क्या सोचती हुई मेहर अन्यमनस्क भाव से बैठी थी कि दूर से किसी के गाने का स्वर सुनाई पड़ा।

“हैं ! यह तो कादिर की आवाज जान पड़ती है।” मेहर ने कादिर का स्वर तुरन्त पहचान लिया, क्योंकि कादिर ही उस गिरोह में ऐसा दयावान व्यक्ति था, जिसे मेहर से पूरी सहानुभूति थी ! गायन कला में उसकी पहुंच अच्छी थी।

गाने का स्वर मकान के द्वार तक आकर रुक गया। साथ ही खट-खट की आवाज हुई। मेहर ने दौड़कर दरवाजा खोला। प्रसन्नचित्त कादिर अन्दर आया।

“सुना...!” कादिर प्रसन्नतामिश्रित स्वर में मेहर से बोला—“आज सुलतान ने ही सरदार की जान बचाई, नहीं तो उस खौफनाक शेर ने तो उन्हें मार ही डाला था। ओह ! यह सुलतान भी कितना बहादुर है ! वाह रे नौजवान ! बहादुर हो तो ऐसा हो।”

“क्या बात है कादिर ?” मेहर ने अत्यन्त उत्सुक होकर पूछा।

“जंगल से आते समय हम लोगों पर एक खौफनाक शेर ने हमला कर दिया। हम सब तो भाग खड़े हुए, मगर सरदार को उसने दबोच लिया। हमारी आंखों के सामने अंधेरा छा गया, इस तरह जैसे काली रात। कुछ सूझता ही न था कि क्या करें ? मगर वाह रे सुलतान ! वाह रे, उसकी हिम्मत ! दौड़कर उस बहादुर ने उस पर तलवार का ऐसा जबरदस्त वार किया कि थोड़ी ही देर में छटपटा कर उसने दम तोड़ दिया।

मेहर हंसने लगी। फिर बोली—“क्या सरदार बहुत ज्यादा घायल हो गये हैं ?”

“हां बहुत ज्यादा, मगर बच जायेंगे। सुलतान उन्हें उठा कर ला रहा है, मगर वाह रे सुलतान ! हाथी-सा बल है उसके बदन में और चेहरा तो चमकता चांद है ! क्यों मेहर हंसती

क्यों हो ? मुझसे कोई बात छिपी है क्या ? क्या मैं अन्धा हूँ कि वह भी न देख सकूँ कि जब से वह आया है, तुम कितनी खुश रहती हो ? इसके पहले मैं तुम्हें घण्टों समझाता था, मगर तुम्हारे चेहरे की गमगीनी न जाती थी... मगर मेहर, तुमने मुझसे यह बात छुपाई क्यों ?”

कादिर की बातों से मेहर की आंखों में आंसू छलछला आये। कादिर बोला—“छिः बहन ! रोती हो ? मुझे बेरहम न समझना। मैं डाकू हूँ तो क्या, मेरा दिल मोम-सा मुलायम है। क्या कहूँ बहन, शुरू से ही मुझे सरदार ने पाला है, नहीं तो यहां से कभी का निकल भागा होता।”

□ □

“आह-आह !” सरदार ने करवट बदली।

“कैसी तबीयत है सरदार आपकी ?”

सरदार ने अपनी निस्तेज आंखें ऊपर की ओर उठाई—

“सुलतान, मैं किस मुंह से तुम्हारी तारीफ करूँ ? तुम मेरे भाई हो। तुमने मुझ पर जो एहसान किया है उसका बदला तुम्हें खुदा देगा, मैं तो अदना इन्सान हूँ। तुम्हारे एहसान का बदला चुकाना मेरी ताकत से बाहर है।”

धीरे-धीरे गिरोह का प्रत्येक व्यक्ति सुलतान को चाहने लगा। सभी सुलतान से दो-दो बातें करने के लिए लालायित रहा करते।

सरदार भी सुलतान को जी-जान से चाहने लगा था, मगर उसे मेहर और सुलतान की प्रेम-लीलायें, उनका घण्टों अकेले बैठकर बातें करना अच्छा न लगता था।

जब से सुलतान वहां रहने लगा, तब से सरदार ने फिर कभी मेहर को तंग करने का प्रयास नहीं किया। सुलतान गिरोह के हर एक आदमी को प्रसन्न रखने के लिए जी-जान से कोशिश कर रहे थे।

कादिर और सुलतान में खूब बनती थी। मेहर का प्रेम

पाकर सुलतान सब कुछ भूल गये थे। मेहर के प्रेम के कारण ही सुलतान डाकुओं का साथ दे रहे थे, मगर अवसर की ताक में सदा रहते थे। मेहर की मुक्ति का प्रश्न उनके लिए सबसे महत्वपूर्ण था।

एक महीने बाद—

सरदार बिल्कुल स्वस्थ हो गया। उसने अपने सब साथियों को और सुलतान को बुलाकर कहा—“आज बहुत दिनों बाद मेरी तबियत ठीक हुई है। अब मैं चाहता हूँ कि हम लोग किसी ऐसी जगह डाका डालें कि हमारा इतने दिनों का नुकसान पूरा हो जाये। इस काम के लिए मैंने सुलतान काशगर का महल चुना है।”

सुनते ही सुलतान चौंक पड़े। यह सरदार उन्हीं के महल को लूटने का मंसूबा बांध रहा है। खैर, देखा जायेगा।

सरदार कहता गया—“मुझे अच्छी तरह मालूम है कि सुलतान काशगर के महल में काफी रकम इकट्ठी है और अगर कोशिश करके हम वह रकम हाथ में कर सकें तो हमें इस पेशे से हमेशा के लिए छुट्टी मिल जायेगी। इधर सुनने में आया है कि सुलतान, सल्तनत छोड़कर न जाने कहां चले गये हैं और तख्त पर इस वक्त नाकाबिल परवेज का कब्जा है। इसलिए हमें कुछ भी दिक्कत न उठानी पड़ेगी। जाओ, तैयारी करो।”

□ □

जब से सुलतान काशगर सिंहासन छोड़कर चले गये हैं, वृद्ध वजीर बराबर चिन्ताग्रस्त रहता है, क्योंकि उसे शहजादे परवेज के रंग-ढंग अच्छे नहीं दीखते थे।

सुलतान का रंगमहल आजकल सूना पड़ा हुआ है। महल के बाह्य भाग में वजीर ने अपने रहने का स्थान चुन रखा है, ताकि महल के अन्दर जितनी अपार धनराशि एकत्रित है, उस पर कोई बद-निगाह न डाल सके।

यो तो वजीर के लिए एक छोटा-सा महल अलग है, परन्तु सुलतान के महल को असुरक्षित देखकर उसने वहीं रहना ठीक समझा।

अर्धरात्रि के अवसान होने में कुछ ही समय शेष था कि वृद्ध वजीर की निद्रा अकस्मात् भंग हो गई।


वह जल्द से पलंग पर उठ बैठा और कान लगाकर उस आवाज पर गौर करने लगा, जिसे सुनकर निद्रा टूटी थी।

उसने महल के अन्तःपुर से कुछ आवाज सुनी, जैसे महल में बहुत से आदमी घुस आये हों और धीरे-धीरे बातें कर रहे हों।

शीघ्रता के साथ, मगर इस तरह कि आवाज न हो, वह उठ खड़ा हुआ और दरवाजा खोलकर बाहर के पहरेदार को जगाया। पहरेदार आंख मलता हुआ उठ बैठा।

वजीर ने उससे कहा—“मादू ! महल में डाकू घुस आये हैं। तू जल्दी से जा और सिपहसालार से कह कि पांच सौ सिपाहियों को लेकर महल का कोना-कोना घेर लें। बहुत होशियारी और आहिस्ते से यह काम हो। समझ गया न ? जा, जल्दी कर !”—पहरेदार चला गया।

वजीर ने अपनी तलवार उठाई और अन्धेरे में ही वह दबे पांव महल के अग्रभाग वाले हिस्से की ओर बढ़ा।



सुलतान काशगर के विलास-भवन का द्वार खुला और एक काली आकृति भीतर घुसी। उसके तुरन्त बाद ही एक दूसरी काली आकृति ने उसका अनुसरण किया।

पहली आकृति ने कहा—“तुम आ गये सुलतान ?”

दूसरी आकृति बोली—“जी सरदार ! हम लोग ठिकाने पर पहुंच गये हैं। मगर जरा धीरे बोलिये, यह खास सुलतान का ख्वावगाह है।”

“मगर तहखाने का रास्ता कहीं नहीं दीख पड़ता...”

सरदार ने कहा ।

दोनों तहखाने का रास्ता खोजने लगे । इस समय सुलतान की विचित्र अवस्था हो रही थी । उनकी समझ में नहीं आ रहा था कि क्या करना चाहिए ! एक बार तो उनके मन में आया कि वे शोर मचा कर सब डाकुओं को पकड़वा दें, परन्तु शीघ्र ही उन्होंने एक दूसरा रास्ता सोच लिया ।

इतने में एक आदमी घबराया हुआ अन्दर घुसा और सरदार से बोला—“गजब हो गया सरदार ! पहरेदार जाग गये हैं । उन्होंने हल्ला बोल दिया है । चारों तरफ से सिपाही हमें घेर रहे हैं । अब हमारी खैर नहीं !”

“तुम घबराओ नहीं !” सरदार गम्भीर स्वर में बोला ।

सरदार हमेशा से ही इस तरह के खतरे उठाने का आदी हो गया था ।

“सुलतान अब क्या करना चाहिए ?” उसने सुलतान की ओर अभिमुख होकर पूछा ।

सुलतान मन-ही-मन वजीर की तत्परता और चतुरता देखकर बहुत प्रसन्न हो रहे थे ।

वे बोले—“बेहतर होगा कि हम अपने सब साथियों को एक जगह कर लें, फिर जो कुछ सामने आयेगा, सब साथ ही झेलेंगे ।”

सरदार ने अपने सब साथियों को अन्दर बुला लिया । बाहर चारों तरफ टिड्डियों की तरह सिपाही फैल गये थे । डाकुओं की हालत चिन्ताजनक हो रही थी ।

इतने में एक डाकू बोल उठा—“सरदार ! भागने का एक रास्ता है । बगल वाले दरवाजे से हम बाहर निकल सकते हैं ।”

“हां-हां ! वह रास्ता तो ठीक है । चलो, सब लोग भाग चलें ।” सरदार ने कहा ।

सुलतान का ध्यान अभी तक बगल वाले दरवाजे की ओर

नहीं गया था। अब उनका भी ध्यान उस ओर गया। अगर लोग उधर से भागते हैं तो उन्हें कोई पकड़ नहीं पायेगा। परन्तु सुलतान ने तो उन्हें पकड़वा लेने का दृढ़ निश्चय कर लिया था। उन्होंने सरदार पर अहसान लादने का अच्छा उपाय सोच रखा था।

सब डाकू भाग जाने के लिए दरवाजे की ओर बढ़े। सुलतान ने सबको हाथ से बाहर जाते देखा।

उन्होंने लपक कर पास ही दीवाल में लगी हुई एक छोटी-सी कील दबा दी। उनकी इस कार्यवाही को कोई देख न सका।

कील दबाते ही विलास भवन के दरवाजे, बिना शब्द किए हुए अपने-आप बन्द हो गये। कोई डाकू भाग न सका।

“यह क्या?” अब सरदार भी घबरा उठा।

“हम चारों ओर से बन्द हो गये हैं, सरदार!” सुलतान ने कृत्रिम दुख के साथ कहा।

थोड़ी ही देर में वजीर के सिपाहियों ने आकर सब डाकूओं को बन्दी बना लिया। सुलतान भी पकड़ लिये गये। उन्होंने अपने चेहरे का अधिकांश भाग साफे से छिपा रखा था।

दूसरे दिन दरबार आम हुआ। राज्य के सभी बड़े-बड़े प्रतिष्ठित नागरिक और उच्च-पदस्थ कर्मचारी उपस्थित थे।

सुलतान का सिंहासन रिक्त था। नीचे एक छोटे से सिंहासन पर शहजादा परवेज बैठा था। उससे कुछ नीचे वजीर का आसन था। वजीर की आज्ञा से कल के पकड़े हुए सब डाकू उपस्थित किये गये।

वजीर उठा और शहजादे का अभिवादन कर बोला—
“जहांपनाह ! ये डाकू कल शहंशाह के ख्वाबगाह में पकड़े गये हैं।”

“भाईजान के महल में घस आये ये सब ? इनकी इतनी

हिम्मत ?” परवेज बोला ।

वजीर डाकुओं के सामने खड़ा हो गया और अपनी बूढ़ी आंखें सरदार की आंखों में डालकर बोला—“क्यों ? सुलतान का खजाना लूटने आये थे ? परन्तु बुढ़े वजीर को इतनी जल्दी कैसे भूल गये तुम लोग !”

अकस्मात् वजीर की उड़ती हुई दृष्टि सरदार के बगल में खड़े सुलतान पर जा पड़ी ।

यद्यपि इस समय भी सुलतान के चेहरे का पर्याप्त भाग छिपा हुआ था, फिर भी वजीर ने उन्हें कुछ-कुछ पहचान लिया ।

वजीर उन्हें गौर से देख रहा था । दूसरे ही क्षण उसके चेहरे पर मुस्कराहट खेल गई । भला अपने सुलतान को वह कैसे न पहचानता ?

किसी ने नहीं देखा कि सुलतान की दाहिनी आंख का एक कोना कुछ बन्द हुआ । इतने से वजीर सब कुछ समझ गया ।

आंख का संकेत पाते ही वह जान गया कि सुलतान अभी अपना भेद गुप्त ही रखना चाहते हैं ।

अतः वह बोला—“तुम... तुम भी हो ?”

“हां वजीरे आजम !” सुलतान ने कहा—“मैं वही हूं, जिसने एक दिन जंगल में आपकी जान बचाई थी और आपने वादा किया था कि तुम जो मांगोगे मैं दूंगा । आज मैं आपसे वही वादा पूरा करने की मिन्नत करता हूं ।” सुलतान की ये सभी बातें बनावटी थीं ।

“क्या है तुम्हारी मुराद बोलो ?” वजीर ने पूछा ।

सुलतान ने कहा—“मैं चाहता हूं कि मेरे साथ मेरे सब साथी छोड़ दिये जायें ।”

“छोड़ दिये जायें ?”—सम्मिलित कण्ठ से आश्चर्य-मिश्रित स्वर दरबारियों के मुख से निकल पड़ा ।

मगर वजीर की मुखाकृति शान्त थी। वह बोला—“यह मेरे अस्त्रियार की बात नहीं... ठहरो, शहजादे से आरजू करता हूं।”

वजीर शहजादे से बोला—“जहांपनाह, इस शख्स ने मेरी जान बचाई थी, ऐसे वक्त जब कि मैं मौत के एकदम नजदीक था। एहसान भी इसने मुझ पर बहुत किये थे। मैंने वादा किया था कि तुम्हारी मुराद पूरी करूंगा। आज ऐसे बेवक्त यह अपनी मुराद पूरी करने का ख्वाहिशमन्द है। अगर जहांपनाह का हुक्म हो तो...”

“वजीर...!” शहजादा बोला—“तुम बुजुर्ग हो। अगर तुम चाहो तो इन्हें छोड़ सकते हो। सल्तनत का कोई नुकसान तो ये लोग कर नहीं पाये।”

वजीर ने कॉर्निश की।

सब डाकू आजाद कर दिये गये। सरदार सुलतान पर बहुत प्रसन्न हुआ। उसने सुलतान को छाती से लगा लिया। सब डाकू उनकी बलैयां लेने लगे। आज उन्हीं के कारण उनकी जान बची थी तो भला वे सुलतान की बलैयां क्यों न लेते?

वजीर थोड़ी देर के लिए सुलतान से एक कमरे में अकेले मिला। वह सुलतान के पैरों पर गिर पड़ा और आर्तनाद कर उठा—“शहंशाह आपकी यह हालत? आप...!”

“घबराओ नहीं, मेरे बुजुर्ग!”...सुलतान की आंख भी तर हो आई—“क्या करूं, मजबूर होकर डाकुओं का साथ दे रहा हूं। अपने दिल से मजबूर हूं। जब तक इनके साथ रहता हूं तब तक दिल की जलन ठण्डी रहती है।”

“ताज्जुब है!” वजीर बोला।

अगर उसे मेहर और सुलतान के मुहब्बत की बात मालूम होती तो ऐसा कभी प्रश्न न करता।

“मुझे अब इस सल्तनत से कोई दिलचस्पी नहीं रही, वजीर!”

“नहीं शहंशाह, ऐसा न कहिये। आपको दिलचस्पी लेनी होगी। चमन की बहार बुलबुल से है—पौधे की खूब-सूरती फूलों से है। जब बुलबुल और फूल ही न रहें तो चमन और पौधा किस काम के, जहांपनाह? आप अब नहीं जा सकेंगे।”

“नहीं! मुझे जाना ही होगा, वजीर!”—सुलतान ने कहा। वजीर ने बहुत समझाया, परन्तु उनकी समझ में कुछ न आया।

वे डाकुओं के साथ चले गये। सकुशल लौटकर डाकुओं ने खूब आनन्दोत्सव मनाया।

नौ

कई महीने बीत गये।

सुलतान और मेहर का हृदय मिला तो ऐसा मिला, जैसे दूध और पानी। बिना एक दूसरे को देखे उन्हें चैन न पड़ता।

मेहर के प्रेम के कारण ही सुलतान उन डाकुओं का साथ दे रहे थे। सरदार उन पर हमेशा प्रसन्न रहता था। उसे सुलतान की सभी बातें अच्छी लगती थीं, परन्तु उनका मेहर से एकान्त में मिलना उसे खटकता था। गिरोह के और डाकू सुलतान को भाई-सा प्यार करने लगे। सुलतान ने अपनी मीठी-मीठी बातों से सभी को वश में कर रखा था।

“मेहर!” एकान्त देखकर सुलतान ने मेहर को गुदगुदा दिया।

मेहर कटाक्ष करती हुई बोली—“वह क्या है?”

“कुछ नहीं, सिर्फ उंगलियां शरारत कर बैठी हैं।”

फिर एकाएक गम्भीर होकर बोला—“प्यास ने मुझे बेदम कर दिया है। वह प्यास कैसी है, जानती हो? वह है मुहब्बत

की प्यास । तुम तो जानती ही होगी मेहर ! कि मुहब्बत की प्यास, उल्फत की जलन कितनी तकलीफदेह होती है ।”

मेहर सुलतान की बात सुनकर खिलखिला पड़ी—“तुम कभी-कभी जमीन से आसमान तक की बातें करने लगते हो सुलतान !” अकस्मात् उसी समय उसके सिर की ओढ़नी नीचे खिसक गयी । काली घटा जैसे केश, कमर तक फैल गये ।

सुलतान के हाथ आगे बढ़े । दूसरे ही क्षण वह सौन्दर्य की प्रतिमा उसकी गोद में समा गई ।

“सुलतान !” दरवाजे पर से सरदार का कर्कश स्वर सुनाई पड़ा ।

सुलतान ने घबराहट में मेहर को छोड़ दिया । मेहर कांपती हुई एक ओर खड़ी हो गई । सरदार कमरे के अन्दर आ गया । उसने सब कुछ देख लिया था । उसकी आंखें अंगारों जैसी लाल थीं । क्रोध से उसके होंठ फड़फड़ा रहे थे ।

“सुलतान !”—उसके मुख पर मन्द मुस्कान की रेखा खिल उठी । उसने मुस्कराते हुए सुलतान के कन्धे पर हाथ रख दिया ।

“जी, जरा मेहर से बातें कर रहा था”—सुलतान ने झेंपते हुए कहा ।

“मगर बात इस तरह नहीं की जाती दोस्त...!” सरदार ने व्यंग्य किया—“मेरे सीधेपन से बेजा फायदा उठाने की कोशिश न करो सुलतान ! आओ मेरे साथ !”



उस दिन सुलतान की तबीयत खराब थी, इसलिए वे डाकुओं के साथ न जा सके । मकान में केवल मेहर और सुलतान थे । मेहर सुलतान के साथ बैठी हुई थी ।

“कैसी तबीयत है, सुलतान ?”—मेहर ने पूछा ।

“तबीयत एकदम ठीक है, मेहर ! सिर्फ जलन मुझे परेशान कर रही है । मैं यहां बहुत खुश था और चाहता था कि पूरी जिन्दगी यहीं गुजार दूं, मगर अब मालूम देता है जैसे

यह नामुमकिन है। सरदार को हमारी मुहब्बत से जलन होती है।”

“एक घर में रहते हुए भी हमारी तुम्हारी मुलाकात नहीं हो पाती...” —मेहर ने कहा—“सरदार के डर से मैं उफ तक नहीं कर सकती। मगर क्या कहूं सुलतान ! तुम्हारी याद, तुम्हारी जुदाई मुझे बेइन्तहा तकलीफ देती है।”

“तभी तो कहता हूं मेहर, कि मैं प्यासा हूं। सामने पानी रखा है मगर पी नहीं सकता। मुझ-सा बदकिस्मत कौन होगा ? तुम भी तो...” सुलतान ने एक गहरी सांस ली।

मेहर ने उसके कंधे पर अपना हाथ रख दिया और बोली—“प्यारे सुलतान ! ऐसी तरकीब करो कि तुम्हारी मुहब्बत ताकयामत कायम रहे ! कोई जरिया सोचो ! मैं तुम्हें पाने के लिए हर खतरा उठा सकती हूं, जान भी दे सकती हूं।”

सुलतान ने मेहर को खींच कर सीने से लगा लिया और बोले—“करूं क्या ? कुछ समझ में नहीं आता ! आजकल सरदार बुरी तरह मेरे पीछे पड़ गया है। आज ही देखो, अगर मैं बोमारी का बहाना न करता तो वह मुझे कभी यहां न रहने देता।”

“हम दोनों एक दूसरे के लिए तड़पते रहते हैं मगर, खुदा का कहर कि हमारी ख्वाहिशें ख्वाहिशें ही रह जाती हैं। अब ज्यादा नहीं सहा जाता। चलो, निकल चलें यहां से कहीं दूर, इतनी दूर कि जहां नापाक इन्सानों का हाथ न पहुंच सके।”

आश्चर्य करते हुए सुलतान ने पूछा—“लेकिन कहां ? ... कितनी दूर ? किस जगह ?”

“तुम जहां भी कहीं ले चलो, मैं चलने को तैयार हूं, मगर अब मैं यहां नहीं रह सकती। चलो, अगर दुनिया भर में हमें कोई जगह नहीं मिलेगी, तो हम दोनों खुदकुशी कर लेंगे। यह तो बस की बात है न ? ... सुलतान, मेरे सुलतान ! बोलो न ?”

“अच्छी बात है, मैं तैयार हूं। मेरा घोड़ा मौजूद है। चलो उसी पर चढ़कर इसी वक्त भाग चलें। मौका अच्छा

है...." सुलतान ने कहा—"जल्दी करो, नहीं तो सरदार आ जायेगा !"

"आ जायेगा नहीं, आ गया ।" दरवाजे पर से आवाज आई ।

मेहर और सुलतान ने देखा कि दरवाजे पर क्रोध से कांपता हुआ सरदार खड़ा है ।

"नादान दोस्त ! जान-भूलकर मौत को क्यों बुलाता है...." सरदार आगे बढ़ आया और उसने सुलतान के गाल पर तड़ाक से एक तमाचा जड़ दिया । सुलतान ने चाहा कि ईंट का जवाब पत्थर से दे, परन्तु चुपचाप खड़े रहे ।

"आओ मेरे साथ !" —सरदार ने फिर गरजकर कहा और दूसरे कमरे की ओर चल पड़ा । सुलतान भी उसके पीछे चले । जाते-जाते उनकी दृष्टि मेहर पर पड़ी । उन्होंने देखा कि मेहर की बड़ी-बड़ी आंखों से मोती जैसी बूंदें झर रही हैं, मानो उनसे कह रही हों—"सुलतान ! यह क्या हुआ ? हम मिल करके भी आज जुदा क्यों हो रहे हैं ?"

दूसरे कमरे में जाकर सरदार सुलतान से बोला—
"सुलतान ! तुम दोनों ने सोचा था कि सरदार हम दोनों से बेफिक्र हो गया है—मगर यह तुम्हारी भूल थी । तुमने मेरे साथ, इस गिरोह के सरदार के साथ दगा किया है ! इसकी सजा जानते हो क्या है ?"

"नहीं ।" सुलतान ने लापरवाही से कहा, मानो वे सब कुछ सहने के लिए तैयार हों ।

सरदार कहने लगा—"इसकी सजा मौत है—समझे ! मगर नहीं, मैं तुम्हारे लिए सजाये-मौत तजवीज नहीं करूंगा, क्योंकि तुमने तीन बार मेरी जान बचाई है, मैं भी तुम्हारी जान बख्शता हूं । मगर तुम अब यहां नहीं रह सकते । क्यों, जानते हो—नहीं जानते ? अगर तुम यहां रहोगे तो मेहर को अपना बनाने की कोशिश करोगे और इस तरह मेरी सारी उम्मीदों पर पानी फेर दोगे । मैं मेहर से मुहब्बत करता हूं, मगर अब तक वह मुझसे नफरत करती आ रही थी । मैं भी देखूंगा कि तुम्हारे

चले जाने पर वह कैसे नहीं मुझे कबूल करती है ?”

“सरदार !”

“बोलने की कोशिश न करो । मैं तुम्हें छोटे भाई-या
प्यार करता रहा । मुझे दिली अकसोस है कि आज तुम्हारे
जैसा बहादुर शख्स मेरे गिरोह से चला जायेगा, मगर मैं क्या
करूं । मुझे लाचार होकर ऐसा हुक्म देना पड़ रहा है ।”

सरदार के स्वर में नम्रता के साथ-साथ कठोरता का भी
मिश्रण था—“तुम अभी अपने जाने का इन्तजाम कर लो
और फिर भूलकर भी इधर पैर न रखना । सुलतान गमगीन न
बनो । मैं जानता हूं कि तुम्हें यहां से जाते हुए बड़ी तकलीफ
होती होगी, क्योंकि तुम मेहर को चाहते हो । मगर मेरे दोस्त,
अब इस जिन्दगी में वह कभी तुम्हें मिल नहीं सकेगी ! वह मेरी
है, मेरी रहेगी !”

□ □

निमिषमात्र में, यह खबर सारे गिरोह में फैल गई कि
आज सुलतान जाने वाला है ।

मेहर ने भी सुना, कादिर ने भी सुना, सबने सुना ।

“क्या सुलतान जा रहा है ?”

“हां ! सरदार ने उन्हें जाने का हुक्म दिया है ।”

“मगर कसूर उसका ?”

“न जाने क्या कसूर उसने किया है.....”

□ □

“क्या कहा ?”

“बेचारा सुलतान आज हमें छोड़कर जा रहा है । कितना
अच्छा आदमी था बेचारा और कितना बहादुर !”

□ □

“तुम जा रहे हो सुलतान ?”

“क्या करूं कादिर ! खदा की यही मर्जी है, रोओ नहीं ।

मैं जानता हूँ तुम मुझे बहुत चाहते हो, मगर समझ लेना कि हमारी मुलाकात ख्वाब में हुई थी। जा रहा हूँ, अपनी आंखें पोंछ लो। देखना, मेहर की देख-रेख करना।”

□ □

सुलतान के चले जाने के समाचार से सभी डाकुओं को ठेस लगी। किसी की भी आंखें सूखी न रहीं।

सुलतान की बिदाई के लिये सब डाकू इकट्ठे हुए। सरदार भी आया। बारी-बारी से सभी के गले मिला। कादिर को भी गले से लगाया। कादिर रो रहा था। रोते ही बोला—“तुम चले ही जाओगे सुलतान! क्या सचमुच अब मुलाकात न होगी?”

सुलतान का गला भर आया। वे कुछ बोले नहीं, केवल अपने रुमाल से कादिर की गीली आंखें उन्होंने पोंछ दीं।

सबके पश्चात् सुलतान सरदार से गले मिले। सरदार का भी दिल रो रहा था, मगर मेहर के लिए उसे सुलतान को दूर हटाना ही था।

“सरदार! मेरे सरदार!”

“सुलतान!”—सरदार के गले से रुकती आवाज निकली।

“चलते वक्त मेरी एक ख्वाहिश है—सिर्फ एक! और वह भी बहुत आसान। खुदा के लिए उसे पूरी कर दो, सरदार!”

“क्या है तुम्हारी ख्वाहिश, सुलतान?” सरदार ने पूछा।

“चलते वक्त सिर्फ दो मिनट के लिए मेहर से मिलने की इजाजत चाहता हूँ। इनकार मत करना, सरदार!” सुलतान ने अत्यन्त ही दीन स्वर में कहा।

सुलतान ने मेहर के प्रकोष्ठ में प्रवेश किया। मेहर चारपाई पर पड़ी सिसक रही थी! सुलतान ने प्रेमपूर्वक उसे उठाया और कहा—“यह आखिरी मुलाकात है, मेहर! शायद ही अब इस जिन्दगी में मैं तुमसे मिल सकूँ।”

“तुम चले जाओगे सुलतान ? मुझे यहीं अकेली छोड़-कर...” मेहर जोरों से रो पड़ी। उसने सुलतान की गोद में अपना सिर छिपा लिया।

“मेहर ! खुदा की मरजी को कौन टाल सकता है। हम तुम मिले थे, सिर्फ बिछड़ने के लिए ! हमारी तुम्हारी मुहब्बत हुई थी, सिर्फ तड़पने के लिए, ख्वाब था यह सब मेहर !” सुलतान ने कहा।

“नहीं-नहीं मेरे सुलतान ! ऐसा न कहो। यह ख्वाब नहीं सच है और सच, सच होकर रहेगा। सुलतान तुम फूल हो, मैं खुशबू ! तुम कालिब हो, मैं रूह ! मेरे महबूब, मुझे भी ले चलो अपने साथ। मैं भी चलूंगी—”

“मैं तुम्हें ले चलने को तैयार हूँ, मेहर। मेरे बाजुओं में इतनी ताकत है कि...”

“नहीं-नहीं तुम अकेले हो...मैं तुम्हारी जान खतरे में नहीं डालूंगी, सुलतान ! यूँ ही तड़पकर जान दे दूंगी...तुम जाओ। मैं अपने आराम के लिए तुम पर आफत नहीं आने दूंगी।”

सुलतान ने मेहर को हृदय से लगा लिया। मेहर ने अपना शरीर ढीला कर दिया और निश्चेष्ट होकर सुलतान के हृदय से चिपटी रही। दोनों प्रेमियों का वह मिलन कितना कारुणिक था।

“मुझे भूलने की कोशिश करना, मेहर !” मेहर को अलग करते हुए सुलतान ने कहा।

“करूंगी...” यह शब्द मानो मेहर की कब्र से निकला हो—“यही आखिरी भेंट है, मेरे सुलतान ! जाओ, रुक नहीं सकते तो जाओ ! खुदा की यही मरजी है !”

सुलतान दरवाजे की ओर बढ़े ! उनके कानों में अभी तक मेहर की यह आवाज गूँज रही थी—“यही आखिरी भेंट है...रुक न सको तो जाओ, तुम जाओ।”

उधर दरवाजे पर बैठा हुआ कादिर हिचकियां लेकर गा रहा था—

रुक न सको तो जाओ, तुम जाओ ।

एक मगर हम सबकी है फरियाद,
कभी हमारी भी कर लेना याद ।

हम तो तुम्हें भूल न सकेंगे,
तुम चाहे बिसराओ—तुम जाओ !

सुलतान मेहर से विदा लेकर बाहर आये ।

मगर कादिर ने मानो सुना ही नहीं । उसकी आंखों से
अविरल अश्रुधारा बह रही थी ।

वह तन्मय होकर गा रहा था—

प्यारा वतन बिछुड़ता हो जब पंथी—

किसका हृदय न भर जाता पंथी !

तुम ये आंसू देख हमारे,

कमजोरी न दिखाओ—तुम जाओ !

सुलतान बढ़ चले जंगल की ओर । उनका हृदय बैठा जा
रहा था । जंगल के पेड़-पत्ते उनकी हंसी उड़ा रहे थे । पश्चिम
में सूर्य भगवान अस्ताचल की ओर जाने की तैयारी में थे ।

कादिर हिचकियां ले-लेकर गा रहा था । गाने की आवाज
अभी तक कानों में आ रही थी । उसकी दर्दभरी आवाज से
पेड़ों की पत्तियां तक कांप रही थीं ।

वे आगे बढ़ते ही चले जा रहे थे, परन्तु स्वयं उन्हें भी
यह न मालूम था कि उनकी यह मंजिल कहां जाकर समाप्त
होगी ।

संध्याकालीन बेला में, नीड़ों की ओर जाते हुए पक्षियों
का समूह मानो पूछ रहा था—“ऐ मुसाफिर ! कहां जायेगा
इतनी विकट परिस्थिति में ?”

पेड़ पल्लव कह रहे थे—“पथभ्रान्त पथिक ! लौट जा
अपने घर को, सामने की ओर देख ! क्षितिज के पास काली
अंधियारी घिरी आ रही है । जा, लौट जा !”

सुलतान का हृदय हाहाकार कर रहा था—“कहां जाएं ?
क्या करें ?”

पश्चिमाकाश में अस्तप्राय सूर्य की किरणों के साथ

इठलाती हुई रक्तरंजित लालिमा, सुलतान की ओर संकेत करके पूछ रही थी—“कहां है मंजिल तेरी?”

मगर सुलतान बढ़ते ही जा रहे थे। कादिर के गाने की आवाज अभी तक उनके कानों में गूंज रही थी—

रुक न सको तो जाओ, तुम जाओ !

दस

कमर ने ठहाका लगाया और बोला—“तुम भी बड़े भोले हो शहजादे ! तुम्हें आस-पास की कुछ खबर नहीं रहती।”

“आखिर बात क्या है, दोस्त ! मैं देख रहा हूं कि तुम्हारे चेहरे पर खुशी और गम दोनों एक साथ मौजूद हैं, बात क्या है ?” शहजादा परवेज ने पूछा।

“बात ही ऐसी है, शहजादे...!” कमर ने कहा—“अब हमारे आराम के दिन गये।”

“क्यों आखिर हुआ क्या ?”—शहजादे की आंखों में ताज्जुब तैरने लगा।

“सुलतान फिर आ रहे हैं।”

“क्या ?...क्या भाईजान फिर आ रहे हैं ?”—परवेज का मुंह पीला पड़ गया।

“हां आज तक जो तुम सल्तनत पाने का ख्वाब देखते आ रहे थे, उसे बर्बाद हुआ समझो। तुम्हारे सिपाही दिन-रात सुलतान को खोजते फिरे, लेकिन कामयाब न हुए। आज सुलतान सही-सलामत सल्तनत के करीब आ गए हैं। वजीर बड़ा खुश है। उसने सुलतान के लिए शहर के बाहर खेमे लगवा दिये हैं। वहीं से सुलतान की सवारी निकलेगी और शहर-भर में भूमती हुई महल में दाखिल होगी। शहर में पूरी तैयारी हो रही है। सारी रियाया खुशी से फूली नहीं समा रही है। अब तुम्हारी, और साथ-ही-साथ मेरी भी सारी तमन्नायें, सारी ख्वाहिशें हमेशा-हमेशा के लिए सो जायेंगी।” कमर

ने कहा ।

“तो भाईजान की तबीयत अब दुरुस्त हो गई ?”

“मालूम तो ऐसा ही होता है । अब तुम्हारी क्या राय है ? खैर घबराने की जरूरत नहीं । अभी बहुत से रास्ते हैं । यह लो बुड्ढा वजीर चला आ रहा है । मैं जा रहा हूं, तुम इससे निपटो ।”

कहकर कमर चलता बना ।

वजीर ने आकर शहजादे को अभिवादन किया और बोला — “आलीजाह ! खुदा के फजल से सुलतान सही-सलामत आ पहुंचे हैं । उनकी दिल के सारी परेशानी दूर हो गई है । शहर के बाहर उनका खेमा पड़ा है । शहर में तैयारी का हुक्म मैंने दे रखा है । सब लोग सुलतान का वापस आना सुनकर बहुत खुश हैं — मैंने सोचा — आपको भी खबर कर देना जरूरी है, इसलिए चला आया, फिर भी देर से पहुंचा । माफ कीजिएगा ।”

“मैं बहुत खुश हूं वजीर, कि भाईजान आ गये । अच्छा हुआ कि मेरे नाजुक कन्धों से इस भारी सल्तनत का बोझ हट गया । तुम शहर-भर में खूब तैयारी कराओ । खूब जलसे हों — समझे !” परवेज ने कृत्रिम प्रसन्नता प्रकट करते हुए कहा ।

परन्तु उसका हृदय भीतर-ही-भीतर रो रहा है, यह वजीर ताड़ गया उसके अर्न्तप्रदेश में छिपी हुई भावनाओं, और उसकी मुखाकृति पर प्रतिक्षण होने वाले परिवर्तनों को देखकर ।

वजीर वापस चला गया तो कमर फिर शहजादे के पास आकर बैठ गया ।

“अब कौन-सी राय मुझे दे रहे हो । शुरू से ही मैं तुम्हारी राय पर अमल करता आ रहा हूं ।”

“इसके लिए मैंने एक बहुत अच्छी तरकीब सोची है, जो कभी नाकामयाब न होगी...” कहकर कमर ने शहजादे के कान में न जाने क्या कहा !

सुनते ही परवेज उछल पड़ा। बोला—“यह बात है, तुमने खूब सोची। यह ठीक होगा।”

□ □

शहर के बाहर एक प्रशस्त मैदान में सुलतान का शिविर लगा हुआ है।

शिविर में एक पलंग पर बैठे हुए सुलतान, बूढ़े वजीर से कह रहे हैं—“तुमने नाहक ही यह सब किया। मेरा लौट आना क्या इतनी खुशी की बात है कि सल्तनत-भर में जलसे मनाने की तैयारी की जाय? मैं तो दुनियादारी से ऊबकर कुछ दिनों के लिए जंगलों की खाक छानता रहा। जब दिल को राहत मिली तो फिर आ गया—यह कोई नई बात नहीं!”

“मगर आप रहे कहां इतने दिनों तक?”

“डाकुओं के गिरोह में रहा, लेकिन वहां से निकाल दिया गया। फिर कुछ दिनों तक इधर-उधर भटकता रहा! मेरे दिल में औरतों से और दुनियादारी से जो नफरत हो गई थी, वह जाती रही और दिल को राहत मिल गई तो मैंने सोचा, इधर-उधर न भटक कर, रियाया की बेहतरी में अपनी जिन्दगी गुजार दूं। मैंने आपको खबर दी। आप मेरे पास आये, परन्तु इतनी टीम-टाम की क्या जरूरत थी?”—सुलतान ने कहा।

“जरूरत...?” वृद्ध वजीर की मुखाकृति पर मुस्कराहट की रेखा दौड़ गयी—“जरूरत क्यों नहीं थी, आलीजाह! भला जिसके लौटने की हम दिन-रात बेसब्री से उम्मीद करते, जिसके न रहने से फूली-फली सल्तनत एकदम उजाड़ रहती आयी, उसके आने से हमारे दिल में खुशी क्यों न हासिल हो! ...मगर जहांपनाह, इस खुशी में भी गम के आसार नजर आ रहे हैं...।”

“तुम्हारा मतलब?”

“मतलब मेरा यह है जहांपनाह, मुझे माफ करेंगे, कि

आपकी जान लेने की कोशिश की जा रही है। मेरे जामूम ने पता लगाया है कि जब आपकी सवारी शहर से गुजरने लगेगी, उसी वक्त कोई बेजा हरकत करके आपकी जान लेने की कोशिश की जायेगी। शहंशाह की जान को खतरा है। इस काम में किसका हाथ है, यह मुझे मालूम नहीं हो सका है, मगर जरूर इसमें कोई बड़ा आदमी शामिल है।”

“यह बात है? तब तो जुलूस निकलना मुश्किल है। अगर तुम कहो तो मैं चुपके से महल तक चला चलूं... और सवारी नहीं निकलेगी, इसकी मुनादी करवा दी जाये।”

“नहीं, शहंशाह हुजूर! सवारी निकलेगी और जरूर निकलेगी। बुड़े वजीर के रहते हुए किसकी मजाल है कि वह आपका बाल भी बांका कर सके। आप देखिएगा कि किस खूबी के साथ आपके दुश्मनों को शिकस्त देता हूं। वे भी वाह-वाह कर उठेंगे आलीजाह!”—वजीर ने कहा।



प्रजा ने शहर को सजाने में कोई कमी न रखी। सारा शहर स्वर्गवत् जगमगाने लगा। अपने बिछड़े हुए सुलतान का आगमन सुनकर सारी प्रजा हर्षोत्फुल हो उठी थी।

योजनानुसार निश्चित दिन को सुलतान की सवारी निकली। सल्तनत के सभी बड़े-बड़े नागरिक और पदाधिकारी जुलूस में सम्मिलित थे।

कई प्रकार के वाद्य यन्त्र आगे-आगे बज रहे थे। उसके बाद सैनिक घोड़ों पर सवार नंगी तलवारें लिए चल रहे थे।

जुलूस के ठीक मध्य भाग में, सुलतान एक विशाल हाथी पर विराजमान थे। उनके गले में पड़े बड़े-बड़े फूलों के गजरो ने उनके चेहरे का काफी हिस्सा ढंक लिया था। सुलतान ने उन गजरो को अपने गले से निकालकर रख देना उचित नहीं समझा। भला प्रजा की दी हुई भेंट का अपमान वे किस तरह कर सकते थे!

जुलूस में शहजादा परवेज, सुलतान के पीछे वाले हाथी

पर सवार था और वजीर शहजादे के पीछे वाले हाथी पर ।

शहजादे का दोस्त कमर भी शहजादे के बगल में बैठा हुआ जुलूस की बहार देख रहा था ! कभी-कभी सौन्दर्ययुक्त उसकी मुखाकृति पर मुस्कराहट की एक अस्फुट रेखा खिच उठती थी ।

आज कमर और शहजादा परवेज दोनों बहुत प्रसन्न थे, क्योंकि आज उन्होंने सुलतान की जान लेने का पूरा प्रबन्ध किया था और उन्हें आशा थी कि एक घण्टे के अन्दर ही सुलतान इस संसार से चल बसेंगे ।

धीरे-धीरे बढ़ता हुआ जुलूस उस जगह पर पहुंचा, जहां गगनचुम्बी अट्टालिकाओं से आवृत एक छोटी-सी मस्जिद पड़ती थी और उसके पीछे सघन वृक्षों का एक वृहदाकार मनोरम उद्यान था ।

धांय ! धांय ! धांय !

एकाएक तीन बार गोली छूटने का शब्द हुआ । साथ ही शाही हाथी पर जोरों की चीख सुनाई पड़ी और लोगों ने हैरत के साथ देखा कि सुलतान का सिर दाहिनी ओर लटक गया है ।

सारे जुलूस में कोलाहल मच गया । वजीर घबरा उठा । परन्तु परवेज और कमर बाह्यरूप से दुःखी होते हुए भी, भीतर से प्रसन्न थे । उनके सिपाहियों ने अपना काम पूरा कर दिया था और इस समय मृत शहंशाह शाही हाथी पर पड़े हुए थे ।

रंग में भंग हो गया था ।

परवेज घबड़ाई-सी सूरत बनाये वजीर के पास आया और रोता हुआ बोला—“यह क्या...यह क्या हो गया वजीर ?”

“शहजादे साहब...!” वजीर भी रो पड़ा—“खुदा की मरजी !”

सारे शहर में एक विचित्र प्रकार की उदासीनता छा गई । अभी तक जो शहर प्रसन्नता और नाना प्रकार के विनोद

में विभोर हो रहा था, वह थोड़ी ही देर में श्मशानवत् मालूम पड़ने लगा।

परवेज रोता हुआ चेहरा और हंसता हुआ दिल लेकर महल को रवाना हुआ। कमर भी उसके साथ था। दोनों की अभिलाषाएं आज मुद्दत के बाद पूरी हुई थीं।

ज्योंही परवेज महल के पास पहुंचा, उसने देखा महल में पूर्ववत् आनन्दोत्सव मनाया जा रहा है। वाद्य-यन्त्र इस मस्ती के साथ बजाये जा रहे हैं, मानो कुछ हुआ ही न हो।

परवेज को आश्चर्य हुआ। वह बोला—“हैं, यह कैसी बात ? गम के वक्त खुशी के आसार !”

न जाने क्यों परवेज और कमर का हृदय धड़कने लगा ! अभी तक जो हृदय हंस रहा था, वह रो उठा।

या खुदा ! यह कैसा गड़बड़ घोटाला ?

स्पन्दित हृदय से दोनों महल में घुसे। घुसते ही उन्होंने जो कुछ देखा, उससे उनका भस्मिष्क घूम गया।

उन्होंने देखा कि महल के द्वार पर स्वयं सुलतान खड़े उनकी ओर देख रहे हैं।

परवेज घबड़ा गया। कमर भी आश्चर्य से चीख उठा—
“यह क्या ? उसकी आंखों का कसूर है या खुदा का कहर !”

“आओ शहजादे !” सुलतान ने पुकारा परवेज को।

परवेज उनके पैरों पर गिर पड़ा। सुलतान ने उसे उठाकर हृदय से लगा लिया। एक बाप के दो बेटे, एक रक्तबिन्दु के दो हिस्से, एक आकृति के दो स्वरूप मिलकर एकाकार हो गये।

लेकिन दोनों हिस्सों में, दोनों स्वरूपों में जमीन-आसमान का अन्तर था। उनमें एक था स्वतन्त्र हृदय का महान् पुरुष और दूसरा था कलुषित हृदय का एक पतित पुरुष !

“भाईजान !”

“शहजादे ! तुम्हें ताज्जुब हो रहा होगा...और है भी ताज्जुब की बात ! मगर यह सब वजीर की कारगुजारी है। उसे पहले से ही पता लग चुका था कि मेरी जान लेने की पोशीदा

रस का शिश हो रही है। इसलिए उसने यह सब किया।
शाही हाथी पर जो शख्स सवार था, वह मैं नहीं था। मैं तो
जुलूस उठने के पहले ही यहां आ पहुंचा था।”

“शुक्र है खुदा का, भाईजान ! मैं तो रंजोगम से मुर्दा
हुआ जा रहा था।” परवेज ने कहा।

“ये तुम्हारे दोस्त हैं क्या ?” सुलतान ने कमर की ओर
इशारा करके पूछा।

“जी हां भाईजान ! यह मेरे दोस्त हैं।” परवेज ने
कहा।

कमर ने सुलतान को झुककर अभिवादन किया। सुलतान
स्थिर दृष्टि से कमर की मुखाकृति को देख रहे थे, कदाचित्
उसकी मुखाकृति उनके किसी परिचित से मिलती-जुलती थी।

“मगर....” सुलतान कोई बात कहते-कहते न जाने क्यों
रुक गये।

“अभी इनसे मेरी नई-नई दोस्ती हुई है।” परवेज ने
सुलतान की मनःशंका दूर करने का प्रयत्न किया।

“मगर इस साजिश का पता अभी तक न चल सका कि
किस शख्स ने इस तरह मुझे इस दुनिया से उठा देने की
कोशिश की थी। वाकई उसकी हिम्मत काबिले-तारीफ है।”
सुलतान बोले।

“जी ! मैं जी-जान से गुनहगार को खोजने की कोशिश
करूंगा।” परवेज ने कहा।

□ □

“सब कुछ उलट-फेर हो गया।” कमर ने हाथ मलते हुए
कहा, “जो सोचा था, वह न हुआ। हमारी सारी कोशिशें
नाकामयाब हो गईं, हमारी सारी उम्मीदें मिट्टी में मिल गईं
—हुआ नहीं तो सिर्फ यही कि हमारा राज-फाश नहीं हुआ।
अभी तक यह कोई न जान सका कि इस खौफनाक साजिश के
पीछे कमर और शहजादे का हाथ है।”

“सचमुच दोस्त हमारे सारे अरमान खाक में मिला दिये

गये। हमें ऐसी शिकस्त दी गई कि ताजिन्दगी याद यह ख्वाब में भी मुझे उम्मीद न थी कि सुलतान इस कदर बाल-बाल बच जायेंगे। मगर यह वजीर भी कितना आफत का परकाला है। उसका दिमाग न जाने किस चीज का बना है। है भी इतना बुलन्द दिमाग कि उड़ती चिड़िया का पर पहचान लेता है।” परवेज ने कहा।

“वजीर सचमुच वजीर ही है। यह मेरे रास्ते का कांटा हो रहा है। खैर देखूंगा कि कब तक वह सुलतान की खैरियत महफूज रख सकता है शहजादे तुम घबराओ नहीं। सुलतान आज बचे, कल बचे—कितने दिनों तक बचेंगे। कभी तो हाथ में आयेंगे।” कमर ने कहा।

“अब तो कुछ दिनों के लिए इस प्रकार की हरकतें बन्द ही रखो और देखो कि भाईजान किस तरह रहते हैं और क्या करते हैं?”

“हां! आज मैंने एक अच्छा-सा गुलाम खरीदा है।”

“गुलाम! गुलाम तो इतने सारे थे फिर क्यों खरीद लिया?”

“मुझे यह बहुत पसंद आया। कहो तो बुलाऊं। किसी भले घर का है। मालूम होता है कि गुलाम और बांदियां बेचने वाले डाकुओं ने उसे पकड़ कर बेच दिया है।” परवेज ने कहा।

कमर ने पूछा—“नाम क्या है उसका?”

“उसने अपना नाम जहूर बताया है। कहता है कि वह अपने कबीले के सरदार का लड़का था। एक लड़की की मुहब्बत में पड़कर वह उसे ले भागा, मगर जंगल के डाकुओं ने उसे पकड़ लिया साथ ही उस लड़की को भी। पकड़े जाने के बाद वह लाकर बेच दिया गया।”

“किस्सा तो काफी दिलचस्प है।” कमर ने कहा।

“वह देखो आ रहा है।”

परवेज के कहने से कमर ने दरवाजे की ओर दृष्टि घुमाई और देखकर बोला—“हां, छोकरा तो अकलमन्द दिखाई

पड़ता है। ठीक है, यहाँ तो आ छोकरे ! हाँ खड़ा हो जा सीधे
...तू गमगीन न बन, इसे अपना ही घर समझ । रोता क्यों
है ? भूल जा बीती बातों को ।”

ठयारह

सच पूछिये तो सौन्दर्य-गरिमा गांव में ही देखने को मिलती है ! देखिये न ! जंगल के छोर पर बसा हुआ गांव और उस गांव के किनारे बना एक कच्चा-सा मकान ! क्या भला लग रहा है !

और जरा उस सुन्दरी पर भी दृष्टिपात कीजिए, जो घर के द्वार पर खड़ी होकर सामने की ओर देख रही है ।

और क्या देख रही है, कुछ समझा आपने ? नहीं, अच्छा जरा गौर से देखिये, अभी-अभी एक नवयुवक अश्वारोही जंगल से निकला है और गांव की ओर घोड़ा दौड़ाता आ रहा है ।

सुन्दरी की दृष्टि उसी अश्वारोही पर केन्द्रित है । अश्वारोही के वस्त्रादि राजकीय ढंग के हैं । यदि आप ध्यानपूर्वक देखें तो तुरन्त पहचान जायेंगे कि यह दूसरा कोई नहीं, शहजादा परवेज है, जो प्रातःकाल ही आखेट के लिए निकला था और भटकता-भटकता इधर आ निकला है ।

शहजादा गांव में घुसा और उस घर के पास आकर घोड़े से उतर पड़ा । उसके ललाट पर पसीने की बूंदों की राशि, थकावट और व्याकुलता की द्योतक है ।

सुन्दरी को देखकर शहजादे ने कहा—“मैं शहजादा हूँ, शिकार खेलते-खेलते राह भूल कर इधर आ निकला हूँ । यहाँ कुछ देर तक आराम कर, थोड़ा पानी पीना चाहता हूँ ।”

“आइये !” सुन्दरी ने मधुर स्वर में कहा और शहजादे को अन्दर आने का संकेत किया ।

शहजादा मकान के अन्दर चला गया । सुन्दरी उसके

बैठने के लिए मामूली-सी चारपाई डालकर बोली—“हम गरीबों के घर वही पलंग का काम देती है, शहजादे साहब !”

“बहुत पसन्द आई मुझे यह चारपाई !”—शहजादा चारपाई पर बैठता हुआ बोला ।

सुन्दरी पानी लेने दूसरी कोठरी में चली गई ।

शहजादा सोचने लगा—यह जन्नत की हूर इस मकान में अकेले ही रहती है क्या ? कोई दूसरा तो दिखाई पड़ता नहीं... इसकी सूरत कितनी प्यारी और कितनी आकर्षक है ?

इतने में सुन्दरी एक तश्तरी में कुछ ताड़ का गुड़ और एक गिलास पानी लेकर आ पहुंची । मुस्कराते हुए उसने तश्तरी और गिलास शहजादे के पास रख दिया । उसकी मुस्कराहट, शहजादे को बहुत भली लगी । बोला—“तुम क्यों इतनी तकलीफ उठा रही हो, नाजनी ?”

“घर आये मेहमान की खातिरदारी करना हमारा कर्ज है, शहजादे हुजूर !” इतना कहकर सुन्दरी की मुस्कराहट ने थोड़ा रंग पकड़ा ।

उसकी इस मुस्कराहट ने शहजादे को इतना अधीर बना दिया कि वह अपने हृदय को संयत न रख सका । वह आवेश में आकर उठ खड़ा हुआ और उसे बाहुपाश में कस लेने के लिए आगे बढ़ा ।

परन्तु जब सुन्दरी शहजादे की कलुषित भावना से अवगत हुई तो उसने कर्कश स्वर में उसे दूर रहने की हिदायत दी ।

परन्तु शहजादे पर तो कामवासना का भूत सवार था, वह कब मानने वाला था । उसने आगे बढ़कर सुन्दरी का हाथ पकड़ लिया ।

उसी समय द्वार खुला और एक तीस वर्षीय नवयुवक वहां खड़ा दिखाई पड़ा ।

“फातिमा !” नवयुवक ने बुकारा ।

“मुझे वचाओ, भाईजान !” सुन्दरी ने नवयुवक से कहा । नवयुवक उसका सगा भाई था । वह आकर शहजादे के

सामने खड़ा हो गया। उसके कांपते हुए होंठों से निकला—
“अकेली औरत पाकर उसकी अस्मत् पर डाका डालते तुम्हें
शर्म नहीं आई?”

नवयुवक क्रोध से आगबबूला हो उठा। बिना कुछ कहे-
सुने उस पर टूट पड़ा। शहजादे ने उसे रोकने के लिए अपनी
तलवार की नोक उसके सामने कर दी। तलवार की नोक
सामने देख, उस नवयुवक ने अपने को सम्हालना चाहा, परन्तु
वह इतनी तेजी से आया कि सम्हाल न सका।

दूसरे ही क्षण शहजादे की तलवार उस निरपराध नव-
युवक की छाती में घुस गई। करुण चीत्कार के साथ वह पृथ्वी
पर गिर पड़ा।

शहजादे का विचार उस युवक को घायल करने का न
था, मगर करता क्या? वह तो स्वयं ही उसकी ओर झपट
पड़ा था।

शहजादा तुरन्त मकान से बाहर निकल आया और अपने
घोड़े पर चढ़कर महल की ओर खाना हो गया। सुन्दरी
फातिमा अपने भाई की अवस्था देखकर मूर्च्छित हो जमीन
पर गिर पड़ी।



सुलतान सल्तनत का काम देखने लगे, मगर उसकी याद
उनके दिल से न गई। जब कभी उसकी याद आ जाती,
उनका हृदय अधीर हो उठता था, कभी-कभी तो वे करवट
लेते-लेते सुबह कर देते थे।

रात्रि के समय सुलतान पलंग पर उदास बैठे हुए थे।
मेहर की याद ने उन्हें व्याकुल बना रखा था। वे नाना प्रकार
के विचारों में बह रहे थे कि सहसा द्वार पर किसी का स्वर
सुनकर, उन्होंने उधर देखा।

चौंक पड़े वे। बोले—“अजूरी, तुम!”

द्वार पर सचमुच अजूरी ही खड़ी थी। उसके हाथों में
मदिरा का प्याला था। वह धीरे-धीरे आगे बढ़ आई।

सुलतान ने पूछा—“तुम कब आई, अजूरी ?”

“आज ही-आई हूँ, जहाँपनाह ! ज्योंही आपका आना सुना, आपको शरबते-अनार पिलाने के लिये दिल बेताब हो गया ।”

“अच्छा किया तुमने...” सुलतान बोले । हाथ बढ़ाकर उन्होंने प्याला ले लिया—“मेरी दिलबस्तगी के लिये तुम्हारा होना जरूरी भी था ।”

सुलतान ने आज बहुत दिनों के बाद मदिरा पी । कई प्याले खाली हो गये । धीरे-धीरे उनके मस्तिष्क पर मदिरा ने प्रभाव डालना आरम्भ कर दिया ।

वे बोले—“आओ अजूरी !” उन्होंने अजूरी को अपने पास खींच लिया—“बादशाहों की जिन्दगी भी एक अजीब जिन्दगी है । दिन-रात शराब और औरतों में डूबे रहने पर भी, उनका दिल जो चाहता है वह नहीं मिलता ।”

“ठीक फरमा रहे हैं, आलीजाह !”—अजूरी ने कहा ।

सुलतान बहक रहे थे—“दिल की हालत पूछ रही हो न ?...दिल में तो इतनी जलन है कि मानो आग लगी है । ताज्जुब करती हो ?...नहीं अजूरी मैं सच कहता हूँ । यों तो दुनिया के हर एक आदमी के दिल में जलन होती है । किसी के दिल में जलन है दौलत के लिये, किसी के जिगर में जलन है इज्जतो-इशरत पाने के लिये, किसी के दिलो-दिमाग में है अपने दिलबर की मुहब्बत पाने के लिये यह सभी तो जलन ही है ! मरज यह कि दुनिया का कोई भी शख्स ‘जलन’ से बचा नहीं है...मेरे जिगर में भी जलन है । मेरा दिल पहले से अब ज्यादा परेशान है । सब कुछ है, मगर मेरा दिल यहां से बहुत दूर है—वहां ! मेहर के पास है ।”

“मेहर के पास ?”—अजूरी ताज्जुब से बोली ।

“तब क्या समझ रही हो कि मैं सिर्फ तुम्हें ही चाहता हूँ । तुम तो तितली हो । मेरे पास सिर्फ अपनी जवानी लुटाने के लिये आयी हो, मुहब्बत करने के लिए नहीं । मुहब्बत करने की शकल दूसरी होती है, अजूरी तुम्हारे चेहरे की तरह उसमें

बेशर्मी नहीं रहती, तुम्हारी तरह बेदर्द होकर वह मेरे सामने नहीं खड़ी हो सकती...और एक...एक प्याला और दो...
ऐं ! तुम्हारा मुंह उदास हो गया ?...और यह क्या ? आंसू ?
बल्लाह ! यह भी कोई बात थी जो आंसू निकल आये...
अच्छा ! यह लो ।” और सुलतान ने अजूरी के अधरोष्ठ पर
चुम्बन की एक हल्की-सी मुहर लगा दी ।



दरबार-आम लगा था । अमीर-उमराव सभी अपने स्थान पर बैठे थे ।

उसी वक्त प्रहरी ने आकर सुलतान को झुककर अभिवादन करते हुए कहा—“आलीजाह ! कुछ गांववाले, एक औरत के साथ इन्साफ के लिए दरे-दौलत पर हाजिर हैं और शहंशाह की कदमबोसी की आरजू रखते हैं ।”

“इजाजत है...” शहंशाह ने कहा, प्रहरी चला गया ।

थोड़ी ही देर बाद दरबार में, कुछ गांववालों ने एक औरत के साथ प्रवेश किया । उनमें से चार आदमी एक शव को उठाये हुए थे । उस औरत को देखते ही शहजादा परवेज सिर से पैर तक कांप उठा । वह औरत दूसरी कोई नहीं—
फातिमा थी ।

“क्या है ?...” शहंशाह ने पूछा—“क्या चाहते हो ?”

“यह यतीम लड़की इन्साफ चाहती है, गरीबपर-
वर !” एक ने कर्त्तिश कर कहा ।

“वजीरे-आजम ! दरिवाफ्त करो इस लड़की से कि यह किस बात की फरियाद लेकर आई है ?” सुलतान ने हुक्म दिया ।

वजीर के कुछ पूछने के पहिले ही गांववालों ने वह शव लाकर सुलतान के आगे लिटा दिया । एक ने हाथ बढ़ाकर शव का ढंका मुंह खोल दिया ।

उसका मुंह देखते ही शहजादे की उल्टी सांसें चलने लगीं ।

“या खुदा ! अब क्या होगा ? इसका खून करने के जुर्म में राजाये-मौत ?” मन-ही-मन परवेज बड़बड़ा उठा ।

“यह क्या ! लाश !” सुलतान बोले—“किसकी लाश है यह ?”

“गरीबपरवर ! यह है इस गरीब लड़की के भाई की लाश । आपकी सल्तनत में ऐसा जुल्म, ऐसा अन्धेर कभी नहीं हुआ । वा खुदा !”

वह लड़की रोती हुई बोली—“आलीजाह ! जहांपनाह ! मैं अपने बेगुनाह भाई का इन्साफ कराने आई हूं । इस दुनिया में मेरा अपना कहने के लिए सिर्फ यही मेरा भाई था—वह भी आपके महल के एक शख्स के हाथों मौत का शिकार हुआ । या अल्लाह ! मैं कहीं की न रही ।”

“बात साफ-साफ कहो । मेरे महल के किस आदमी ने तुम्हारे भाई की जान ली है—किसने तुम्हारी दुनिया उजाड़ी है ? बोलो ! मैं कुरान और खुदायेपाक की कसम खाकर कहता हूं कि तुम्हारा पूरा-पूरा इन्साफ करूंगा । तुमने सुना है न ? सुलतान काशगर का इन्साफ है, खून का बदला खून—जान का बदला जान । बोलो, कौन है वह शख्स, जिसने इन्साफ की धधकती भट्ठी में अपने-आपको झोंकने की कोशिश की है...?”

और उनकी दृष्टि, दरबार में उपस्थित लोगों में इतस्ततः घूमने लगी, कदाचित् यह पता लगाने के लिए कि कौन अपराधी है ? आज तक सुलतान की आंखों ने कभी धोखा नहीं खाया था । अपराधी की सूरत देखते ही पहचान जाते थे ।

“उस शख्स का नाम लेते हुए जमीन फट जाएगी, आलम-पनाह वह यहीं पर मौजूद है...” फातिमा ने सिसकियां लेते हुए कहा ।

“यहीं मौजूद है ?” शहंशाह ने पूछा ।

उनकी दृष्टि अभी तक एक-एक दरबारी की आकृति पर गौर से पड़ रही थी ।

एकाएक उनकी दृष्टि शहजादे पर आकर रुक गई ।

“या खुदा ! अब क्या होगा ? इसका खून करने के जुर्म में राजाये-मौत ?” मन-ही-मन परवेज बड़बड़ा उठा ।

“यह क्या ! लाश !” सुलतान बोले—“किसकी लाश है यह ?”

“गरीबपरवर ! यह है इस गरीब लड़की के भाई की लाश । आपकी सल्तनत में ऐसा जुल्म, ऐसा अन्धेर कभी नहीं हुआ । या खुदा !”

वह लड़की रोती हुई बोली—“आलीजाह ! जहांपनाह ! मैं अपने बेगुनाह भाई का इन्साफ कराने आई हूं । इस दुनिया में मेरा अपना कहने के लिए सिर्फ यही मेरा भाई था—वह भी आपके महल के एक शख्स के हाथों मौत का शिकार हुआ । या अल्लाह ! मैं कहीं की न रही ।”

“बात साफ-साफ कहो । मेरे महल के किस आदमी ने तुम्हारे भाई की जान ली है—किसने तुम्हारी दुनिया उजाड़ी है ? बोलो ! मैं कुरान और खुदायेपाक की कसम खाकर कहता हूं कि तुम्हारा पूरा-पूरा इन्साफ करूंगा । तुमने सुना है न ? सुलतान काशगर का इन्साफ है, खून का बदला खून—जान का बदला जान । बोलो, कौन है वह शख्स, जिसने इन्साफ की धधकती भट्ठी में अपने-आपको झोंकने की कोशिश की है...?”

और उनकी दृष्टि, दरबार में उपस्थित लोगों में इतस्ततः घूमने लगी, कदाचित् यह पता लगाने के लिए कि कौन अपराधी है ? आज तक सुलतान की आंखों ने कभी धोखा नहीं खाया था । अपराधी की सूरत देखते ही पहचान जाते थे ।

“उस शख्स का नाम लेते हुए जमीन फट जाएगी, आलम-पनाह वह यहीं पर मौजूद है...” फातिमा ने सिसकियां लेते हुए कहा ।

“यहीं मौजूद है ?” शहंशाह ने पूछा ।

उनकी दृष्टि अभी तक एक-एक दरबारी की आकृति पर गौर से पड़ रही थी ।

एकाएक उनकी दृष्टि शहजादे पर आकर रुक गई ।

शहजादा कांप उठा, साथ ही सुलतान भी। तो क्या शहजादा ही—उनका भाई ही, मुजरिम है ! या खुदा ! यह कैसा कहर ? अपने सगे भाई को, जिसे वे अपनी जान से भी बढ़कर चाहते हैं किस तरह सजाये मौत दे सकेंगे ?

शहशाह पर मूर्छा-सी आ गई, मगर उनकी मूर्छा को किसी ने भी लक्ष्य नहीं किया, क्योंकि सुलतान ने अपने हृदय में उठते हुए तूफान को क्षणमात्र में शमन कर लिया था।

“तुम !... तुम शहजादे खड़े हो जाओ...” सुलतान ने कठोर स्वर में कहा।

यद्यपि उनका हृदय जल रहा था, तथापि इस समय उनके सामने न्याय की दीवार खड़ी थी, जिसे लांघकर निकल जाना कठिन था। सारे दरबार में सन्नाटा छा गया। शहजादा आपादमस्तक कांपता हुआ उठ खड़ा हुआ, रह-रहकर उनका मस्तिष्क घूम रहा था, शरीर का रक्त जैसे शरीर से विदा हो रहा था।

“तुमने खून किया है, शहजादे !” सुलतान के स्वर में कम्पन था और आंखों में क्रोध—“मेरे भाई होकर, रियाया पर जुल्म करने की हिम्मत कैसे की तुमने ? अपनी रियाया पर गजब ढाते वक्त तुमने मेरे इन्साफ की याद क्यों नहीं की ?”

“भाईजान !”

“भाईजान न कहो। इस नापाक मुंह से ये पाक अल्फाज न निकालो...” सुलतान का इशारा पाकर चार सिपाहियों ने शहजादे के हाथ में हथकड़ी भर दी—“जाओ ! कल इसका फैसला होगा।”

सिपाही शहजादे को लेकर चले गए। सुलतान ने हृदय को पत्थर बनाकर देखा और सुना। अपने हृदय को, अपने रक्त-मांस को, न्याय की वेदी पर चढ़ते देखकर उनका हृदय हाहाकार करने लगा। सचमुच सुलतान शहजादे को बहुत चाहते थे—अपनी आत्मा से भी अधिक।

परन्तु परवेज ! परवेज तो जैसे बुद्धि-शून्य हो गया था।

“या परवरदिगार !”—कहते हुए सुलतान मूर्च्छित

होकर सिंहासन पर लुढ़क गये। सारे दरबार में हाहाकार मच गया। वजीर घबड़ाया हुआ सिंहासन की ओर दौड़ा।



“या परवरदिगार ! या खुदा ! रहम कर और अपने इस ताबेदार को इन्साफ करने की ताकत दे...” अपने विलास-भवन में पलंग पर पड़े हुए वे छटपटा रहे थे।

अजूरी वहां मौजूद थी।

“क्या करूं ? परवेज ! यह तूने क्या किया ? तुझे अपने पर रहम न आया, अपनी रियाया पर रहम न आया, तो क्या तुझे अपने बेकस भाई पर भी रहम न आया ? जरा-सी देर के लिए तूने यह नहीं सोचा कि कौन-सा दिल लेकर मेरा भाई इन्साफ करेगा ?... उफ ! जलन !... कलेजा जला जा रहा है, नाहक ही मैं लौटकर यहां आया। अजूरी चली जाओ, मेरे साथ तुम भी पागल न बनो। मैं पागल हो जाऊंगा... इन्साफ ! इन्साफ !... गला घोट दो मेरा ! कल अपने भाई को सजाये मौत देने के पहले ही मैं मर जाना चाहता हूं... हाय परवेज ! यह तूने क्या किया ? क्यों मेरे जिगर में कयामत की आग धधका दी ?”

“अदने आदमी न बनिये, आका !...” अजूरी ने सुलतान के कन्धे पर अपना हाथ रख दिया—“इन्सान को खुदा ने बरदाश्त करने की ताकत बखशी है !”

“ठीक कहती हो तुम... बरदाश्त करना ही होगा !”

दूसरे दिन—

दरबार लगा। अपराधी और गणमान्य दर्शक उपस्थित हुए। सभी की मुखाकृति पर जैसे म्लानता छाई हुई थी। सभी अधीरता से शहंशाह के आने की राह देख रहे थे और कान आतुर हो रहे थे उन शब्दों को सुनने के लिए, जिन पर अभागे शहजादे का दण्ड और छुटकारा निर्भर था।

एक घण्टा बीता, दूसरा भी बीता और तीसरा भी बीतने को आया, फिर भी सुलतान दरबार में नहीं आये।

वजीर घबराने लगा। वह दरबार से उठकर महल में आया पता लगा, सुलतान विलास भवन से बाहर नहीं निकले हैं।

वजीर बेहद घबड़ा गया। वह दौड़ा-दौड़ा सुलतान के विलास-भवन में आया। देखा—सुलतान एक खम्भे के सहारे खड़े हैं। आंखें बन्द हैं, गालों पर आंसुओं की बूंदें झलक रही हैं।

पग-ध्वनि सुनकर सुलतान ने अपनी आंखें खोलीं—
“वजीर !”

“शहंशाह ! दिल को सम्हालिए, आलीजाह !”

“कैसे सम्हालूं दिल को, वजीर !” शहंशाह रो पड़े।

“चार घण्टे दिन चढ़ आया है, जहांपनाह। दरबार लग चुका है। आज ही फैसला देना है।”

“फैसला...अपने भाई की जिन्दगी का फैसला।...मैं मर क्यों न गया। या खुदा। क्या करूं मैं ? मगर इन्साफ तो देना ही पड़ेगा वजीर।...मैं मर जाऊंगा, अपनी जान दे दूंगा, मगर इन्साफ पूरा-पूरा करूंगा शाही इन्साफ में धब्बा न लगने दूंगा, चली।”

सुलतान ने ज्योंही दरबार में प्रवेश किया, कानाफूसी बन्द हो गई और चारों ओर मौत का-सा सन्नाटा छा गया।

सुलतान आकर सिंहासन पर बैठ गये। रात-भर में ही उनके चेहरे की सारी रौनक काफूर हो गई थी। उनके बाल बिखरे हुए थे। मुखाकृति पीतवर्ण धारण किये थी।

एक बार उन्होंने अपनी उड़ती हुई दृष्टि दरबार पर डाली, फिर वजीर से बोले—“मुकदमे की कार्यवाही शुरू हो।”

मुकदमा शुरू हुआ। अपराधी और उनके गवाहों के बयान हुए। शहंशाह चुपचाप सुनते रहे।

वजीर सदा की भांति मुकदमे की कार्यवाही करता गया। सब कुछ समाप्त हो जाने पर वजीर ने आश्चर्य की मुद्रा में सुलतान की ओर देखा।

“खून का बदला खून और जान का बदला जान, यही शाही इन्साफ है...” सुलतान ने दृढ़ स्वर में कहा।

उनकी आवाज स्थिर थी—“मुकदमे के सब पहलुओं पर मैंने गौर किया है और इस नतीजे पर पहुंचा हूं कि शहजादा बेशक गुनहगार है। फरियादी के हाथ में तलवार दी जाये।”

“तलवार !...” सारा दरबार कांप उठा।

तलवार दी जाये फातिमा के हाथ में ? आखिर इस हुक्म से शहंशाह का मतलब क्या है ?

मगर किसकी हिम्मत थी सुलतान के हुक्म में दखल देने की। वजीर भी आश्चर्यचकित-सा खड़ा था। सब चुप थे—परन्तु हृदय में खलबली मची हुई थी।

फातिमा के हाथ में तलवार दे दी गई। उसने कांपते हुए हाथों से तलवार सम्हाली। वह डर से थर-थर कांप रही थी। वह सोच रही थी—या खुदा ! क्या इस तलवार से मुझे परवेज का खून करना पड़ेगा ?

शहंशाह उठ खड़े हुए और फातिमा से चार गज की दूरी पर आकर खड़े हो गये। उनके मुख से गम्भीर आवाज निकली—“फातिमा ! बहुत गौर करने पर, मैं इस नतीजे पर पहुंचा हूं कि वाकई तुम्हारे साथ बेहद जुल्म हुआ है।”

सारा दरबार सांस रोककर सुन रहा था—

“परवेज ने तेरे भाई का खून किया है। सुलतान काशगर उसके लिए फांसी की सजा तजवीज करते हैं। और इधर देख, मैंने सुलतान काशगर की हैसियत से तेरा इन्साफ किया है, मगर अब एक बेकस इन्सान की हैसियत से तेरे सामने खड़ा हूं। तेरे हाथ में तलवार है, उसे मेरे कलेजे में रख दे, ताकि भाई की मौत देखने के पहले ही मैं इस दुनिया से कूच कर जाऊं और तेरा इन्तकाम भी पूरा हो जाए। परवेज ने तेरे भाई को मार डाला है, उसे तो फांसी की सजा होगी ही मगर इतने पर भी शायद तेरे दिल की जलन न जाएगी। इसलिए मैं बुझे हुक्म देता हूं कि तू भी परवेज के भाई का खून कर डाल। दोनों का भला होगा ! तेरे दिल की जलन मिटेगी और

मैं भी भाई की मौत अपनी आंखों से न देख सकूंगा। मैं इन्सान हूं, फातिमा ! सुलतान बनकर मैंने इन्साफ किया, अब इन्सान बनकर तुमसे भीख मांगता हूं कि अपने हाथ की तलवार से मेरा सीना चाक कर दे।”

“या खुदा !” बुड्ढा वजीर गिरते-गिरते बचा।

“शहंशाह...!” सारा दरबार चिल्ला उठा।

फातिमा के कांपते हुए हाथों से तलवार छूटकर जमीन पर गिर पड़ी।

शहंशाह गरज उठे—“बुजदिल न बन ! उठा ले तलवार ! अपने भाई के खून का इन्तकाम ले। परवेज ने तेरे भाई को मारा है, मैं उसका भाई—तेरे सामने खड़ा हूं—उठा तलवार, रख दे मेरे सीने में। ताकि तेरा इन्तकाम पूरा हो जाये। कांपती क्यों है ?... उठा ले तलवार ! शाही हुक्म-उदूली न कर, चल जल्दी कर...!”

फातिमा ने तलवार उठाकर अपने हाथ में ले ली। सारा दरबार उठकर एकाएक खड़ा हो गया और चिल्ला पड़ा—“शहंशाह ! यह कैसा कहर ?”

“भाईजान !” बन्दी अवस्था में खड़ा परवेज चिल्ला उठा।

इस समय सभी की आंखें डबडबा आई थीं।

“उफ् ऐसा पाकदिल इन्सान ! मरहबा ! मरहबा ! भाई हो तो ऐसा ! शहंशाह हो तो ऐसा ! इन्साफ हो तो ऐसा ! आफरीं ! सद आफरीं !”

उपस्थित दरबारियों के मुंह से ये अल्फाज निकल कर उदासीन वातावरण में विलीन हो गये।

“हम अपनी फरियाद वापस लेते हैं !” गांव वाले चिल्ला पड़े—“हम इन्साफ नहीं चाहते ! ऐसा इन्साफ हम नहीं चाहते ! हम कुछ नहीं चाहते।”

“शहंशाह, अपने लिए नहीं, मेरे लिए नहीं, अपनी बेकस रियाया के लिए नहीं—तो कम-से-कम इन्साफ के लिए जिन्दा रहिये। आपके न रहने पर ऐसा पाक इन्साफ कौन दे सकेगा,

शहंशाह !”—बूढ़ा वजीर बोला ।

“जहांपनाह !...” फातिमा ने कहा—“मैं आपकी जान ले चुकी । मेरा इन्साफ पूरा हो गया । शहजादा परवेज को मैंने माफ किया । अब अपनी जान, मेरी ओर से सल्तनत के लिए महफूज रहने दीजिये ।”



“तुम छूटकर आ गये दोस्त ?” कमर ने कहा ।

“हां, आ गया !...” शहजादा परवेज बोला—“यह भाईजान की ही इनायत है, नहीं तो मैं कब का मौत का शिकार हो गया होता... जानते हो ! भाईजान ने मेरे साथ अपनी जान भी देनी चाही थी—ऐसे पाक फरिश्ता हैं वे ।”

“इन्साफ तो खूब हुआ कि सुलतान की भी जान बच गई और तुम्हारी भी ।” कहकर कमर ने अट्टहास किया ।

“हंसते हो !...” खुलकर हंस लो, परन्तु अब मेरी आंखें खुल गई हैं । तुम मुझे बादशाह बनाने का ख्वाब दिखाते आ रहे थे, मगर मैं समझ गया कि बादशाह बनने की कुछ भी काबिलियत मुझमें नहीं है । ऐसा इन्साफ भला मैं कभी कर सकता था ? तुम आज से मुझे भाईजान के खिलाफ कोई भी काम करने के लिए न कहना । एक नेकदिल इन्सान के साथ बगावत करने से खुदा का कहर टूट पड़ेगा । अपनी दोस्ती तुम अपने पास रखो ।” परवेज ने स्पष्ट कह दिया ।

“शहजादे साहब ! तुम भी पूरे बेवकूफ निकले । काम को अधूरे में छोड़ देना तो तुम्हारी खास आदत है । सुनो, आजकल सुलतान अपनी जान से आजिज आ गये हैं, इसलिए तुम्हारे साथ ही वे अपनी भी जान देना चाहते थे—और तुमने उसका उल्टा ही मतलब निकाल लिया । तुमने समझा कि सुलतान तुम्हें इतना प्यार करते हैं कि तुम्हारे साथ ही अपनी जान देने को तैयार हो गये । वल्लाह खूब है दिमाग तुम्हारा ! इसी दिमाग को लेकर मेरा साथ दोगे... खैर, अपनी गलती दुरुस्त कर लो । यह लो जरा-सा शरबते-अनार...”

कहकर कमर ने शाहजादे के होठों से प्याला लगा दिया। शराब का दीर-दीरा गुरू हो गया।

जब शाहजादे पर शराब का पूरा अंगर हो चुका, कमर ने उठ कर भीतर से दरवाजा बन्द कर लिया।

बारह

शहर काशगर में एक पक्की सराय थी, जहां भिन्न-भिन्न देशों के आये हुए व्यापारी उतरा करते थे ! प्रायः दास और दासेयों के विक्रय करने वाले व्यापारी ही वहां अधिक आते थे।

इस समय वहां वैसा ही एक व्यापारी ठहरा हुआ है, जिसके पास पचासों दासियां और दास विकने के लिए तैयार हैं। आज प्रातःकाल से ही सराय में बड़ी चहल-पहल और साज-सजावट है, क्योंकि आज स्वयं सुलतान काशगर वहां बांदी खरीदने के लिए तशरीफ लाने वाले हैं।

चारों ओर एक विचित्र दृश्य उपस्थित है। सब बांदियां नहला-धुलाकर आभूषित की जा रही हैं—पता नहीं आज किसका भाग्यसूर्य चमकने वाला है !

ठीक मध्याह्न के समय सुलतान आये।

“सुलतान आये....” का कोलाहल सराय भर में फैल गया ! सब यथायोग्य स्थान पर सुलतान का स्वागत करने के लिए तैयार हो गये।

बांदियां एक कतार में खड़ी कर दी गईं। सौदागर सुलतान के आगमन की प्रतीक्षा में हाथ बांधकर खड़ा हो गया।

सुलतान आये और सौदागर ने कोर्निश की।

सभी बांदियां चुपचाप सिर नीचा किये खड़ी थीं। किसी की भी हिम्मत ऊपर आंख उठाने की नहीं होती थी।

सभी बांदियां एक-से-एक खूबसूरत और कमसिन हैं। उनके वस्त्रादि इतने महीन हैं कि उनके भीतर से, उनकी अनु-

पम रूपराशि छन-छनकर बाहर आ रही है। उनके शरीर का रोम-रोम दिखाई पड़ रहा है। यद्यपि सभी बांदियां एक-से-एक खूबसूरत हैं, परन्तु आखिर वाली बांदी तारों में चांद जैसी मालूम पड़ती है।

सुलतान हर बांदी के आगे आकर ध्यानपूर्वक उसकी सूरत देखते और उसकी खूबसूरती की तौल करते।

जिस बांदी के आगे वे जाकर खड़े हो जाते, वह तो मानो गड़-सी जाती।

सब बांदियां थर-थर कांपती हुई खड़ी थीं।

यह क्या ?

आखिर वाली बांदी पर दृष्टि पड़ते ही सुलतान चौंक पड़े। उनका सम्पूर्ण शरीर सिहर उठा। क्यों न हो ! जिस सौन्दर्यमयी की पूजा वे सोते-जागते किया करते हों, जिसकी सूरत अभी तक उनके हृदय पर अंकित हो—भला उसे ऐसी अवस्था में देखकर वे क्यों न चौंकते ? फिर भी उन्होंने अपने हृदय को सीमा उलंघन करने न दिया और उस बांदी की ओर हाथ से संकेत किया।

जिस बांदी को सुलतान ने पसन्द किया था, वह और कोई नहीं, मेहर थी।

सुलतान का इशारा पाकर सौदागर बहुत खुश हुआ और मेहर के सामने आकर बोला—“सुना तूने, तुझे सुलतान ने पसन्द किया है।”

मेहर की आंखें पृथ्वी की ओर केन्द्रित थीं, उसने अभी तक सुलतान की ओर देखा भी न था।

“तू अपनी ओढ़नी उतार दे। सुलतान तेरी जदानी का मुआयना करेंगे—” सौदागर ने मेहर से कहा।

मेहर कांप उठी। या खुदा ! यह शर्मनाक काम वह किस तरह कर सकेगी ? इतने आदमियों के सामने वह कैसे अपना अवक्षय्यल आवरणहीन करेगी ?

“नहीं, इसकी कोई जरूरत नहीं।” सुलतान ने कहा।

यह आवाज कान में पड़ते ही वह चौंक पड़ी। उफ ! यह

किसकी आवाज उसने सुनी ? अपने सुलतान की ? मेहर ने सुलतान की ओर आंख उठाकर देखा । उसका सिर चकरा गया । उसका प्यारा सुलतान ! उसके गिरोह का डाकू सुलतान ! हां ! वही इस वक्त राजकीय परिधान में सामने खड़ा था ।

मेहर को अपनी आंखों पर विश्वास न हुआ । वह स्वप्न में भी यह न समझ सकी थी कि साधारण मनुष्य की तरह उनके गिरोह में रहने वाला और सरदार की झिड़कियां सहने वाला, सुलतान काशगर हो सकता है ।

सुलतान ने समझ लिया कि मेहर उन्हें पहचान गई है, परन्तु उन्होंने इस समय अपनी किसी भी हरकत से यह प्रकट न होने दिया कि मेहर से उनकी पहले भी भेंट हो चुकी है ।

मेहर ने सुलतान का यह रूखापन देखकर समझा कि कदाचित् सुलतान अभी तक उसे पहचान नहीं सके हैं ।

“इसे बांदियों के महल में पहुंचा दिया जाये ।”

मेहर सोचने लगी इतनी बेरुखी ? ओह ! फकीर की बात सच होती जान पड़ती है । अब देखें खुदा कौन-सा खेल दिखाता है ?



मेहर बांदियों के महल में पहुंचा दी गई । दो महीने बीत गये । सुलतान ने फिर उसकी कोई खोज-खबर न ली । पता नहीं कि वे उसे भूले थे या नहीं !

मेहर प्रायः सुलतान की इस बेरुखी के बारे में सोचा करती । जाने क्यों धीरे-धीरे उसके दिल में एक तरह का मीठा-मीठा दर्द होने लगा था । किसलिये दर्द हो रहा है, यह अभी उसे नहीं मालूम हो सका था ।

रह-रहकर दुआ देने वाले उस बुढ़े की सूरत उसकी नजरों के सामने नाचने लगती थी । फकीर ने जो कुछ कहा था अभी तक वह भूली नहीं थी । उसने कहा था—“बेटी, मैं तेरी किस्मत पढ़ रहा हूँ—तू सुलतान काशगर की महबूबा

बनेगी, मगर खुश न हो सकेगी।”

तो क्या सचमुच वह खुश न हो सकेगी ? क्या सचमुच उसकी भाग्यरेखा पत्थर की कलम से लिखी गई है ? मेहर के हृदय में उठने वाला तूफान बढ़ता जा रहा था। उसे दिन-पर-दिन अधिक बेचैनी मालूम होने लगी थी।

उस दिन पहर रात गये सुलतान अपने विलास-भवन में अजूरी के हाथ से शराब पीते हुए बैठे थे। यह छठवां जाम भरा गया कि सुलतान एकाएक रुक गये। उनके कानों में गाने की आवाज आई—

दिल में दर्द है, पर होंठ सिये बैठी हूं।

क्या कहूं, किसले कहूं राज पिये बैठी हूं॥

दिल में 'य' है कि तुम्हें वानिये-बेदाद कहूं।

जी में आता है, तुम्हें मैं सितम-ईजाज कहूं॥

नशे के झोंक में सुलतान ने कहा—“अभी बुलाओ उस बांदी को, जो इस वक्त, ऐसा दर्दभरा गाना गा रही है ! उसे क्या तकलीफ है ?”

“जहांपनाह ! यह वही नई आई हुई बांदी है” —अजूरी ने कहा।

“नई आई हुई बांदी ?” सुलतान को अब मेहर की याद आई—“ओह, वह ! हां, बुलाओ—उसे अभी ! इसी वक्त ! जाती क्यों नहीं ? मुंह क्या देख रही हो ?”

अजूरी गई और थोड़ी देर में मेहर को लेकर वापस आई।

सुलतान ने एक उड़ती नजर मेहर पर डाली, फिर अजूरी से बोले—“इसके कपड़े बदलवा कर मेरे पास वापस भेजो।”

अनिच्छा रहते हुए अजूरी ने सब कुछ किया। उसने मेहर को बहुमूल्य कपड़े पहनाये, इसके पश्चात् इत्र आदि लगाकर उसे सुलतान के पास भेज दिया। मेहर आकर सुलतान के सामने खड़ी हो गई। उसका हृदय इस समय तीव्र वेग से स्पन्दित हो रहा था।

“पास आओ।” सुलतान ने कहा।

मेहर आकर उनके पास खड़ी हो गई। इस समय सुलतान पूर्ण रूप से नशे में थे। उन्होंने मेहर को अपने पास खींच लिया और उससे इस प्रकार खिलवाड़ करने लगे जिस प्रकार और बांदियों से किया करते थे। मेहर धधकते हृदय से चुपचाप उनकी पाशविक क्रिया सहती रही।

“वाकई में तुम्हारी सोहबत मुझे बहुत पसन्द आई....” सुलतान बोले—“थोड़ी-सी शरबते अनार मुझे पिलाना।”

मेहर ने प्याला भरकर सुलतान के आगे कर दिया।

सुलतान बोले—“इस तरह नहीं... देखो ऐसे।” सुलतान ने मेहर को अपनी गोद में बैठा लिया। मेहर ने कांपते हाथों से मदिरा का प्याला सुलतान के होंठों से लगा दिया।

“तुमने तो मुझे पहचान लिया होगा मेहर!” सुलतान अब खुल पड़े।

“हां पहचान लिया था पहली ही नजर में, मेरे मुहब्ब ! मगर आपने अपना असली राज मुझसे छिपा क्यों रखा था?”

“जाने दो गुजरी बातों को... बताओ कि मेरे आने के बाद क्या हुआ और तुम पर क्या-क्या बीती?”

“आपके चले जाने के बाद, सरदार ने मुझ पर बेहद जुल्म किये, मगर मैंने उसकी मुहब्बत कबूल न की। कुछ दिनों बाद कादिर भी आपकी खोज में गिरोह से भाग गया। तब से किसी ने उसकी सूरत नहीं देखी। वह आपको बहुत चाहता था और जब जाने लगा तो उसने मुझसे कहा कि मैं सुलतान की खोज में जा रहा हूं।”

“बड़ा अच्छा आदमी था बेचारा !”

“जब सरदार लाचार हो गया तो उसने मुझे उसी बांदियां बेचने वाले सौदागर के हाथ बेच दिया। जिससे आपने मुझे खरीदा। अब आप मेरे मालिक और मैं आपकी बांदी हूं। आप भी तो मुझे इतने दिनों तक भूले रहे।”

“हम तुम कभी जुदा न होंगे !” सुलतान ने कहा।

उसी समय मेघाच्छन्न नभ-मण्डल पर बाहर जोरों से बिजली कड़क उठी। मेहर का कलेजा कांप गया। उफ् ! उस

फकीर की भविष्यवाणी यदि झूठी हो सकती...! मेहर का शरीर शिथिल हो गया। मुखाकृति म्लीन पड़ गई।

“क्या हुआ?—क्या हुआ?” कहते हुए सुलतान ने मेहर को जोर से अपने अंक में कस लिया।

मेहर ने प्रेमविभोर होकर कुछ चिन्ता व्यक्त करते हुए कहा—“किस्मत हम लोगों के साथ मजाक कर रही है, मेरे आका!”

मगर सुलतान ने उसकी बात का कुछ भी मतलब न समझा। वे न जान सके कि मेहर की बातें एक भयानक घटना की ओर संकेत कर रही हैं।



मेहर अब उनके खास महल में रहने लगी थी। सुलतान की महबूबा जानकर सब उसका आदर करने लगे।

यद्यपि उसका रहन-सहन सभी मल्का की तरह था, फिर भी उसका दिल दिन-रात चिन्ताग्रस्त रहता था। फकीर की बातें उसके हृदय में तूफान मचाये रहती थीं। वह बहुत प्रयत्न करती थी अपने हृदय को सम्हालने का, परन्तु सब व्यर्थ, सारा महल जैसे उसे काटने के लिए दौड़ता था। महल की चहल-पहल उसे अच्छी नहीं लगती थी—वह यह कि पुनः अपने कबीले में चलकर जंगलों और पहाड़ों पर विहार करे।

कभी-कभी उसे जहूर की—उस अभागे की, जिसने उसकी मुहब्बत के लिए अपना सब कुछ कुर्बान कर दिया था—याद आ जाती थी। उस अभागे नौजवान ने तो उसी के लिए अपना घर-बार छोड़ा था।

मेहर की अवस्था दिन-पर-दिन बिगड़ने लगी। हाय! जहूर उसे कितना चाहता था—दोनों किस जंगल की गोद में अपनी मुहब्बत की उलझन सुलझाते थे। कितना लुत्फ था उस मुहब्बत में! इन्हीं सब चिन्ताओं में वह घुलने लगी।

अब सुलतान जब कभी उसके सामने आते तो न जाने किस विधि-विडम्बना से उनका हृदय कांपने लगता था।

आने वाले अन्धकारमय भविष्य की सूचना, मेहर को सुलतान की मुखाकृति पर दृष्टिगोचर हो जाती थी। ओह, यह अभाग! सुलतान भी उसका पुजारी है, मगर यह भी बरबाद हो जाएगा, फकीर का यही कथन था। उफ् ! फकीर के अल्फाज कितने खौफनाक थे। याद आते ही मेहर भय से अपना मुंह ढक लेती।

सुलतान ने भी मेहर की इस बिगड़ती हुई हालत पर गौर किया। वे मेहर को सच्चे दिल से चाहते थे। उन्होंने मेहर के मन-बहलाव के लिए कुछ उठा न रखा था, परन्तु उस पर आक्राण करती हुई चिन्ता दूर न हुई। उसकी अवस्था देखकर सुलतान भी उदासीन रहने लगे। उनका भी किसी काम में मन न लगता था। उन्होंने शराब छोड़ दी थी—ऐश व इशरत छोड़ दी थी—सब कुछ छोड़ दिया था, केवल मेहर के लिए। कई बार उन्होंने मेहर से उसके कष्ट के बारे में पूछा भी, परन्तु मेहर से कोई स्पष्ट उत्तर न पाकर वे चुप रहे। दोनों रात को एक ही कमरे में सोते, मगर एक दूसरे के इतना पास होते हुए भी मानो वे बहुत दूर थे।

मेहर का मन स्थिर न था। वह कभी अपने कबीले के बारे में सोचती, कभी अपने अब्बा और जहूर के बारे में, कभी दिल में आता, कहीं भाग जाये ! भाग जाये वहां, जहां रंज की पहुंच तक न हो—मगर वह भाग भी कैसे सकती थी ? उसी के हाथ में तो सुलतान के जीवन की बागडोर थी। उसके भाग जाने पर सुलतान का जीवित रहना असम्भव था। मेहर सब समझती थी। उसे सुलतान के साथ पूरी सहानुभूति और पूरी मुहब्बत थी, इसलिए वह उन्हें छोड़कर जाना भी नहीं चाहती थी ! मगर वहां रहते-रहते उसका दिल जो जल रहा था, उसका कष्ट उसे असह्य था। वह कभी उन दिनों की बात सोचने लगती, जबकि सुलतान और वह, डाकुओं के गिरोह में रहा करते थे। किस तरह उन दोनों में मुहब्बत थी ! स्वतन्त्र न होते हुए भी वे दोनों कितने खुश थे ?

मगर यहां आते ही क्या हो गया ? किसने उसकी दुनिया

में आग लगा दी ? किसने उसके दिल में इतनी जलन, इतनी तकलीफ पैदा कर दी ? कैसे उसके हृदय में इतनी व्यथा, इतनी पीड़ा उत्पन्न हो गई कि अपने प्यारे सुलतान से दो बात कर लेना भी कष्टकर प्रतीत होने लगा ?

मेहर फकीर को कोसती, मगर फकीर का इसमें क्या दोष था ? उसने तो सिर्फ भाग्य की रेखा पढ़ दी थी— उसका नियन्त्रण तो उसके अधिकार में नहीं था ।

“मेहर...” उस दिन बड़ी कोशिश करके सुलतान ने मेहर को पुकारा ।

“तुम्हारी तबियत अभी तक ठीक नहीं हुई । तुम दिन-पर-दिन सूखती जा रही हो... आखिर इसमें राज क्या है ?”

“खुदा की कुदरत है, मेरे आका ! जिसके लिए यह दिल तड़पता था, उसे पाकर भी न पा सकी ।”

“तुम यह कैसी बातें कर रही हो मेहर । तुम्हारी तकलीफ देखकर मैं भी अधमरा हो रहा हूं । देखो शराब मैंने छोड़ दी, हंसना-बोलना छोड़ दिया, औरतों से खेलना छोड़ दिया । सब कुछ छोड़ दिया मैंने ! सिर्फ तुम्हारे लिए । मैं तुम्हें चाहता हूं, मेहर ! मगर तुम यहां आकर न जाने कितनी जालिम बन गई हो । मेहर मेरे दिल में जलन है... और जलन तो सभी के दिल में होती है—दौलत की जलन, इन्तकाम की जलन, खदा ने न जाने कितनी किस्म की जलन पैदा की है । मेहर ! मैं प्यासा हूं—तुम्हारे हाथ में पानी है, मगर मेरी प्यास बुझाना नहीं चाहती तुम । अपनी तकलीफ भी नहीं बताती कि उसे दूर करने की कोशिश करूं । आखिर इसका सबब ?...”

मेहर चुप रही । किस मुह से, किन शब्दों में बेचारी मेहर बताये कि उसे क्या दुःख, क्या तकलीफ है, क्या जलन है ? अपने दुःख की बात, अपनी जलन की कहानी तो खुद वह भी अभी तक नहीं समझ सकी है ।

तेरह

“तुम तो बड़े ताज्जुब की बात सुना रहे हो दोस्त !” —
कमर ने शाहजादे से कहा ।

“बात ताज्जुब की भी है और खौफ की भी ।” — शाह-
जादा कहने लगा — “आज महल-भर में उसकी तूती बोल रही
है । सभी उसका हुक्म मानते हैं । खुद भाईजान भी उसकी
बात नहीं टाल सकते । भाईजान ने उसे बांदी की तरह खरीदा
था, मगर आज वह मल्का की तरह जिन्दगी बसर कर रही
है । जब से वह आई है, तब से मैं गौर कर रहा हूँ, तो भाई
साहब की हालत अच्छी नहीं नजर आती । वे दिन-पर-दिन
सूखते चले जा रहे हैं । किसी काम में उनका दिल नहीं लगता ।
उनकी वजह से महल में जो बीसों छोकरियों की जिन्दगी
गुजर हो रही थी, वे महल से निकाल दी गई हैं और सिर्फ
उसी एक छोकरी के पीछे पागल बने हुए हैं । अपनी हमदर्द
शराब को भी उन्होंने कतई छोड़ दिया है ।”

“ऐसी बात !...” कमर ताज्जुब-भरी आवाज में बोला
— “तब जरूर ही वह छोकरी बहुत खूबसूरत होगी । आखिर
उसका नाम क्या है ?”

“नाम है उसका मेहरुन्निसा !”

जहूर, परवेज का नया खरीदा हुआ गुलाम, जो दरवाजे
के बाहर खड़ा हुआ भीतर की सब बातें सुन रहा था, एकदम
चाँक पड़ा । उसका मस्तिष्क घूम गया और वह धड़ाम से
जमीन पर गिर पड़ा ।

“जहूर !” परवेज ने पुकारा उस गुलाम को ।

गुलाम कराहता हुआ उठा और उदासीन भाव से सामने
आकर खड़ा हो गया ।

“क्यों रे, कैसी तबियत है ?” — परवेज ने पूछा ।

“अच्छी है, आलीजाह !”

“देख . . . बा

मल्का को लेकर आती होगी, उसे अन्दर आ जाने देना ।”

जहूर बाहर आकर बैठ गया । अन्दर बातचीत आरम्भ हो गई ? कमर बोला—“क्या तुमने उसे बुलाया है ?”

“हां ! मैंने सोचा, जरा तुम भी उसकी सूरत देख लो और उससे दो-दो बातें कर लो ।”

“अच्छा ही किया . . .” कमर ने कहा ।

गुलाम दरवाजे पर बैठा हुआ बांदी के लौटने की राह देख रहा था । थोड़ी देर बाद उसने देखा कि बांदी के साथ मल्का-सी सजी हुई मेहर आ रही है । उस समय मेहर की खूब-सूरती गजब ढा रही थी, फिर भी चांद जैसे मुखड़े पर कालिमा की अस्फुट छाया विद्यमान थी ।

मेहर जब पास आ गई तो गुलाम ने झुककर कोनिश की । मेहर की नजर उस पर हठात् जा पड़ी ।

यह क्या ? यह कौन ? मेहर का दिल कांप उठा । या खुदा ! यह उसकी आंखें क्या देख रही हैं ? उसकी मुहब्बत का शिकार जहूर, आज गुलाम की हालत में उसके सामने खड़ा है ।

“तुम ?—जहूर तुम !”—उसके मुंह से कांपती हुई आवाज निकली ।

जहूर धीमे से हंस पड़ा ।

उफ् ! जहूर की इस सूखी हंसी में प्रेम का कितना भयानक इतिहास छिपा था ! वह कितनी कृतघ्न है कि जिसने उसके लिए लाखों कष्ट सहे, उसे उसने पत्थर की तरह ठुकरा दिया ।

“उस फकीर की बात सच हुई, मेहर !” कहते हुए जहूर ने मुंह फेर लिया । उसकी आंखें डबडबा आई थीं ।

मेहर को फिर उस फकीर की याद आ गई । फकीर के ही लफ्ज तो कहूर के अल्फाज बनकर उसे जला रहे थे ।

मेहर अपने को सम्भाल न सकी, वह मूर्च्छित होकर गिरने ही वाली थी कि शाहजादा परवेज भीतर से आ पहुंचा ।

शाहजहाँ पलंग पर बैठा दिया।

“गया तबियत कुछ खराब हो गई है?”—परवेज ने पूछा।

“नहीं शाहजादे ! सब ठीक है। किसलिए मुझे याद फरमाया है, आपने ?”

“यूँ ही, आपकी खिदमत करने की इच्छा हो आई। ये हैं मेरे दिली दोस्त कमर ! इन्होंने अभी तक आपको देखा नहीं था।”

इतने में ही गुलाम ने भीतर प्रवेश किया और कोनिश करते हुए कहा—“वजीर आ रहे हैं...”

“वजीर ?... यहाँ कैसे ?” कमर ने आश्चर्य के साथ कहा—“दोस्त ! तुम उससे निपटो। मैं जाता हूँ।”

“आखिर तुम वजीर से कब तक डरते रहोगे ? बैठे रहो”—परवेज ने कहा।

तब तक वजीर भी आ गया। पहले उसने मेहर को, फिर शाहजादे को देखा और कोनिश की और बैठ गया।

एकाएक उसकी निगाह कमर पर जा पड़ी।

वह चौंक पड़ा, मगर उसने अपने दिल को सम्हाल लिया—फिर उसने कमर की मुखाकृति देखी—“आप कौन हैं...?” वजीर ने शाहजादे से पूछा।

“ये मेरे दोस्त हैं...” परवेज ने कहा।

“ओह !...” वजीर आश्चर्य से बोला—“आपकी सूरत हमारी मल्काये-आलम से बहुत मिलती-जुलती है। खुदा का कहर ! कौन जाने वे किस हालत में होंगी ?”

“तुम्हारा ख्याल गलत है, वजीर ! उन्हें तो जंगली जानवरों ने चीर-फाड़ कर पेट के हवाले कर लिया होगा...” परवेज ने कहा।

वजीर ने थोड़ा-सा उठकर कोनिश की, मानो उसने अपनी गलती स्वीकार कर ली हो।

अब वह मेहर की तरफ मुखातिब हुआ। बोला—“शहं-

शाह अभी तक ख़ाबगाह से बाहर नहीं निकल रहा।
“उनकी तबियत कैसी है?”

“रात में तो तबियत ठीक थी।” और मेहर की मुखान-
कृति पर चिंता की अनेक रेखायें उभर आईं। शीघ्रता से वह
वहां से चली गई।

ज्योंही ख़ाबगाह में उसने प्रवेश किया, उसने देखा—
सुलतान तकिये में मुंह छिपाये पलंग पर लेटे हैं। सिसकने की
आवाज आ रही है। उनकी यह हालत देखते ही मेहर का
कलेजा मुंह को आ गया।

उफ, कैसे वह इस अभागे सुलतान की प्यास बुझाये?

वह धीरे-धीरे आगे बढ़ आई और सुलतान के बगल में
बैठ गई। सुलतान ने आंसुओं से भीगा हुआ मुंह ऊपर उठाया।
उनकी हालत देखते ही मेहर रो पड़ी—“मेरे आका...”

“मेहर! मैं प्यासा हूं...” सुलतान के गले से करुण
आवाज निकली। मेहर उठी। रत्नजटित प्याले में, चांदी की
सुराही से पानी उड़ेलकर सुलतान के सामने आई।

“यह क्या? पानी...” सुलतान हंस पड़े—“मेरी प्यास
इस ठण्डे पानी से नहीं बुझेगी, मेहर! उसके लिए तो...”

मेहर सुलतान के पास बैठ गई। सुलतान की गरदन में
हाथ डालते हुए बोली—“मेरे आका! अपनी हालत पर रहम
कीजिये...”

“तुम अपनी हालत तो देखो, मेहर!”

“मेरी किस्मत में यही लिखा है, शहंशाह!”

“मालूम पड़ता है तुम मुझसे आजिज आ गई हो। जब
मेरे पास आती हो, तब तुम्हारे चेहरे पर मुर्दनी-सी छा जाती
है। लगता है जैसे तुम्हारे दिल में जरूर कोई तकलीफ है—
जरूर कोई जलन है—मगर तुम मुझसे बताना नहीं चाहती।
मेहर...! अगर तुम यहां से ऊब गई हो तो बोलो, तुम्हें फिर
से तुम्हारे अब्बा के पास भेज दूं। मैं तुम्हारे लिए सब कुछ
करूंगा—चाहे तड़प-तड़प कर मर ही क्यों न जाऊं...”

“जब से तुम आई हो, मैंने एक दिन भी तुम्हारे चेहरे पर

के साथ मिला करते थे ? उस वक्त मेरी प्यास न बुझी—और अब तुमको पाकर भी प्यासा ही रहूँ, तो जिन्दगी भर प्यासा रह जाऊँगा। या खुदा। कैसा नसीब पाया है, मैंने..... कहते-कहते सुलतान निढाल होकर पलंग पर पड़ रहे।

मेहर घबरा उठी। उसने सुलतान के सिर को अपनी गोद में ले लिया और आंचल से हवा करने लगी।



आज सुबह से ही सुलतान आखेट को गये हुए थे। मेहर पलंग पर पड़ी-पड़ी अपनी आन्तरिक व्यथा से करबट बदल रही थी। भयानक मानसिक चिन्ताएं उसके हृदय को व्यथित कर रही थीं।

सुबह से दोपहर हुई, संध्या हुई—परन्तु मेहर ने अभी तक एक भी दाना मुंह में न रखा था। वह चिन्तातुर अवस्था में पलंग पर लेटी रही।

कुछ खटका हुआ।

मेहर ने सिर उठाकर देखा और चौंक पड़ी।

दरवाजे पर जहूर खड़ा था। मेहर आश्चर्यमिश्रित मुद्रा में उठकर खड़ी हो गई—

“जहूर, तुम यहां ?”

“हां, मुहब्बत मुझे यहाँ तक खींच लाई है।”

“मुहब्बत। मुहब्बत। मुहब्बत।” मेहर विवश एवं शिथिल स्वर में बड़बड़ा उठी। जहूर को देखकर उसकी जलन तीव्रतर हो गई थी।

“अपने दिल से लाचार हूँ मेहर, तुम क्या अब भी मुझसे खुश न हुई। क्यों इतना जुल्म ढा रही हो ? खुदा से तो डरो।”

“जाओ। तुम चले जाओ जहूर। तुम क्यों मुझे तड़पाने के लिए, मुझे जलाने के लिए यहाँ आये हो—जाओ, खड़े क्यों हो ? या खुदा किस मनहूस बड़ी में हमारा-तुम्हारा साथ हुआ

था ? जाओ, चले जाओ यहां से । मैं तुमसे नफरत कर हूं ।”

“नफरत करती हो ?” जहूर ने आगे बढ़कर, मेहर का हाथ पकड़ लिया ।

मेहर के पैर उस समय कांप रहे थे । उसका सारा शरीर सुन्न-सा होता जा रहा था ।

जहूर कहता गया—“अपने दिल से पूछो मेहर, कि तुम मुझसे नफरत करती हो या मुहब्बत ! सूरत देखो अपनी ! तुम्हारी सूरत कह रही है कि तुम्हें मुझसे मुहब्बत है !”

“जहूर खुदा के लिए चुप रहो, नहीं तो...” वाक्य पूरा करने के पूर्व ही उसका मस्तिष्क चकरा गया ।

जहूर ने आगे बढ़कर गिरती मेहर को अपनी बांहों में सम्हाल लिया । बोला—“मेहर ! बोलो, तुम मुझसे मुहब्बत करती हो या नहीं ?”

इसी समय बाहर मधुर स्वर में कोई गा उठा—

हाय, क्या पूछते हो दर्द किधर होता है !

एक जगह हो तो बताऊं कि किधर होता है !

बेचारा कादिर !—डाकुओं के गिरोह का वही गायक कादिर, आजकल अपने दर्द भरे गाने गाता हुआ इधर-उधर फिर रहा था । जब सुलतान गिरोह से चले आये तो कादिर का दिल भी वहां न लगा ।

अवसर देखते ही एक दिन वह भाग खड़ा हुआ । इसके बीच, वह एक दिन छिपता हुआ गिरोह तक गया था मेहर से मिलने के लिए । मगर उसे पता चला कि मेहर भी यहां से चली गई है । तब से वह दरबंदर गाने गाता हुआ घूम रहा था—सुलतान और मेहर की खोज में घूमता-घामता वह आज इधर आ निकला था ।

“हैं, यह तो कादिर की आवाज है...” आश्चर्य एवं कुछ प्रसन्न होकर मेहर बोली—“कोई बुलाओ उसे ? ओह ! कोई भी नहीं है जिसे भेज सकूं । खुदा भी मुझसे मजाक कर रहा है । कोई बुलाओ... उसे बुलाओ...” मेहर की सांस जोरों से

“वह बहुत दूर निकल गया, मेहर ! फिर मैं उसे बुलाने जाऊं तो कैसे जाऊं ? छिपकर जो यहां आया हूं....” जहूर ने कहा ।

मेहर के हृदय में इस समय भयानक द्वन्द्व मचा हुआ था । वह बोली—“सच कहूं जहूर ! मैं तुम्हें चाहती हूं, मुझे तुमसे मुहब्बत है—और मुझे सुलतान से भी मुहब्बत है....”

“क्या कहा ? दोनों के साथ मुहब्बत ?” जहूर आश्चर्य के साथ बोला ।

“हां, जहूर ! आज सब राज तुम पर खोल दूंगी ! मैं तुम्हें चाहती हूं, सुलतान को भी चाहती हूं ।....” जहूर ने एक ठण्डी सांस ली—“भल, दो शख्स को कोई एक-सी मुहब्बत कर सकता है, मेहर ?”

मेहर बोली—“मेरे बदन का खून क्यों पानी हुआ जा रहा है इसका सबब मेरे दिल से पूछो—मेरी सूरत से पूछो । मेरे दिल में मुहब्बत की जलन है—मगर यह मुहब्बत बड़ी खौफनाक है । जाओ, मुझे ज्यादा दर्द न दो । इस जिन्दगी में तुम मुझे नहीं पा सकते...हां ! नहीं पा सकते....” मेहर की हालत बदतर होती जा रही थी—“जाओ ? जाते क्यों नहीं ? मैं तुम्हारी नहीं हो सकती, मैं सुलतान की हूं, सुलतान की ! मैं सुलतान को चाहती हूं, तुमसे नफरत करती हूं—तुम जाओ ।”

“ऐसा न कहो मेहर ! मेरा कलेजा टुकड़ा-टुकड़ा हुआ जा रहा है, मैं तुम्हें नहीं छोड़ूंगा । आओ, हम तुम कहीं भाग चलें....”

“भाग चलूं ? तुम्हारे साथ ? जान से अजीज सुलतान को तड़पता हुआ छोड़कर ?—यह गैरमुमकिन है, जहूर ! अपने लिए मैं सुलतान को तकलीफ नहीं दे सकती । तुमसे ज्यादा वे मुझे चाहते हैं । जाओ तुम, मैं यूँ ही जलूंगी—मगर सुलतान को तकलीफ न दूंगी....”

“मेहर !....” कहते हुए जहूर ने मेहर को अपने अंक में

कस लिया। मेहर का शरीर उस समय णिथिल हो गया था।

बातचीत का सिलसिला कुछ ऐसा रंग लाया कि किसी को आस-पास की सुध ही न रही।

जहूर और मेहर दोनों किसी ने इस बात पर ध्यान नहीं दिया कि दाहिनी ओर की दीवाल का एक हिस्सा धीरे से खुल गया है और छिपे दरवाजे पर स्वयं सुलतान काशगर खड़े-खड़े उनकी सारी कारगुजारी देख रहे हैं।

“समझा !” सुलतान के मुंह से गम्भीर आवाज निकली।

मेहर और जहूर चौंककर उठ खड़े हुए। दोनों थर-थर कांपने लगे। जहूर ने सुलतान को कोनिश की—और मेहर ने भी।

“समझा !”... कहते हुए सुलतान पलंग पर बैठ गये—

“मेहर ! आज तुम्हारा दर्द समझ चुका हूँ मैं—” सुलतान का दिल बैठता जा रहा था—“तुमने मुझसे राजे-मुहब्बत छिपाने की कोशिश की थी, मगर आज मैं सब कुछ जान गया...” सुलतान जहूर की ओर अभिमुख होकर बोले—
“खुशकिस्मत नौजवान ! तुझे मेहर चाहती है—मगर मेहर ! तुमने मुझसे ऐसा छल क्यों किया ?”

“मेरे आका !”—मेहर चीख पड़ी—“ऐसा अल्फाज मेह से न निकालिए—”

“मेहर ! मैं बहुत खुश हूँ ! बहुत खुश हूँ, मैं ! आज मेरे दिल का बोझ हल्का हो गया। अब तुम दोनों एक होकर आराम की जिन्दगी बसर करो—मैं प्यासा ही ठीक हूँ मेहर ! किमी कदर अपनी मायूस जिन्दगी की घड़ियां काट लूंगा।”

“मेरे आका ! मेरे मालिक !...” मेहर ने सुलतान को अपनी फूल-सी बांहों में जकड़ लिया—“ऐसा न कहिए मेरे मालिक ! आप मुझे समझने में भूल कर रहे हैं—मैं आपको चाहती हूँ—हमेशा चाहती रहूंगी—मगर मैं अपने दिल से मजबूर हूँ... उफ ! फकीर के वे खौफनाक अल्फाज ? या खुदा ? या इलाही !”

मेहर की जकड़ ढीली हो गई।

सुलतान ने मेहर को पकड़ लिया, नहीं तो वह बेहोश होकर गिर जाती।

“मेहर !”—पुकारा सुलतान ने।

“मेरे आका ?...” मेहर ने अपना भराया हुआ मुंह ऊपर उठाया—“इस गुलाम को अभी यहां से चले जाने का हुक्म दीजिये।”

“जहूर ! जाओ !...तुम यहां से अभी चले जाओ।”

जहूर धीरे-धीरे कसरे से बाहर हो गया।

सुलतान बोले—“मैं तुम्हें अभी तक ससझ न सका, मेहर ! तुम जाने कैसी औरत हो—औरत हो या पहेली ?”

“शहंशाह ! मेरी तरफ से कोई बुरा ख्याल दिल में न लाइये। मैं गरीब हूं, आपको मायूस देखकर मैं मर जाऊंगी, मेरे मालिक !” मेहर ने सुलतान के वक्ष पर अपना सिर रख दिया।

और सुलतान ने उसे अपने अंक में समेट लिया। दो आत्मा दो शरीर मिलकर एक हो गये, परन्तु इस समय भी मेहर का हृदय जल रहा था !

“तुम्हारे दिल में न जाने क्या दर्द है, मेहर !...” सुलतान बोले—“अगर मैं जान पाता तो दर्द को रफा करने के लिए जमीन-आसमान एक कर देता। मगर तुम्हारी खासोशी मुझे नर्क-दरिया कर देगी। मेहर ! मेरे दिल की मल्का ! अगर तुम्हें अपने ऊपर तरस नहीं आता, तो कम-से-कम मेरी हालत पर रहम करो। खुदा के लिए तुम अपना राजे-दर्द मुझे बता दो।”

“जान से अजीज सुलतान ! आप मुझ नाचीज के लिए क्यों इस कदर मायूसी के शिकार बनते हैं ? मुझ जैसी गरीब बांदियां तो आपके दरे-दौलत पर रोज-ब-रोज आया करती हैं—फिर क्यों मेरे लिए इतना परेशान होते हैं ?”—मेहर ने कहा।

सुलतान ने उसका हाथ अपने हाथ में ले लिया। बोले—“मेहर ! तुम बांदी हो और मैं सुलतान, मैं यह जानता हूं।

मगर दिल तो मिर्फ मुहब्बत देखता है। मेरी निगाह में, मेरे दिल में—तुम्हारे लिए मल्का से भी अधिक इज्जत है।”

“फजल है खुदा का शहंशाह ! कि आप मुझ नाबीज के लिए इस कदर हमदर्दी रखते हैं ! काश मैं भी आपको खुश रख सकूँ ?” इतना कहकर मेहर ने एक ठण्डी सांस ली।

सुलतान बोले—“मेहर तुम अपने दिल को सम्हालने की वीशिश करो। मेरी ओर देखो। मैं बदकिस्मत सुलतान अभी तक प्यासा ही हूँ। इतनी सब ऐश की चीजें रहते हुए भी, मैं तुम्हारी शमये-सूरत का परवाना बना हुआ हूँ। मगर तुम तो जब से यहाँ आई हो, बराबर मेरी परेशानी ही बढ़ी है, इसे क्या कहूँ ? खुदा की मरजी ही तो कहना पड़ेगा !”

चौदह

मेहर की अवस्था में कोई परिवर्तन न हुआ।

मेहर जानती थी कि वह जहूर को भी चाहती है और सुलतान को भी—इन दोनों की मुहब्बत ने उसे परेशान कर रखा है। इसके अनिरिक्त और बहुत-सी बातें उसके मस्तिष्क में चक्कर काट रही थीं।

रात को सुलतान और मेहर पास सोते थे, परन्तु दोनों के दिलों की अवस्था, दो दिशाओं की ओर प्रवाहित होती रहती थी।

कभी-कभी अर्धरात्रि के समय मेहर की निद्रा भंग हो जाती और उसका हृदय इतना विचलित हो उठता था कि वह उद्विग्न हो जाती। कभी-कभी वह अपनी अंगुलियों में पड़ी हुई बहुमूल्य हीरे की अंगूठी की ओर देखती और सोचती कि इसी के द्वारा अपने भाग्यहीन जीवन का अन्त क्यों न कर दे ? परन्तु सुलतान का मुँह देखते ही वह अपना विचार बदल देती।

“आज की रात हमारे काम के लिए बेहतरीन है, मेरे दोस्त !”—कमर ने शाहजादा परवेज से कहा—“यह देखो काली अंधियारी रात, आसमान में बादल के बड़े-बड़े टुकड़े, जोरों से बहती हवा की खौफनाक सनसनाहट !—ये सब चीजें हमें मंजिले-मकसूद तक पहुंचाने में मदद देंगी। आज अपने इन्हीं हाथों से सुलतान से बदला लूंगा—खून करूंगा....” कमर की एक राक्षसी हंसी ने प्रकोष्ठ की दीवारों तक को प्रकम्पित कर दिया।

“कमर ! मैं तुमसे बहुत बार कह चुका हूं कि अब तुममें मेरी जरा भी दिलचस्पी न रही। अगर तुमने भाईजान की जिन्दगी पर खौफनाक हमला करने का इरादा किया, तो तुम्हारे हक में ठीक न होगा।”—परवेज ने कहा। इस समय उसकी मुखाकृति पर क्रोध की आभा झलक रही थी।

“क्या कहा ? ठीक नहीं होगा ?—तुम अपने आप को भूले जा रहे हो, शहजादे ! होश की दवा करो। तुम्हारी सारी इज्जत व हुर्मत इस वक्त मेरे हाथ में है। अगर तुमने मेरे रास्ते में पड़ने की कोशिश की, तो इसका अन्जाम अच्छा न होगा।”

“कमर ! तुम अन्धे बनते जा रहे हो। तुम भूल गये हो कि मैंने ही डूबते हुए को तिनके का सहारा दिया था। तुम्हें शाही सजा मिली थी, मगर मैंने ही हुक्म-उदूली कर तुम्हारी जान बचाई थी और इस महल में तुम्हें पनाह दी थी। तुमने यहां आकर मुझ पर न जाने कैसा जादू कर दिया कि मेरा पाक दिल नापाक हो गया। तुमने भाई से बगावत कराई और न जाने क्या-क्या कराया मगर अब मैं होश में आ गया हूं। यह देखो मेरी तलवार....” शाहजादे ने अपनी तलवार खींच ली और दौड़कर कमर की गर्दन पकड़ ली।

“भूल गये शहजादे ! उस दस्तावेज की बात ? अगर वह कहीं सुलतान के हाथों में पहुंच जाये, तो तुम्हारी इज्जत

क्या सुलतान के सामने वही बनी रहेगी ? तब क्या तुम अपनी जान की खैर मना सकते हो... मगर याद रखो ! वह दस्ता-वेज एक ऐसे आदमी के पास है, जो मेरी मौत की खबर सुनते ही उसे सुलतान के सामने पेश कर देगा । उस वक्त तुम्हारी जो हालत होगी वह तुम खुद समझ सकते हो !”

“या खुदा ! जरा-सी गलती कहकर मचा सकती है, यह मैं नहीं जानता था !”

शाहजादे ने अपना सिर पकड़ लिया ! उसके हाथ की तलवार छूट कर जमीन पर गिर पड़ी ।

कमर कहता गया—‘नादान न बनो, शाहजादे ! सुलतान को नेस्तनाबूद करने में मेरी ही भलाई नहीं, तुम्हारी भी भलाई है... दिल को सम्हालो । वह देखो—वजीर चला आ रहा है—चेहरा कुछ तमतमाया हुआ-सा है मैं चला, तुम होशियारी से निपट लेना ।’ कमर चला गया ।

वजीर ने आकर शहजादे को अभिवादन किया, फिर कहने लगा—“गुस्ताखी माफ कीजियेगा, शहजादे साहब ! मुझे खुफिया तौर से पता चला है कि मल्काये आलम, जिन्हें शहंशाह ने शहर-बदर करने का हुक्म दिया था, अभी तक आपके महल में मौजूद हैं ।”

यह बात सुनते ही शहजादा कांप उठा । उसने भयभीत नेत्रों से वजीर की ओर देखा । उस समय वजीर की मुखाकृति गम्भीर थी, परन्तु आंखों में क्रोध की लाली थी । अपने चेहरे पर आने वाली घबड़ाहट को छिपाते हुए शहजादा बोला—“वजीर, यह क्या कह रहे हो तुम ?”

“ठीक कह रहा हूं, शहजादे साहब ! मेरे खुफियों की बातें गलत नहीं होतीं । मुझे पूरा यकीन है कि मल्काये-आलम को आपने छिपा रखा है और दोनों आदमी मिलकर फिर सुलतान की जान लेने की कोशिश में हैं ।”

“वजीर !...” शाहजादा क्रोधपूर्वक मुद्रा बनाकर बोला ।

“गुस्सा न कीजिये, शाहजादा साहब ! असली बात

छिपाने की कोशिश फिजूल है। बेडूके की नजर से आपकी कोई हरकत छिपी नहीं है। मैं सब कुछ जान चुका हूँ शाहजादे साहब ! मैं आपको यह भी बता दूँ, कि उस दिन जलूस में सुलतान की जान पर खौफनाक हमले में खुद आपका ही हाथ था।”

“मेरा हाथ ?” शहजादा गरज पड़ा।

वजीर ने कोर्निश की—“शहजादे साहब को मालूम हो कि मैं यह भी जान चुका हूँ कि यह कमर कौन है ?”

“सब कुछ जानते हुए भी मैं अब तक खामोश था — सिर्फ इसलिए कि शाहंशाह तक यह सभी नापाक बातें न पहुँचें, नहीं तो सुनकर वे खुदकशी कर लेंगे !”

“तुम वजीर हो या शैतान ?” शहजादे के मुँह से एका-एक निकल पड़ा।

“इतनी बड़ी सल्तनत का काम देखना शैतान का ही काम है, शहजादे साहब !” कहकर वजीर ठहाका मारकर हंस पड़ा—“आखिरी बार दरखास्त करता हूँ कि आप लोग बद इरादों से बाज आयें।”

पन्द्रह

मेहर ने अन्दर आते हुए सुलतान की ओर देखा।

उसे महान आश्चर्य हुआ यह देखकर कि आज सुलतान के मुख मण्डल पर तेज की आभा झलक रही है। सारा दुःख सारी जलन आज उनसे दूर थी।

सुलतान प्रसन्नचित्त हंसते हुए मसनद के सहारे पलंग पर बैठ गये और बोले... “मेहर ! आज मैं न जाने क्यों बहुत खुश हूँ।”

“फजल है खुदा का, मेरे सरताज !” मेहर ने कहा... और आकर सुलतान के पास बैठ गयी।

सुलतान बोले... “मगर तुम अभी तक खुश न हो सकी,

मल्लिका मुअज्जमा ! उठो ! आज मुझे इन नाजुक हाथों से थोड़ा-सा शरबते अन्तार पिला दो....।”

मेहर को बहुत आश्चर्य हो रहा था आज सुलतान इतने ख़श क्यों हैं ? शराब ! जिसे छूने से भी उन्हें नफरत हो गयी थी, उसे आज पीने की क्यों ख़्वाहिश कर उठे हैं । उसका मन आशंका से भर उठा । अत्यन्त नम्र स्वर में वह बोली—
“शराब न पियें, मेरे मालिक !”

“शराब न पियूं...न पियूं...कतई नहीं ! नहीं, मैं जरूर पियूंगा ! उठो मेहर !”

सुलतान के आग्रह करने पर मेहर उठी और प्याला भर-कर सुलतान को पिलाने लगी । कई प्याले खाली हो गये । सुलतान पर धीरे-धीरे शराब का नशा चढ़ने लगा—

“तुम...तुम भी मेहर ! अजीब औरत हो, खुदा की दी हुई इतनी खूबसूरती को बेकार बरबाद कर रही हो—मैं प्यासा हूं, मेहर ! और तुम ? तुम्हारे हाथ में पानी है, मगर मुझे पिलाना नहीं चाहती...मगर...मगर वह कौन है ?... वह कौन हाथ में बन्दूक ताने खड़ा है !”

“कहां ? कहां, मेरे आका ?”—मेहर चौंक पड़ी ।

“ओह, भाग गया वह ! बुजदिल कहीं का ! अपनी बन्दूक से मेरे सीने को छेद क्यों नहीं दिया, कि मैं हमेशा के लिए अपनी प्यास को लिए हुए सो जाता—सारी जलन मिट जाती और यह क्या ? यह आग कैसी ? मेहर ! देखो तो, यह आग किधर लगी है ?”

“कहां है आग, मेरे अजीज !” मेहर को सुलतान की अवस्था बिगड़ती हुई मालूम पड़ी ।

“तुम नहीं देख रही हो आग ? यह देखो !...” कहकर सुलतान ने अपने सीने पर का कपड़ा चीर-फाड़ दिया—
“देखो ! आग यहां है, मेरे दिल में...और मुंह रट रहा है—
प्यास ! प्यास !”

“विस्तर पर आराम फरमाइये, मेरे आका !”—मेहर ने सुलतान को पलंग पर लिटा दिया ।

सुलतान बोले—“तुम मेरे पास ही बैठो, मेहर । मुझे डर लग रहा है । चारों ओर डरावनी सूरतें नजर आ रही हैं । तुम कहीं न जाओ । मुझे अपना बना लो । यह क्या ? नदी ! उफ ! बचाओ । बचाओ !! नदी भयानक तेजी से मेरी ओर बढ़ी आ रही है....”

“नदी कहीं नहीं, मेरे मालिक !”

“नदी बढ़ी आ रही है—तुम उसे नहीं देख सकती । यह यह देखो ।” सुलतान ने मेहर के शरीर पर हाथ रख दिया—“यह नदी है—हां मेहर ! तुम्हारा शरीर ही नदी है, तालाब है—और मैं हूं प्यासा ?—आओ मेरी प्यास बुझा दो—मैं प्यासा हूं—प्यास बेहद लगी है मुझे....” कहते हुए सुलतान ने मेहर को अपने अंकपाश में कस लिया ।

अर्द्ध रात्रि अपना भयानक रूप लेकर आई । बादल गरज रहे थे । हवा जोर से बह रही थी । बिजली रह-रहकर चमक उठती थी । मालूम होता था कि आकाश फट पड़ेगा—प्रलय हो जाएगा ।

सुलतान नशे के झोंक में मेहर को अपने वक्षस्थल से लगाये निद्रा में निमग्न थे । मेहर भी विभोर होकर वक्ष से चिपटी थी ।

बाहर बिजली जोर से कड़की—मेहर का सारा बदन कांप उठा । नींद उचट गई । उसका हृदय न जाने क्यों हाहाकार कर उठा ।

उफ ? यह बादलों की गरज, यह बिजली की चमक, यह हवा की सनसनाहट ! कितनी दहशत पैदा कर रही है !

आह ! अगर आज वह अपने बचपन वाले खुशनुमा जंगल के पास होती तो क्या डर जाती । नहीं, ऐसा नजारा देखकर वह खशी से पागल हो उठती । पानी बरसता, मोर नाचते

और पपीहा बोलता—पी कहां, पी कहां... तो वह भी चकोर बनकर अपने प्रियतम की खोज करती—क्या मजा आता !

मेहर ने धीरे-धीरे अपने को सुलतान के बाजुओं से छुड़ाया और पलंग से उतर कर खिड़की के पास चली आई ।

बाहर अन्धकार छाया हुआ था । अभी बूंदें नहीं पड़ रही थीं । परन्तु मालूम होता था कि शीघ्र ही वर्षा होने वाली है ।

मेहर के हृदय में भयंकर जलन होने लगी । उसे लगा जैसे उसके बदन में आग लग गई है, उसका दम घुटा जा रहा है और यदि वह जल्दी ही भाग न गई तो हमेशा के लिए यहीं कैद रह जायेगी ।

नियति का चक्र तेजी से घूम रहा था ।

मेहर का दम घुटने लगा—“अब मैं नहीं रह सकती— नहीं रह सकती इस जेलखाने में—मैं भाग जाऊंगी ।”

मेहर दरवाजे की ओर बढ़ी । आहिस्ते से दरवाजा खोलकर वह बाहर निकल आई । कमरे में घोर सन्नाटा छा गया । अन्धेरी रात में दूर पर कोई उल्लू अपनी कर्कश आवाज में चीख उठा ।

“बचाओ ! बचाओ मेहर ! मुझे बचाओ...” सुलतान ने भी चीख मारकर आंखें खोलीं । अभी तक उन पर शराब का नशा विद्यमान था—“मुझे छोड़कर तुम नहीं जा सकती—मैं मर जाऊंगा—पकड़ो ! वह भागी जा रही है ।”

सुलतान पलंग पर से हड़बड़ाकर उठे और दरवाजे की ओर झपटे ।

उसी समय दौड़ते हुए किसी व्यक्ति के आने की आहट सुनाई पड़ी और दूसरे ही क्षण बुढ़ा वजीर हांफता हुआ सुलतान के सामने आकर खड़ा हो गया—“आप कहां जा रहे हैं ? कहां जा रहे हैं आप ?”

“हटो रास्ते से । मुझे जाने दो, वह भागी जा रही है ।”

“मगर शहंशाह ! आप बाहर न जायें, खतरा है । आपकी

जान लेने की साजिश की गई है।”

“तुम रोको मत—मेरी जिन्दगी और मौत का सवाल है जाने दो मुझे।”

“नहीं जाने दूंगा आपको ! शाहजादे और कमर ने मिलकर साजिश की है, मैं आपको बचाने के लिए दौड़ा चला आ रहा हूँ।”

“तुम झूठे हो—हटो मेरे रास्ते से।”

सुलतान ने बुड्ढे वजीर को अलग ढकेल दिया और स्वयं दौड़ते हुए अंधेरे में बढ़ते गये। विद्युत-प्रकाश में उन्हें कुछ दूर पर जाती हुई एक स्त्री जैसी आकृति दिखाई पड़ी वे उसी ओर दौड़े।



“सिपहसालार ! शहंशाह की जान लेने की साजिश की गई है। परवेज और कमर अपने महल से बाहर हैं। सुलतान भी मेहर के पीछे बाहर निकले हैं। खुदा ही खैर करे। तुम सिपाहियों को लेकर महल के आस-पास फैल जाओ। परवेज, कमर, मेहर या सुलतान—इनमें से जो भी मिले उन्हें रोक लेना, जाओ !” वजीर ने कहा।

सिपहसालार ने वजीर को कोनिश की।



सुलतान दौड़ते हुए उस औरत के पास जा पहुंचे। वह मेहर ही थी।

सुलतान मेहर को अपने बाहु-पाश में आबद्ध कर हांफते हुए बोले—“मैं तुम्हें नहीं जाने दूंगा—तुम्हारे चले जाने से मैं मर जाऊंगा, तुम न जाओ मेहर ! न जाओ !”

“शहंशाह !”—मेहर ने सिसकते हुए सुलतान के वक्ष-स्थल पर अपना सिर रख दिया।

उसी समय दूर पर कुछ खट-खट का शब्द सुनाई पड़ा। सुलतान मेहर को छोड़कर उस ओर बढ़ चले, कदाचित् इस बात का पता लगाने के लिए कि यह किस तरह का शब्द है। कुछ दूर पर सुलतान को कुछ आदमियों की धुंधली छाया दीख पड़ी।

उसी समय धाँय-धाँय बन्दूक छूटने की आवाज गूँज उठी। सुलतान ने अपना कलेजा थाम लिया। वे चक्कर खाकर भूमि पर गिर पड़े। उनके मुख से निकली हुई करुण चित्कार चारों ओर प्रतिध्वनित हो उठी। झपटती हुई मेहर सुलतान के पास आई। उसने देखा, सुलतान के कलेजे से खून का फौव्वारा छूट रहा है।

“सुलतान ! शहंशाह !” मेहर पछाड़ खाकर गिर पड़ी — “क्या हुआ आपको ? यह किस जालिम का काम है ? किसने मेरी दुनिया उजाड़ दी ?” मेहर जोरों से रो पड़ी। उसने जमीन पर पड़े सुलतान के सिर को अपनी गोद में रख लिया।

सुलतान के शिथिल मुख से सिर्फ इतना ही निकला — “मेहर अब मैं चला।”

“वा अल्लाह ! मैं कहीं की न रही, मेरे आका ! मेरे मालिक !” मेहर सुलतान के शरीर से लिपट गई।

उसी समय अन्धकार को चीरता हुआ एक मनुष्य वहाँ आ खड़ा हुआ। मेहर ने उसे पहचाना। वह जहूर था।

“जहूर ! तुम यहाँ !” मेहर बोली — “तो क्या यह तुम्हारा ही काम है ? क्या तुम्हीं ने मेरी मुहब्बत पाने के लिये इस फरिश्ते को अपनी बन्दूक का निशान बनाया है, इतने हैवान बन गये तुम ? मेरी दुनिया उजाड़ते हुए तुम्हारा कलेजा टुकड़े-टुकड़े नहीं हो गया।”

“मेहर ! यह काम मेरा नहीं है। मैं तो बन्दूक की आवाज सुनकर इधर आ गया हूँ।”

तुम मुझ भुलाव में डाल रहे हो। खुदा तुम्हें गारत करे, जहूर। खुदा तुम पर गजब ढाये, कहर ढाये, हाय मेरे आका !”

“मेरे आका को क्या हुआ ?” कहता हुआ वृद्ध वजीर वहां आ पहुंचा। उसके पीछे सिपाहियों से घिरे हुए शहजादा परवेज और कमर थे। वजीर ने उन्हें बन्दी बना लिया था।

सुलतान की हालत देखते ही वजीर हाय कर उठा—
“मुझे थोड़ी-सी देर हो गई, इतने ही में इन शैतानों ने शहंशाह की जान ले ली।”

“वजीर ! मेरे बुजुर्ग !” शहंशाह के मुख से अस्फुट शब्द निकले।

“शहंशाह !” बेचारा वजीर रो पड़ा—“यह करतूत शहजादे की है।”

“शहजादे की...?” सुलतान की मुखाकृति क्षण-प्रति-क्षण क्षीण होती जा रही थी।

“हां, भाईजान ! मैं ही आपका कातिल हूं—मैं ही खूनी हूं।” कहते-कहते शहजादा परवेज रो पड़ा।

“खूनी यह नहीं, मैं हूं—इधर देखो सुलतान !” कमर गरज उठा। उसके हाथ में अब भी बन्दूक किचमान थी—
“देखो ! मैं कौन हूं ?”

कहते हुए कमर ने अपना साफा उतारकर जमीन पर फेंक दिया। अन्दर से लम्बे-लम्बे बाल पीठ पर नागिन की तरह लहरा उठे ! मुंह पर लगी नकली मूँछ खींच ली।

“कौन मल्लिका-आलम !”

“हां, वही मल्लिका-आलम—जिसे तुमने एक दिन मक्खी के तरह मसलना चाहा था, मगर उसने अपनी चालाकी से तुमसे आज इस तरह इन्तकाम लिया है कि तुम कब्र में भी याद रखोगे।”

“परवेज !” —शहंशाह ने पुकारा।

“भारिजान !” परवेज री पड़ा—“मुझे खता हुई और वह खीफनाक खता आपकी जान लेकर ही रही—उफ ! मुझे इसी नापाक मल्लिका ने बहकाया—मैंने चुपके से इसे अपने महल में लाकर मर्द का लिबास पहनाया और अपने दोस्त कमर के नाम से मशहूर किया—सब कुछ इसी के कहने से किया ।” कहकर शाहजादे परवेज ने मल्लिका की गर्दन पकड़कर दूर ढकेल दिया ।

“वजीर ! मेरे नादान भाई को सही रास्ते पर लाने की कोशिश करना ।” सुलतान बोले—“मेहर...!” सुलतान की अवस्था अब बदतर होती जा रही थी ।

“मेहर !...”—सुलतान टूटी फूटी आवाज में बोले—“मैं अब चला । अपनी प्यास, अपनी जलन, अपने साथ ही लिए जा रहा हूँ । तुम इतनी सितमगर निकली कि मेरा ख्याल भी न किया । तुम्हारे ही लिए मैं बरबाद हुआ, मगर तुमने मेरी प्यास न बुझाई, फिर भी मुझे गम नहीं है, मेहर ! खुश हूँ कि आज जिगर की सारी जलन हमेशा के लिए रफा हो जाएगी । अफसोस सिर्फ एक बात का है कि कब्र में तुम्हारी सूरत देखने को न मिलेगी...” सुलतान का गला फंस गया... मौत के आसार करीब नजर आने लगे—“हो सके तो तुम जहूर को खुश कर देना, मेहर !”

“यह क्या कह रहे हैं, मेरे आका !...” मेहर ने अवरुद्ध कण्ठ से कहा—“अब यह नामुमकिन है ! आप मेरे जिगर में हमेशा के लिए जलन छोड़े जा रहे हैं । मैं कहां जाऊंगी ? क्या करूंगी मेरे महबूब !”

“दिल पर काबू रखो मेहर ! मेरे लिए अफसोस न करो खुदा को याद करो और जिस तरह तुम्हें खुशी हासिल हो, वही करना । मैं वजीर को कहे जाता हूँ कि तुम्हारी हरेक बात पूरी की जाए ।” सुलतान को एक हिचकी आई ।

दूर से किसी के गाने की आवाज आ रही थी—

जिन्दगी भर रह गये प्यासे तुम्हारी चाह पर ।

हो भला अब भी तो कुछ दे दो खुदा की राह पर ॥

“हैं ! यह किसकी आवाज है ?” गाने की आवाज कान में पड़ते ही सुलतान ने एक बार फिर एक क्षण के लिए आंखें खोलीं और रुकते स्वर में बोले—“कादिर यहां भी आ गया । खुदा का शुक्र—बुलाओ उसे, उसको भी जाते-जाते देख लूं । या खुदा...या खुदा...” एकाएक तीन-चार हिचकियां क्रमशः आईं और अभागा सुलतान अपनी प्यास लिए हुए इस संसार से चल बसा ।

मेहर रो पड़ी—“मेरे आका ! मेरे मालिक ! मेरे शहं-शाह !”

शहजादा और वजीर ने सुलतान के मृत शरीर को अभिवादन किया ।

दूर से घोड़े की टाप, उसी ओर आती हुई सुनाई पड़ी और थोड़ी ही देर में एक घुड़सवार वहां आकार घोड़े से उतर पड़ा ।

उस पर दृष्टि पड़ते ही मेहर चौंक पड़ी । वह उसका अब्बा अब्दुल्ला था ।

“अब्बा !” मेहर उठकर बुढ़े की ओर बढ़ी ।

“मेरी बेटी !” कहकर वृद्ध अब्दुल्ला ने उसे अपने कलेजे से लगा लिया, और हंसती रोती आंखों से बोला—“आज सालों से इसी घोड़े पर दौड़ता हुआ तेरी खोज कर रहा हूं, बेटी ! आज यह सुनकर कि तू सुलतान के महल में है तो इधर आ निकला, मगर वह कौन है ?”

अब्दुल्ला की दृष्टि सुलतान पर जा पड़ी—“मुसा-फिर !”

“मुसाफिर नहीं, सुलतान काशगर हैं ये, अब्बा !” यह वाक्य जैसे मेहर का कलेजा चीरकर मुख से निकला था ।

वृद्ध ने झुककर सुलतान के शव के प्रति सम्मान प्रकट

किया।

थोड़ी देर में अब्दुल्ला की दृष्टि जहर पर जा पड़ी उसे देखकर वृद्ध की श्रुति तन गई। उसकी तलवार ध्यान से बाहर हो गई।

“इसे माफ कर दो अब्बा !” मेहर ने कहा।

“माफ कर दू ? दुश्मन के जहरीले बच्चे को माफ कर दू...?”

बूढ़ा अब्दुल्ला दांतों से होंठ काटता खड़ा रहा चुपचाप।

“अब्बा !” मेहर बोली—“जब से तुमसे जुदाई हुई, मुझे परेशानी-ही-परेशानी उठानी पड़ी। लाखों मुसीबत को झेलते-झेलते मैं ऊब गई हूँ। मैं अब फिर वहीं चलना चाहती हूँ—वहीं अपने कबीले में। मुझे ले चलो मेरे अब्बा ! मैं यहां रहूंगी तो पागल हो जाऊंगी। इन सब चीजों की याददाश्त ! यहां रहने पर मेरे दिल की जलन को बढ़ायेगी। चलो अब्बा, मैं एक पल भी अब नहीं रुकना चाहती...और रुकूँ भी किसके लिए ?”

“मैं बहुत खुश हूँ बेटी, चलो !”

मेहर सुलतान के शव के पास आकर बैठ गई और उनके सिर को अपनी गोद में लेकर बोली—“मैं जा रही हूँ, मेरे आका ! मुझे माफ करना। मैंने सचमुच तुम पर जुलन ढाया। पानी रहते हुए भी तुम्हें प्यासा रखा। आज तुम्हारे चले जाने पर यह सब बातें मुझे याद आ रही हैं। मैं जा रही हूँ, अफसोस और परेशानी लिए जा रही हूँ—खौफनाक जंगल में घूमती हुई तुम्हारी याद को ताकयामत जिन्दा रखूंगी, मेरे मालिक !”

मेहर उठी और जहर के पास आकर बोली—“मुझे माफ करना जहर ! इस जिन्दगी में मैं तुम्हारी न हो सकी—तुम्हारी मुहब्बत का बदला न दे सकी—जा रही हूँ, मुझे भूलने की कोशिश करना...” कहती हुई मेहर अपने अब्बा के साथ घोड़े की ओर बढ़ी।

घोड़े पर चढ़कर आखिरी बार मेहर ने सुलतान के मुख पर दृष्टि डाली। उसका हृदय हाहाकर कर उठा। सूख गई आंखों से पुनः जल-धारा बह निकली।

बेचारा कादिर, सुलतान और मेहर की खोज में शहर काशगर में घूम रहा था और आज गाता हुआ इधर ही आ निकला था, मगर उसे क्या मालूम था कि सुलतान और मेहर यहीं पर मौजूद हैं।

वर्षा होने लगी। बिजली चमक उठी। कादिर गाता हुआ आ रहा था—

रग-रग में सोजे गम है आंसू निकल रहे हैं।

बारिश भी हो रही है और घर भी जल रहे हैं ॥

सचमुच उस वक्त मेहर का दिल जल रहा था—उस पर यह बारिश। कितनी खौफनाक ! मेहर की आंखों से आंसुओं की धारा अब भी जारी थी। कादिर अभी तक हृदय-विदारक स्वर में गा रहा था—

आंखों में तेरे आंसू, कांटों पे जैसे शबनम।

दम भर की जिन्दगी पर कैसे उछल रहे हैं ॥

“मैं जा रही हूँ !” मेहर ने सबको सम्बोधित कर कहा।

वजीर और शाहजादे आदि ने जाती हुई मेहर को सम्मानपूर्वक झुककर अभिवादन किया। भला जिसे स्वयं सुलतान काशगर इतनी इज्जत देते रहे हों, उसका सम्मान वे क्यों न करते ?

उसी समय जोरों की बिजली कड़क उठी। मजबूत घोड़ा मेहर और उसके अब्बा को लेकर भाग चला। मेहर घूम-घूम-कर सुलतान की लाश को तब तक देखती रही, जब तक कि दूर क्षितिज के पास उसकी छाया विलीन नहीं हो गयी।

मेहर महल को सूना छोड़कर, अपनी ‘जलन’ लिए हुए चली गई। सुलतान की स्थिर आंखों में दो बूंद आंसू दिखाई पड़े, परंतु वे आंसू की बूंदें नहीं थीं।

कादिर के गाने की आवाज अभी तक आ रही थी—

“बारिश भी हो रही है और घर भी जल रहे हैं।”

कहानी समाप्त कर चुकने पर मैंने तुरन् के चेहरे की ओर देखा, उसके गाल आंसुओं से भीगे थे। कहानी सुनकर वह सचमुच रो पड़ी थी।

मैंने अपने दिल की व्यथा इस कहानी में उंडेल दी।

दूसरे दिन मैं इलाहाबाद चला गया। सात रोज बाद लौटा, मगर मेरी दुनिया उजड़ चुकी थी।

तुरन्—मेरे दिल की रानी—अपने घर चली गई थी, मेरे दिल में हमेशा के लिए जलन छोड़कर।

तुरन् से आज तक मेरी भेंट न हुई। मैं उसके लिए दिन-रात तड़पता हूँ। मुझे मेंटल डिसाडर्ट हो गया है। डाक्टर ने रम लेने की राय दी है। आजकल रम का पैग चढ़ाकर कुर्सी पर बैठा हुआ कागज और कलम से खिवाड़ किया करता हूँ। मेरी आंखों में रहती है आंसुओं की बूंदें और मेरे सामने छाया रहता है घनघोर अन्धकार ! मैं भी तड़पते हुए दिल की जलन बुझाने का व्यर्थ प्रयत्न किया करता हूँ।

— — —

डायमंड पाकेट बुक्स में

भावनाओं के कुशल चित्तेरे

कुशवीहा 'कांन्त' का एक और उपन्यास

निर्मल

6/-